

**സീറോമലബാർസഭയുടെ  
ആരാധനക്രമം**



**പിറവിത്തിരുനാൾ  
വലിയ നോമ്പാരംഭത്തിലെ  
അനുതാപശുശ്രൂഷ (വിഭൂതി)  
ഓശാനത്തായർ, പെസഹാവ്യാഴം  
പീഡാനുഭവവെള്ളി, വലിയശനി  
ഉയിർപ്പുതിരുനാൾ**

© All Rights reserved to the  
Syro-Malabar Bishops' Synod

*Imprimatur*

**Mount St. Thomas**  
06-08-2009

**Varkey Cardinal Vithayathil, C.Ss.R**  
*Major Archbishop of the Syro-Malabar Church*

**Bishop Mar George Punnakottil**  
*Chairman, Syro-Malabar  
Synodal Commission for Liturgy*

Published by Secretariat, Commission for Liturgy  
Major Archiepiscopal Curia  
Mount St. Thomas, P.B. No. 3110  
Kakkanad P.O., Kochi - 682 030  
Phone: 9446477924

First Print 2009

Reprint 2017

Printed at Always Press, Aluva 683 101  
Phone: 0484-2623318

## DECREE

After due consultation and deliberation in the concerned forums and with the approval of the Synod of Bishops of the Syro-Malabar Church in its sessions held from 10<sup>th</sup> to 22<sup>nd</sup> July 2000, 30<sup>th</sup> October to 11<sup>th</sup> November 2000, 9<sup>th</sup> to 21<sup>st</sup> January 2006, 21<sup>st</sup> August to 2<sup>nd</sup> September 2006 and 18<sup>th</sup> to 29<sup>th</sup> August 2008 and after having obtained the *recognitio* of the Congregation for the Oriental Churches on 2<sup>nd</sup> April 2009, the undersigned Varkey Cardinal Vithayathil, the Major Archbishop of the Syro-Malabar Church hereby promulgates the liturgical texts for Christmas, Penitential Service to begin the Great Fast (*Vibhoothi*), Palm Sunday, Holy Thursday, Passion Friday, Holy Saturday and Easter Sunday, to be effective from 14<sup>th</sup> September 2009 and with the same Act declares that all other texts hitherto in use for the celebration of the above-mentioned liturgical rites stand abrogated from the same date.

All contrary dispositions notwithstanding.

Given at Kakkanad from the Major Archiepiscopal Curia of the Syro-Malabar Church at Mount St. Thomas on 6<sup>th</sup> August 2009.

+ Varkey Cardinal Vithayathil  
Major Archbishop of the Syro-Malabar Church



## പ്രസ്താവന

സീറോമലബാർസഭയുടെ ആരാധനക്രമത്തിലെ പിറവിത്തിരുനാൾ, വലിയ നോമ്പാരംഭത്തിലെ അനുതാപശുശ്രൂഷ (വിഭൂതി), ഓശാനത്തായർ, പെസഹാവ്യാഴം, പീഡാനുഭവവെള്ളി, വലിയശനി, ഉയിർപ്പുതിരുനാൾ എന്നീ ദിവസങ്ങളിലെ പ്രത്യേക ക്രമങ്ങൾ 2009 ഏപ്രിൽ 2 ന് റോമിലെ പൗരസ്ത്യസഭകൾക്കുവേണ്ടിയുള്ള കാര്യാലയം അംഗീകരിച്ചുനൽകി (Prot. No. 248/2004). മേജർ ആർച്ചുബിഷപ്പ് മാർ വർക്കി വിതയത്തിൽ 2009 ആഗസ്റ്റ് 6-ാം തീയതി, നമ്മുടെ കർത്താവിന്റെ രൂപാന്തരീകരണത്തിരുനാൾ ദിനത്തിൽ, നൽകിയ ഡിക്രിപ്രകാരം (Prot. No. 622/2009) ഈ ക്രമങ്ങൾ പ്രസിദ്ധപ്പെടുത്തുന്നു.

വളരെ നാളത്തെ പഠനത്തിനും ചർച്ചകൾക്കും ശേഷമാണ് സീറോമലബാർസഭയുടെ ആരാധനക്രമത്തിലെ പിറവിത്തിരുനാൾ, വലിയ നോമ്പാരംഭത്തിലെ അനുതാപശുശ്രൂഷ (വിഭൂതി), ഓശാനത്തായർ, പെസഹാവ്യാഴം, പീഡാനുഭവവെള്ളി, വലിയശനി, ഉയിർപ്പുതിരുനാൾ എന്നീ ദിവസങ്ങളിലെ പ്രത്യേക ക്രമങ്ങൾക്ക് അന്തിമരൂപം നൽകിയത്. സെൻട്രൽ ലിറ്റർജിക്കൽ കമ്മിറ്റി തയ്യാറാക്കിയ ഡ്രാഫ്റ്റ് 2000 ജൂലൈ 10 മുതൽ 22 വരെയും ഒക്ടോബർ 30 മുതൽ നവംബർ 11 വരെയുള്ള സിനഡിലും 2006 ഓഗസ്റ്റ് 21 മുതൽ സെപ്റ്റംബർ 2 വരെയുള്ള സിനഡിലും 2008 ഓഗസ്റ്റ് 18 മുതൽ 29 വരെ സമ്മേളിച്ച സിനഡിലും ചർച്ചചെയ്ത് ആവശ്യകമായ ഭേദഗതികളോടെ അംഗീകരിച്ച്, 2008 സെപ്റ്റംബർ 20ന് ഔദ്യോഗികാംഗീകാരത്തിനായി റോമിലേക്ക് അയച്ചു.

സിനഡ് അന്തിമരൂപം നൽകുകയും റോം അംഗീകരിക്കുകയും ചെയ്ത സീറോമലബാർസഭയുടെ ആരാധനക്രമത്തിലെ പിറവിത്തിരുനാൾ, വലിയ നോമ്പാരംഭത്തിലെ അനുതാപശുശ്രൂഷ (വിഭൂതി), ഓശാനത്തായർ, പെസഹാവ്യാഴം, പീഡാനുഭവവെള്ളി, വലിയശനി, ഉയിർപ്പുതിരുനാൾ എന്നീ ദിവസങ്ങളിലെ പ്രത്യേക ക്രമങ്ങളാണ് ഇപ്പോൾ പ്രസിദ്ധീകരിക്കുന്നത്.

വലിയ ആഴ്ചയിലെ തിരുക്കർമ്മങ്ങൾ യാമപ്രാർത്ഥനകളോടുകൂടിയാണ് തയ്യാറാക്കി പ്രസിദ്ധീകരിക്കുന്നത്. എന്നാൽ ഇടവകദേവാലയങ്ങളിലെ പ്രത്യേക ഉപയോഗത്തിന് യാമപ്രാർത്ഥനകൾ ഒഴിവാക്കിയും ഇതോടൊപ്പം പ്രസിദ്ധീകരിക്കുന്നു.

കുർബാനക്രമത്തിൽ നൽകിയിട്ടുള്ള ഐച്ഛികങ്ങൾ ഈ ക്രമങ്ങൾക്കും ബാധകമാണ്. കൂടാതെ, ഈ തിരുക്കർമ്മങ്ങളിൽ നൽകിയിരിക്കുന്ന പ്രത്യേക ഐച്ഛികങ്ങളും കാർമ്മികർക്ക് അവസരോചിതം തിരഞ്ഞെടുക്കാവുന്നതാണ്. 2009 സെപ്റ്റംബർ 14-ാം തീയതി വിശുദ്ധ കുരിശിന്റെ പുകഴ്ചയുടെ തിരുനാൾ ദിനത്തിൽ ഈ ക്രമം പ്രാബല്യത്തിൽ വരത്തക്കവിധം പ്രസിദ്ധീകരിക്കുന്നു.

✠ മാർ ജോർജ്ജ് പുന്നക്കോട്ടിൽ  
ചെയർമാൻ,

ആഗസ്റ്റ് 06, 2009

സീറോമലബാർ ആരാധനക്രമകമ്മീഷൻ

## ഉള്ളടക്കം

പിറവിത്തിരുനാൾ .....	9
വലിയ നോമ്പാരംഭത്തിലെ അനുതാപശുശ്രൂഷ (വിഭൂതി) .....	52
ഓശാനത്തായർ .....	82
പെസഹാവ്യാഴം .....	116
പിഡാനുഭവവെള്ളി .....	154
വലിയശനി .....	240
ഉയിർപ്പുതിരുനാൾ .....	274





# പിറവിത്തിരുനാൾ

## പൊതുനിർദ്ദേശങ്ങൾ

1. വി. കുർബാനയോടുകൂടി നടത്താവുന്ന രീതിയിലാണ് ഈ ക്രമം തയ്യാറാക്കിയിരിക്കുന്നത്. പാതിരാവിലാണ് പിറവിയുടെ ശുശ്രൂഷ നടത്തുന്നത്.
2. ഉണ്ണിയിശോയുടെ രൂപം അശ്ശത്താരയിലോ/മദ്ബഹയിൽ പ്രത്യേകം ഒരുക്കിയിരിക്കുന്ന പീഠത്തിന്മേലോ വച്ച്, വിരിയിട്ട് മറച്ചിരിക്കണം. അശ്ശത്താരയിലാണെങ്കിൽ, സുവിശേഷഗ്രന്ഥം വയ്ക്കുന്ന സ്ഥാനത്തു വയ്ക്കുന്നു.
3. തീയ്യഴൽച്ചയ്ക്ക് ദേവാലയാങ്കണത്തിൽ, സാധിക്കുമെങ്കിൽ ആനവാതിലിനുനേരെ, ത്രികോണാകൃതിയിൽ ഒരു കുഴി ഒരുക്കിയിരിക്കണം. അതിൽ ഉണങ്ങിയ വിറകുകൊള്ളികൾ നിറച്ച്, കുഴിയുടെ മൂന്നു കോണുകളിൽ തീകൊളുത്തുന്നതിനുള്ള സൗകര്യം ചെയ്തിരിക്കണം. തീയ്യഴൽച്ചകർമ്മം ഐച്ഛികമാണ്. ഈ കർമ്മം നടത്തുന്നില്ലെങ്കിൽ, അതുമായി ബന്ധപ്പെട്ട പ്രാർത്ഥനകളും കർമ്മങ്ങളും ഉപേക്ഷിക്കുന്നു. ഐച്ഛികമായ ഭാഗങ്ങൾ ഈ □ അടയാളംകൊണ്ട് വേർതിരിച്ചിരിക്കുന്നു.
4. ദേവാലയത്തിനകത്തോ ദേവാലയാങ്കണത്തിലോ പുല്ക്കൂട് സജ്ജീകരിക്കാവുന്നതാണ്.
5. ഉണ്ണിയിശോയുടെ രൂപം പുല്ക്കൂട്ടിൽ സ്ഥാപിച്ചതിനുശേഷം ദീപം, ധൂപം, പൂഷ്പം എന്നിവകൊണ്ട് അർച്ചന നടത്താവുന്നതാണ്.
6. തീയ്യഴൽച്ച കർമ്മത്തിനുവേണ്ടിയുള്ള കുന്തുരൂക്കം ഒരുക്കിവയ്ക്കേണ്ടതാണ്.
7. ഉണ്ണിയിശോയുടെ രൂപം ധൂപിക്കുന്ന അവസരത്തിൽ 'sagdeenanmar' എന്നു തുടങ്ങുന്ന വിശുദ്ധ അപ്രേമിന്റെ സുറിയാനി ഗീതം ആലപിക്കാവുന്നതാണ്.



# പിറവിത്തിരുനാൾ

## കർമ്മക്രമം

കാർമ്മികനും ശുശ്രൂഷികളും സഹായികളും ക്രമപ്രകാരമുള്ള തിരുവസ്ത്രങ്ങളണിഞ്ഞ്, കുർബാനക്രമത്തിൽ നിർദ്ദേശിച്ചിരിക്കുന്നതുപോലെ, പ്രദക്ഷിണമായി വചനവേദിയിൽ വന്നുനില്ക്കുന്നു. പ്രദക്ഷിണസമയത്ത് താഴെക്കാണുന്ന ഗീതം ആലപിക്കുന്നു.

## പ്രവേശനഗീതം

(പുലരിയിൽ നിദ്രയുണർന്നങ്ങേ...)

വന്നണയുന്നു ദൈവസുതൻ  
മന്നിനു ശാന്തി പകർന്നിടുവാൻ  
നീതി കൊളുത്താനീയുലകിൽ  
വാനവധർമ്മം സ്ഥാപിക്കാൻ  
നിത്യപിതാവിൻ തനയനിതാ  
മർത്യകുലത്തിനു സമ്മാനം  
തന്റെ പ്രവാചകർ വഴിയായി  
മുമ്പേയരുളീ തിരുവചനം  
കാലത്തികവിൽ സകലേശൻ  
പുത്രൻ വഴിയായ് മൊഴിയരുളീ  
പാപകടങ്ങൾ നീക്കിടുവാൻ  
രക്ഷകനിങ്ങു പിറന്നല്ലോ.  
മഹിമകൾ നിറയും സ്വർഗ്ഗത്തിൽ  
നിന്നു പിറന്നു ദൈവസുതൻ  
വചനം മാംസമണിഞ്ഞല്ലോ  
മാനവനിരയിൽ പാർത്തിടുവാൻ  
ആട്ടിടയന്മാർ വാഴ്ത്തുകയാൽ  
ബെത്ലേം പുരിയിൽ തിരുസുതനെ  
കീർത്തിക്കൊമാത്തിരുനാമം  
പാർത്തലമതിൽ നാമെന്നാളും.



(അല്ലെങ്കിൽ)

(ബ്രീകീത്തോൻ...)

**അന്ധകാരത്തിൽ കഴിഞ്ഞ ജനം  
ഒരു വലിയ പ്രകാശം കണ്ടു.**

മാനവരക്ഷകനാം  
ദൈവകുമാരനിതാ  
ഭൂമിയിലണയുന്നു  
മർത്യനു ശാന്തി പകർന്നിടുവാൻ  
മന്നിൽ നീതി കൊളുത്തിടുവാൻ  
വാനവധർമ്മം സ്ഥാപിക്കാൻ  
ആഗതനാകും ദൈവസുതൻ  
വാഴുന്നു നിത്യം രാജാവായ്.

**അങ്ങയുടെ മഹത്ത്വം ഭൂമിയിൽ പ്രകാശിക്കട്ടെ.**

പൂർവികകാലത്തിൽ  
ദൈവം കനിവോടെ  
പാരിതിനേകി മുദാ  
തന്റെ പ്രവാചകർവഴിയായി  
രക്ഷാകരമാം സന്ദേശം  
ഇന്നു മഹോന്നതനാം ദൈവം  
മർത്യഗണത്തിനു നൽകുന്നു  
തിരുവചനം പുത്രൻവഴിയായി.

**പിതാവിനും പുത്രനും പരിശുദ്ധാത്മാവിനും സ്തുതി**

പാപകടം മുഴുവൻ  
ദൂരയകറ്റുന്നു  
രക്ഷ പകർന്നിടുവാൻ  
നിർമ്മലരാക്കിത്തീർക്കുന്നു.  
മർത്യരെയെല്ലാം കൃപയാലേ  
മഹിമകൾ നിറയും സ്വർഗ്ഗത്തിൽ  
വാനവരൊത്തു വസിച്ചീടും  
ദൈവസുതൻ വിണ്ണിൻ കതിരോനായ്.

**ആദിമുതൽ എന്നേക്കും ആമ്മേൻ.**

ദൈവികവചനമിതാ  
മാംസമെടുക്കുന്നു  
മാനവനാകുന്നു  
മർത്യരോടൊത്തുവസിക്കുന്നു  
വിനയമിയന്നാ ബെത്‌ലേമിൽ  
ആട്ടിയന്മാരെത്തുന്നു  
ആദരവോടെ വാഴ്ത്തുന്നു.  
തിരുമുമ്പിൽ കൈകൾ കുപ്പുന്നു.

**കുർബാന ആരംഭിക്കുന്നു.**

**കാർമ്മി:** അന്നാപ്പെസഹാത്തിരുനാളിൽ  
കർത്താവരുളിയ കല്പനപോൽ  
തിരുനാമത്തിൽച്ചേർന്നീടാം  
ഒരുമയൊടീബലിയർപ്പിക്കാം.

**സമു:** അനുരഞ്ജിതരായ്ത്തീർന്നീടാം  
നവമൊരു പീഠമൊരുക്കീടാം  
ഗുരുവിൻ സ്നേഹമൊടീയാഗം  
തിരുമുമ്പാകെയണച്ചീടാം.

[‘അത്യുന്നതങ്ങളിൽ ദൈവത്തിനു സ്തുതി’ ഇവിടെ  
ആലപിക്കുന്നില്ല.]

**കാർമ്മി:** സ്വർഗ്ഗസ്ഥിതനാം താതാ നിൻ  
നാമം പുജിതമാകണമേ  
നിൻ രാജ്യം വന്നീടണമേ  
പരിശുദ്ധൻ നീ പരിശുദ്ധൻ.

**സമു:** സ്വർഗ്ഗസ്ഥിതനാം താതാ നിൻ  
സ്തുതിതൻ നിസ്തുല മഹിമാവാൽ  
ഭൂസ്വർഗ്ഗങ്ങൾ നിറഞ്ഞു സദാ  
പാവനമായി വിളങ്ങുന്നു.

വാനവമാനവവൃന്ദങ്ങൾ  
ഉദ്ഘോഷിപ്പൂ സാമോദം  
പരിശുദ്ധൻ നീ എന്നെന്നും  
പരിശുദ്ധൻ നീ പരിശുദ്ധൻ.

സ്വർഗ്ഗസ്ഥിതനാം താതാ നിൻ  
നാമം പുജിതമാകണമേ  
നിൻ രാജ്യം വന്നീടണമേ  
നിൻ ഹിതമിവിടെ ഭവിക്കണമേ.

സ്വർഗ്ഗത്തെത്തന്നതുപോലുകിൽ-  
നിൻ ചിത്തം നിറവേറണമേ  
ആവശ്യകമാമാഹാരം  
ഞങ്ങൾക്കിന്നരുളീടണമേ.

ഞങ്ങൾ കടങ്ങൾ പൊറുത്തതുപോൽ  
ഞങ്ങൾക്കുള്ള കടം സകലം  
പാപത്തിൻ കടബാധ്യതയും  
അങ്ങു കനിഞ്ഞു പൊറുക്കണമേ.

ഞങ്ങൾ പരീക്ഷയിലൊരുനാളും  
ഉൾപ്പെടുവാനിടയാകരുതേ  
ദുഷ്ട്വാരൂപിയിൽനിന്നെന്നും  
ഞങ്ങളെ രക്ഷിച്ചരുളണമേ.

എന്തെന്നാലെന്നാളേക്കും  
രാജ്യം ശക്തി മഹത്വങ്ങൾ  
താവകമല്ലോ കർത്താവേ  
ആമ്മേനാമ്മേനെന്നേക്കും.

**കാർമ്മി:** താതനുമതുപോലാത്മജനും  
റൂഹായ്ക്കും സ്തുതി എന്നേക്കും  
ആദിമുതൽക്കെന്നതുപോലെ  
ആമ്മേനാമ്മേനനവരതം.

**സമു:** സ്വർഗ്ഗസ്ഥിതനാം താതാ നിൻ  
നാമം പുജിതമാകണമേ  
നിൻ രാജ്യം വന്നീടണമേ  
പരിശുദ്ധൻ നീ പരിശുദ്ധൻ.

സ്വർഗ്ഗസ്ഥിതനാം താതാ നിൻ  
സ്തുതിതൻ നിസ്തുല മഹിമാവാൽ  
ഭൃസ്വർഗ്ഗങ്ങൾ നിറഞ്ഞു സഭാ  
പാവനമായി വിളങ്ങുന്നു.

വാനവമാനവവൃന്ദങ്ങൾ  
ഉദ്ഘോഷിപ്പൂ സാമോദം  
പരിശുദ്ധൻ നീ എന്നെന്നും  
പരിശുദ്ധൻ നീ പരിശുദ്ധൻ.

(അല്ലെങ്കിൽ)

**കാർമ്മി:** സ്വർഗ്ഗസ്ഥനായ ഞങ്ങളുടെ പിതാവേ,

(സമൂഹവും ചേർന്ന്)

അങ്ങയുടെ നാമം പുജിതമാകണമേ.  
അങ്ങയുടെ രാജ്യം വരണമേ.  
അങ്ങു പരിശുദ്ധൻ, പരിശുദ്ധൻ, പരിശുദ്ധൻ.  
സ്വർഗ്ഗസ്ഥനായ ഞങ്ങളുടെ പിതാവേ,  
അങ്ങയുടെ മഹത്ത്വത്താൽ  
സ്വർഗ്ഗവും ഭൂമിയും നിറഞ്ഞിരിക്കുന്നു.  
മാലാഖമാരും മനുഷ്യരും അങ്ങു  
പരിശുദ്ധൻ, പരിശുദ്ധൻ, പരിശുദ്ധൻ  
എന്ന് ഉദ്ഘോഷിക്കുന്നു.  
സ്വർഗ്ഗസ്ഥനായ ഞങ്ങളുടെ പിതാവേ,  
അങ്ങയുടെ നാമം പുജിതമാകണമേ.  
അങ്ങയുടെ രാജ്യം വരണമേ.  
അങ്ങയുടെ തിരുമനസ്സു

സ്വർഗ്ഗത്തിലെപ്പോലെ ഭൂമിയിലുമാകണമേ.  
 ഞങ്ങൾക്ക് ആവശ്യമായ ആഹാരം  
 ഇന്നു ഞങ്ങൾക്കു തരണമേ.  
 ഞങ്ങളുടെ കടക്കാരോടു ഞങ്ങൾ  
 ക്ഷമിച്ചിരിക്കുന്നതുപോലെ  
 ഞങ്ങളുടെ കടങ്ങളും പാപങ്ങളും  
 ഞങ്ങളോടും ക്ഷമിക്കണമേ.  
 ഞങ്ങളെ പ്രലോഭനത്തിൽ ഉൾപ്പെടുത്തരുതേ.  
 ദുഷ്ടദാരുപിയിൽനിന്നു ഞങ്ങളെ രക്ഷിക്കണമേ.  
 എന്തുകൊണ്ടെന്നാൽ, രാജ്യവും ശക്തിയും  
 മഹത്വവും എന്നേക്കും അങ്ങയുടേതാകുന്നു.  
 ആമ്മേൻ.

**കാർമ്മി :** പിതാവിനും പുത്രനും പരിശുദ്ധാത്മാവിനും  
 സ്തുതി.

**സമു :** ആദിമുതൽ എന്നേക്കും ആമ്മേൻ.

**കാർമ്മി :** സ്വർഗ്ഗസ്ഥനായ ഞങ്ങളുടെ പിതാവേ,  
 (സമുഹവും ചേർന്ന്)  
 അങ്ങയുടെ നാമം പുജിതമാകണമേ.  
 അങ്ങയുടെ രാജ്യം വരണമേ.  
 അങ്ങു പരിശുദ്ധൻ, പരിശുദ്ധൻ, പരിശുദ്ധൻ.  
 സ്വർഗ്ഗസ്ഥനായ ഞങ്ങളുടെ പിതാവേ,  
 അങ്ങയുടെ മഹത്വത്താൽ  
 സ്വർഗ്ഗവും ഭൂമിയും നിറഞ്ഞിരിക്കുന്നു.  
 മാലാഖമാരും മനുഷ്യരും  
 അങ്ങു പരിശുദ്ധൻ, പരിശുദ്ധൻ, പരിശുദ്ധൻ  
 എന്ന് ഉദ്ഘോഷിക്കുന്നു.

(അല്ലെങ്കിൽ)

**കാർമ്മി:** സ്വർഗ്ഗസ്ഥനായ ഞങ്ങളുടെ പിതാവേ,

(സമുഹവും ചേർന്ന്)

അങ്ങയുടെ നാമം പുജിതമാകണമേ.  
 അങ്ങയുടെ രാജ്യം വരണമേ.

അങ്ങയുടെ തിരുമനസ്സു സ്വർഗ്ഗത്തിലെപ്പോലെ  
 ഭൂമിയിലുമാകണമേ.  
 ഞങ്ങൾക്ക് ആവശ്യകമായ ആഹാരം  
 ഇന്നു ഞങ്ങൾക്കു തരണമേ.  
 ഞങ്ങളുടെ കടക്കാരോടു ഞങ്ങൾ  
 ക്ഷമിച്ചിരിക്കുന്നതുപോലെ ഞങ്ങളുടെ കടങ്ങളും  
 പാപങ്ങളും ഞങ്ങളോടും ക്ഷമിക്കണമേ.  
 ഞങ്ങളെ പ്രലോഭനത്തിൽ ഉൾപ്പെടുത്തരുതേ.  
 ദുഷ്ടാരൂപിയിൽ നിന്നു ഞങ്ങളെ രക്ഷിക്കണമേ.  
 എന്തുകൊണ്ടെന്നാൽ, രാജ്യവും ശക്തിയും  
 മഹത്ത്വവും എന്നേക്കും അങ്ങയുടേതാകുന്നു.  
 ആമ്മേൻ.

സ്വർഗ്ഗസ്ഥനായ ഞങ്ങളുടെ പിതാവേ,  
 അങ്ങയുടെ മഹത്ത്വത്താൽ  
 സ്വർഗ്ഗവും ഭൂമിയും നിറഞ്ഞിരിക്കുന്നു.  
 മാലാഖമാരും മനുഷ്യരും അങ്ങു പരിശുദ്ധൻ,  
 പരിശുദ്ധൻ, പരിശുദ്ധൻ എന്ന് ഉദ്ഘോഷിക്കുന്നു.

**ശുശ്രൂ:** നമുക്കു പ്രാർത്ഥിക്കാം. സമാധാനം നമ്മോടുകൂടെ.

**കാർമ്മി:** കർത്താവായ ദൈവമേ, അങ്ങയുടെ അനന്തകാരു  
 ണ്യത്തെ ഞങ്ങൾ വാഴ്ത്തുന്നു. ദൈവമായിരു  
 ന്നിട്ടും തന്നെത്തന്നെ ശൂന്യനാക്കി ദാസന്റെ രൂപം  
 സ്വീകരിച്ച മിശിഹാ, സന്തോഷത്തിന്റെയും സമാ  
 ധാനത്തിന്റെയും ചൈതന്യം കൊണ്ട് നമ്മെ നിറ  
 യ്ക്കട്ടെ. പുല്കുട്ടിൽ അവതീർണ്ണനായ മിശി  
 ഹായെ പൂർണ്ണദൈവവും പൂർണ്ണമനുഷ്യനുമായി  
 സ്വീകരിച്ച് നമുക്കാരാധിക്കാം. ഈ വിശുദ്ധരഹസ്യ  
 ങ്ങൾ ഭക്തിയോടെ പരികർമ്മം ചെയ്ത് പരിത്രാ  
 ണകർമ്മത്തിന്റെ ഫലങ്ങൾക്ക് അർഹരാകുവാൻ  
 അവിടുന്ന് നമ്മെ സഹായിക്കട്ടെ. പിതാവും  
 പുത്രനും പരിശുദ്ധാത്മാവുമായ സർവ്വേശ്വരാ,  
 എന്നേക്കും.

**സമു:** ആമ്മേൻ.



**സങ്കീർത്തനമാല (മർമ്മീസ)**

**സങ്കീർത്തനം 97**

(രീതി : കർത്താവോ, മമരാജാവേ...)

**കർത്താവെന്നും വാഴുന്നു  
നിത്യം ഭൂമിക്കൊമോദം  
ആനന്ദത്തിൽ മുഴുകട്ടെ  
ദീപസമൂഹവുമനതവരതം**

**പാർത്തലമാകെ ഭരിച്ചീടും  
കർത്താവിൻ തിരുസന്നിധിയിൽ  
മെഴുകായുരുകിയൊലിക്കുന്നു  
കൊടുമുടിയേന്തും ശൈലങ്ങൾ**

**നിസ്തുലമാകും തൻ നീതി  
ഉദ്ഘോഷിക്കുന്നാകാശം  
ജനതകളെല്ലാമവിടുത്തെ  
മഹിമകൾ കണ്ടു നമിക്കുന്നു.**

**കർത്താവേ, നീ അഖിലാങ്ഘ്രം  
കാത്തിടുമധിപൻ സ്തുത്യർഹൻ  
എല്ലാ ദേവഗണങ്ങളിലും  
വല്ലഭനേനതനല്ലോ നീ.**

**നീതിയിൽ വാഴും മാനവരേ,  
മോദിച്ചീടുക കർത്താവിൽ  
നന്ദിയൊടാത്തിരുന്നാമത്തെ  
എന്നും വാഴ്ത്തി നമിച്ചീടുവിൻ**

**താതനുമതുപോലാത്മജനും  
റൂഹായ്ക്കും സ്തുതി എന്നേക്കും  
ആദിമുതൽക്കെന്നതുപോലെ  
ആമ്മേനാമ്മേനനവരതം**

(അല്ലെങ്കിൽ)

സങ്കീർത്തനം 97

**കാർമ്മി :** കർത്താവു ഭരണം നടത്തുന്നു  
ഭൂമിയെല്ലാം ആനന്ദിക്കട്ടെ;  
ദീപസമൂഹങ്ങൾ സന്തോഷിക്കട്ടെ.

**സമു :** ലോകരക്ഷകനായ മിശിഹായേ,  
നിന്റെ ആഗമനം അനുഗൃഹീതമാകുന്നു.  
മാലാഖമാരോടുകൂടി നിന്നെ സ്തുതിക്കുവാൻ  
നീ ഞങ്ങളെ യോഗ്യരാക്കി

**കാർമ്മി :** ഭൂമി മുഴുവന്റെയും അധിപനായ കർത്താവിന്റെ  
മുമ്പിൽ മലകൾ മെഴുകുപോലെ ഉറുകുന്നു.

**സമു :** ആകാശം ദൈവനീതിയെ പ്രഘോഷിക്കുന്നു.  
ജനപദങ്ങൾ ദിവ്യമഹത്വം ദർശിക്കുന്നു.

**കാർമ്മി:** എന്തെന്നാൽ നിന്റെ ന്യായവിധി മഹനീയമാ  
കുന്നു; ഭൂമിയിൽ നീ ഉന്നതനാകുന്നു;  
സർവ്വദേവന്മാരെക്കാൾ ഉത്കൃഷ്ടനാകുന്നു.

**സമു :** ദൈവത്തെ സ്നേഹിക്കുന്നവർ തിന്മയെ ദേഷി  
ക്കുന്നു; ഭക്തരുടെ ജീവനെ ദൈവം പാലിക്കുന്നു.  
ദുഷ്ടന്മാരിൽ നിന്ന് അവരെ രക്ഷിക്കുന്നു.

**കാർമ്മി :** നീതിമാന്മാർക്ക് ഒരു പ്രകാശമുദിച്ചു;  
പരമാർത്ഥഹൃദയർക്ക് ആഹ്ലാദമുണ്ടായി.

**സമു :** നീതിമാന്മാർ കർത്താവിലാനന്ദിക്കട്ടെ!  
അവന്റെ വിശുദ്ധ സ്മരണയെ പുകഴ്ത്തട്ടെ.

**കാർമ്മി:** പിതാവിനും പുത്രനും പരിശുദ്ധാത്മാവിനും  
സ്തുതി.

**സമു :** ആദിമുതൽ എന്നേക്കും ആമ്മേൻ.

**കാർമ്മി :** ലോകരക്ഷകനായ മിശിഹായേ,  
നിന്റെ ആഗമനം അനുഗൃഹീതമാകുന്നു.

മാലാഖമാരോടുകൂടി നിന്നെ സ്തുതിക്കുവാൻ  
നീ ഞങ്ങളെ യോഗ്യരാക്കി

**ശുശ്രൂ :** നമുക്കു പ്രാർത്ഥിക്കാം. സമാധാനം നമ്മോടു  
കൂടെ

**മദ്ബഹഗീതം (ഓനീസാ ദ്കങ്കേ)**

(രീതി: പുലരിയിൽ നിദ്രയുണർന്നങ്ങേ...)

**ശായക I** *പൈതലേ, അനാദിയിലേ നിനക്കു ഞാൻ ജന്മം  
നല്കി*

വിണ്ണിൻ മഹിമയിൽ നിന്നുലകിൽ  
വന്നുപിറന്നു തിരുവചനം  
ഗോചരനല്ലാത്തവനിവിടെ  
മാനവരൂപം കൈക്കൊണ്ടു.

അത്യുന്നതമാം സ്വർഗ്ഗത്തിൽ  
വാഴും ദൂതരോടൊത്തിവരും  
സ്തുതിചെയ്തങ്ങയെ സാമോദം  
വാഴ്ത്തിപ്പാടി വണങ്ങുന്നു.

ഇടയരുമൊത്തിവർ പാടുന്നു  
ഭൂവിനു ശാന്തിഭവിക്കട്ടെ  
കരുണപൊഴിക്കുക ഞങ്ങളിൽ നീ  
കന്യാതനയാ, നീ ശരണം.

**ശായക II** *സൂര്യൻ ഉണ്ടാകുന്നതിനുമുമ്പേ നിന്റെ നാമമുണ്ട്.  
വിണ്ണിൻ മഹിമയിൽ നിന്നുലകിൽ...*

**ശായക I** *എല്ലാം സൃഷ്ടിച്ച ദൈവത്തിൽ ആദിമുതലേ  
മറഞ്ഞിരിക്കുന്നവൻ.  
വിണ്ണിൻ മഹിമയിൽ നിന്നുലകിൽ...*

**ഗായക I** പിതാവിനും പുത്രനും പരിശുദ്ധാത്മാവിനും സ്തുതി.

സർവ്വപരാചര രക്ഷകനേ,  
മാനവനായ് നീ കനിവോടെ  
അതിനാൽ ഭൂതലമഖിലം നിൻ  
മഹിമ നിറഞ്ഞുകവിഞ്ഞല്ലോ.

രക്ഷകനാഥാ, ധരണിയിതിൽ  
പാവനമാം നിൻ സ്തീവായാൽ  
മാനവരെന്നായ് ചേരുകയിൽ  
അജഗണമായി, തിരുസഭയായ്.

വാനവഗണവും മാനവരും  
ആനന്ദത്താൽ നിറയുന്നു  
സൃഷ്ടികളൊന്നായ് തിരുനാഥം  
ഉദ്ഘോഷിപ്പൂ സ്തുതിപാടി.

**ഗായകII** ആദിമുതൽ എന്നേക്കും, ആമ്മേൻ.

സർവ്വപരാചര രക്ഷകനേ...

തീയുഴൽച്ചയ്ക്കുള്ള കുന്തുരുകും ആശീർവദിക്കുന്നു.

**കാർമ്മി:** കർത്താവായ ദൈവമേ, അങ്ങയുടെ ഏകജാതന്റെ തിരുപ്പിറവി ആഘോഷിക്കുന്ന ഞങ്ങൾ സമർപ്പിക്കുന്ന ഈ സുഗന്ധദ്രവ്യം ✘ ആശീർവദിക്കണമേ. അങ്ങയുടെ തിരുക്കുമാരന്റെ മനുഷ്യാവതാരഫലങ്ങൾ ഞങ്ങളിൽ സമൃദ്ധമാകുവാൻ കൃപചെയ്യണമേ. സകലത്തിന്റെയും നാഥാ, എന്നേക്കും.

**സമു:** ആമ്മേൻ.

ശുശ്രൂഷികൾ ധൂപകലശവും കുന്തുരുകവും കൊണ്ടുവരുന്നു. കാർമ്മികൻ ധൂപകലശത്തിൽ മൂന്നുതരി കുന്തുരുകും ഇട്ട് പ്രാർത്ഥന താഴ്ന്ന സ്വരത്തിൽ ചൊല്ലിക്കൊണ്ട് ആശീർവദിക്കുന്നു.

**കാർമ്മി :** പിതാവും പുത്രനും പരിശുദ്ധാത്മാവുമായ സർവ്വേശ്വരാ അങ്ങയുടെ ബഹുമാനത്തിനായി ഞങ്ങൾ സമർപ്പിക്കുന്ന ഈ ധൂപം അങ്ങയുടെ മഹനീയ ത്രിത്വത്തിന്റെ നാമത്തിൽ ✠ ആശീർവദിക്കപ്പെട്ടെട്ടെ. ഇത് അങ്ങയുടെ പ്രസാദത്തിനും അങ്ങയുടെ അജഗണത്തിന്റെ പാപങ്ങളുടെ മോചനത്തിനും കാരണമാകട്ടെ. എന്നേക്കും.

**ശുശ്രൂ :** ആമ്മേൻ.

**ശുശ്രൂ :** സമാധാനം നമ്മോടുകൂടെ.

**കാർമ്മി :** ഞങ്ങളുടെ കർത്താവായ ദൈവമേ, അങ്ങയുടെ സ്നേഹത്തിന്റെ പരിമളം ഞങ്ങളിൽ വീശുകയും അങ്ങയുടെ സത്യത്തിന്റെ ജ്ഞാനം ഞങ്ങളുടെ ആത്മാക്കളെ പ്രകാശിപ്പിക്കുകയും ചെയ്യുമ്പോൾ, സ്വർഗ്ഗത്തിൽനിന്നു പ്രത്യക്ഷനാകുന്ന അങ്ങയുടെ തിരുക്കുമാരനെ സ്വീകരിക്കുവാൻ ഞങ്ങൾക്ക് ഇടയാകട്ടെ. സകല സൗഭാഗ്യങ്ങളും നന്മകളും നിറഞ്ഞ് മുടിചൂടി നില്ക്കുന്ന സഭയിൽ നിരന്തരം അങ്ങയെ സ്തുതിക്കുവാനും മഹത്വപ്പെടുത്തുവാനും ഞങ്ങൾ യോഗ്യരാകട്ടെ. എന്തുകൊണ്ടെന്നാൽ, അങ്ങ് എല്ലാറ്റിന്റെയും സ്രഷ്ടാവായും സകലത്തിന്റെയും നാഥാ, എന്നേക്കും.

**സമു :** ആമ്മേൻ

മദ്ബഹയുടെ വിരിവിക്കുന്നു. ശുശ്രൂഷി മദ്ബഹയിൽ പ്രവേശിച്ച് വലത്തുവശത്തുനിന്ന് ആരംഭിച്ച് മഹ്ബഹ ധൂപിക്കുന്നു. മദ്ബഹയുടെ മധ്യഭാഗത്ത് എത്തുമ്പോൾ സമൂഹത്തെയും ധൂപിക്കുന്നു.

**ഗായക :** സർവ്വാധിപനാം കർത്താവേ,  
**സമു** നിന്നെ വണങ്ങി നമിക്കുന്നു  
ഈശോ നാഥാ, വിനയമൊടെ  
നിന്നെ നമിച്ചു പുകഴ്ത്തുന്നു.

മർത്യനു നിത്യമഹോന്നതമാ-  
മുത്ഥാനം നീയരുളുന്നു  
അക്ഷയമവനുടയാത്താവി-  
ന്നുത്തമരക്ഷയുമേകുന്നു.

**വചന :** ദൈവവചനം മാംസം ധരിച്ച്  
**വേദിയി** നമ്മുടെ ഇടയിൽ വസിച്ചു.  
**ലുള്ളവർ** സർവ്വാധിപനാം കർത്താവേ...

**ഗായക :** പിതാവിനും പുത്രനും പരിശുദ്ധാത്മാവിനും  
**സമു** സ്തുതി. ആദിമുതൽ എന്നേക്കും, ആമ്മേൻ.  
സർവ്വാധിപനാം കർത്താവേ...

**ശുശ്രൂ :** നമുക്കു പ്രാർത്ഥിക്കാം. സമാധാനം നമ്മോടുകു  
ടെ.

**കാർമ്മി :** എന്റെ കർത്താവേ, നീ സത്യമായും ഞങ്ങളുടെ  
ശരീരങ്ങളെ ഉയിർപ്പിക്കുന്നവനും, ആത്മാക്കളെ  
രക്ഷിക്കുന്നവനും ജീവനെ നിത്യം പരിപാലിക്കു  
ന്നവനുമാകുന്നു. ഞങ്ങൾ എപ്പോഴും നിനക്കു  
സ്തുതിയും കൃതജ്ഞതയും ആരാധനയും  
സമർപ്പിക്കുവാൻ കടപ്പെട്ടവരാകുന്നു. സകലത്തി  
ന്റെയും നാഥാ, എന്നേക്കും.


**സമു :** ആമ്മേൻ.

**ശുശ്രൂ :** ശബ്ദമുയർത്തിപ്പാടിടുവിൻ  
സർവ്വരുമൊന്നായ് പാടിടുവിൻ  
എന്നെന്നും ജീവിക്കും  
സർവ്വേശ്വരനെ വാഴ്ത്തിടുവിൻ.

**ഗായക :** പരിപാവനനാം സർവ്വേശാ,  
**സമു** പരിപാവനനാം ബലവാനേ,  
പരിപാവനനാം അമർത്യനേ,  
നിൻകൃപ ഞങ്ങൾക്കേകണമേ.

- വചന :** പിതാവിനും പുത്രനും പരിശുദ്ധാത്മാവിനും **വേദിയി** സ്തുതി.
- ലുള്ളവർ** പരിപാവനനാം സർവ്വേശ്വരാ...
- ഗായക :** ആദിമുതൽ എന്നേക്കും ആമ്മേൻ.
- സമു** പരിപാവനനാം സർവ്വേശ്വരാ...
- ശുശ്രൂ :** നമുക്കു പ്രാർത്ഥിക്കാം. സമാധാനം നമ്മോടുകൂടെ.
- കാർമ്മി :** വിശുദ്ധരിൽ സംപ്രീതനായി വസിക്കുന്ന പരിശുദ്ധനും സ്തുത്യർഹനും ബലവാനും അമർത്യനുമായ കർത്താവേ, അങ്ങയുടെ സ്വഭാവത്തിനൊത്ത വിധം എപ്പോഴും ഞങ്ങളെ കടാക്ഷിക്കുകയും അനുഗ്രഹിക്കുകയും ഞങ്ങളോട് കരുണ കാണിക്കുകയും ചെയ്യണമേ. പിതാവും പുത്രനും പരിശുദ്ധാത്മാവുമായ സർവ്വേശ്വരാ, എന്നേക്കും.
- സമു:** ആമ്മേൻ.

**ഒന്നാം വായന**

**സഹോദരരേ, നിങ്ങൾ ഇരുന്നൂ ശ്രദ്ധയോടെ കേൾക്കുവിൻ. ഏശയ്യ  യുടെ പുസ്തകത്തിൽ നിന്നുള്ള വായന (7:10-16; 9:1-3, 6-7)**

കർത്താവ് വീണ്ടും ആഹ്വാനം അരുളിച്ചെയ്തു: നിന്റെ ദൈവമായ കർത്താവിൽനിന്ന് ഒരടയാളം ആവശ്യപ്പെടുക; അതു പാതാളംപോലെ അഗാധമോ ആകാശംപോലെ ഉന്നതമോ ആയിരിക്കട്ടെ. ആഹ്വാനം പ്രതിവചിച്ചു: ഞാൻ അത് ആവശ്യപ്പെടുകയോ, കർത്താവിനെ പരീക്ഷിക്കുകയോ ഇല്ല. അപ്പോൾ ഏശയ്യാ പറഞ്ഞു: ദാവീദിന്റെ ഭവനമേ, ശ്രദ്ധിക്കുക, മനുഷ്യരെ അസഹ്യപ്പെടുത്തുന്നതു പോരാഞ്ഞിട്ടാണോ എന്റെ ദൈവത്തിന്റെ ക്ഷമ പരീക്ഷിക്കുന്നത്? അതിനാൽ, കർത്താവു തന്നെ നിനക്ക് അടയാളം തരും. യുവതി ഗർഭം ധരിച്ച് ഒരു പുത്രനെ പ്രസവിക്കും. അവൻ ഇമ്മാനുവേൽ

എന്നു വിളിക്കപ്പെടും. തിന്മ ത്യജിക്കാനും നന്മ സ്വീകരിക്കാനും പ്രായമാകുമ്പോൾ ബാലൻ തെരും തേനും ഭക്ഷിക്കും. നന്മതിന്മകൾ തിരിച്ചറിയാൻ ആ ബാലനു പ്രായമാകുന്നതിനുമുമ്പ് നിങ്ങൾ ഭയപ്പെടുന്ന രണ്ടു രാജാക്കന്മാരുടെയും രാജ്യങ്ങൾ നിർജനമാകും.

എന്നാൽ, ദുഃഖത്തിലാണ്ടു പോയവളുടെ അന്ധകാരം നീങ്ങിപ്പോകും. ആദ്യകാലങ്ങളിൽ സെബുലൂണിന്റെയും നഹ്താലിയുടെയും ദേശങ്ങളെ അവിടുന്ന് നിന്ദനത്തിന് ഇരയാക്കി. എന്നാൽ, അവസാനനാളുകളിൽ സമുദ്രത്തിലേക്കുള്ള പാതയെ, ജോർദാനക്കരയുള്ള ദേശത്തെ, ജനതകളുടെ ഗലീലിയെ അവിടുന്ന് മഹത്വപൂർണ്ണമാക്കും. അന്ധകാരത്തിൽ കഴിഞ്ഞ ജനം മഹത്തായ ഒരുപ്രകാശം കണ്ടു; കൂരിരുട്ടിന്റെ ദേശത്തു വസിച്ചിരുന്നവരുടെമേൽ പ്രകാശം ഉദിച്ചു. അങ്ങ് ജനതയെ വർധിപ്പിച്ചു; അവർക്ക് അത്യധികമായ ആനന്ദം നൽകി. വിളവെടുപ്പിൽ സന്തോഷിക്കുന്നവരെപ്പോലെയും കവർച്ചവസ്തു പങ്കുവയ്ക്കുമ്പോൾ ആനന്ദിക്കുന്നവരെപ്പോലെയും അവർ അങ്ങയുടെ മുൻപിൽ ആഹ്ലാദിക്കുന്നു.

എന്തെന്നാൽ, നമുക്ക് ഒരു ശിശു ജനിച്ചിരിക്കുന്നു. നമുക്ക് ഒരു പുത്രൻ നൽകപ്പെട്ടിരിക്കുന്നു. ആധിപത്യം അവന്റെ ചുമലിലായിരിക്കും; വിസ്മയനീയനായ ഉപദേഷ്ടാവ്, ശക്തനായ ദൈവം, നിത്യനായ പിതാവ്, സമാധാനത്തിന്റെ രാജാവ് എന്ന് അവൻ വിളിക്കപ്പെടും. ദാവീദിന്റെ സിംഹാനസത്തിലും അവന്റെ രാജ്യത്തിലും അവന്റെ ആധിപത്യം നിസ്സീമമാണ്; അവന്റെ സമാധാനം അനന്തവും. നീതിയിലും ധർമ്മത്തിലും എന്നേക്കും അതു സ്ഥാപിച്ചു പരിപാലിക്കാൻതന്നെ. സൈന്യങ്ങളുടെ കർത്താവിന്റെ തീക്ഷ്ണത ഇതു നിറവേറ്റും.

**സമു :** ദൈവമായ കർത്താവിനു സ്തുതി



രണ്ടാം വായന

സഹോദരരേ, നിങ്ങൾ ശ്രദ്ധയോടെ കേൾക്കുവിൻ.

മിഖായുടെ പുസ്തകത്തിൽനിന്നുള്ള വായന

(4:1-3; 5:2-5, 8-9)

അന്തിമനാളുകളിൽ കർത്താവിന്റെ ആലയം സ്ഥിതിചെയ്യുന്ന മല ഗിരിശൃംഗങ്ങൾക്കു മുകളിൽ സ്ഥാപിക്കപ്പെടും; കൂന്നുകൾക്കു മുകളിൽ ഉയർത്തപ്പെടും. ജനതകൾ അവിടേക്കു പ്രവഹിക്കും. വരുവിൻ, നമ്മുടെ കർത്താവിന്റെ ഗിരിയിലേക്ക്, യാക്കോബിന്റെ ദൈവത്തിന്റെ ഭവനത്തിലേക്ക് പോകാം, അവിടുന്ന് തന്റെ മാർഗങ്ങൾ നമ്മെ പഠിപ്പിക്കും, നമുക്ക് അവിടുത്തെ വഴികളിലൂടെ നടക്കാം എന്നു പറഞ്ഞുകൊണ്ട് അനേകം ജനതകൾ വരും. സീയോനിൽനിന്നു നിയമവും ജറുസലേമിൽനിന്നു കർത്താവിന്റെ വചനവും പുറപ്പെടും. അവിടുന്ന് അനേകം ജനതകൾക്കിടയിൽ ന്യായം വിധിക്കും. വിദ്വരസ്ഥലമായ പ്രബലരാജ്യങ്ങൾക്ക് അവിടുന്ന് വിധിയാളനായിരിക്കും. അവർ തങ്ങളുടെ വാളുകൾ കൊഴുവായും കൂന്തങ്ങൾ വാക്കത്തിയായും രൂപാന്തരപ്പെടുത്തും. ജനം ജനത്തിനെതിരെ വാൾ ഉയർത്തുകയില്ല. അവർ മേലിൽ യുദ്ധം അഭ്യസിക്കുകയില്ല.

ബേത്ലെഹെം - എഫ്രാത്താ, യൂദാഭവനങ്ങളിൽ നീ ചെറുതാണെങ്കിലും ഇസ്രായേലിനെ ഭരിക്കേണ്ടവൻ എന്നിങ്ങനെയായി നിന്നിരിക്കുന്നു പുറപ്പെടും; അവൻ പണ്ടേ, യുഗങ്ങൾക്കു മുൻപേ, ഉള്ളവനാണ്. അതിനാൽ ഇഴുറ്റുനോവെടുത്തവൾ പ്രസവിക്കുന്നതുവരെ അവൻ അവരെ പരിത്യജിക്കും. പിന്നീട്, അവന്റെ സഹോദരരിൽ അവശേഷിക്കുന്നവൻ ഇസ്രായേൽ ജനത്തിലേക്കു മടങ്ങിവരും. കർത്താവിന്റെ ശക്തിയോടെ തന്റെ ദൈവമായ കർത്താവിന്റെ മഹത്വത്തോടെ, അവൻ വന്ന് തന്റെ ആടുകളെ മേയ്ക്കും. ഭൂമിയുടെ അതിർത്തിയോളം അവൻ പ്രതാപവാനാകയാൽ അവർ സുരക്ഷിതരായി വസിക്കും. അവൻ നമ്മുടെ സമാധാനമായിരിക്കും. അസ്സീറിയ

നമ്മുടെ നാട് ആക്രമിക്കുകയും നമ്മുടെ മണ്ണിൽ കാൽകുത്തുകയും ചെയ്യുമ്പോൾ നാം അവനെതിരെ ഏഴ് ഇടയന്മാരെയും എട്ടു പ്രഭുക്കന്മാരെയും അണിനിരത്തും.

യാക്കോബിന്റെ ഭവനത്തിൽ അവശേഷിക്കുന്നവർ ജനതകൾക്കിടയിൽ, അനേകം ജനതകൾക്കിടയിൽ, വന്യമൃഗങ്ങൾക്കിടയിൽ, സിംഹത്തെപ്പോലെയും ആട്ടിൻപറ്റത്തിൽ യുവസിംഹത്തെപ്പോലെയും ആയിരിക്കും. അത് ചവിട്ടിമെതിച്ചും ചീന്തിക്കീറിയും നടക്കും. രക്ഷിക്കാനാറും ഉണ്ടാവുകയില്ല. പ്രതിയോഗികളുടെ മീതേ നിന്റെ കരം ഉയർന്നു നിൽക്കും. നിന്റെ സർവ്വ ശത്രുക്കളും വിച്ഛേദിക്കപ്പെടും. ദൈവമായ കർത്താവ് അരുളിച്ചെയ്യുന്നു.

**സമു :** ദൈവമായ കർത്താവിനു സ്തുതി

**ശുശ്രൂ:** പ്രകീർത്തനം ആലപിക്കുവാനായി നിങ്ങൾ എഴുന്നേൽക്കുവിൻ

**പ്രകീർത്തനം (ശുറായ)**

(രീതി: അംബരമനവരതം..)

**കാർമ്മി:** സർവ്വചരാചരവും ദൈവമഹത്വത്തെ വാഴ്ത്തിപ്പാടുന്നു.

ആത്മീയതയാൽ മധുരിതമാം ഗീതികളാലേ മിശിഹാതൻ തിരുജനനത്തെ കീർത്തിക്കാം ഹല്ലേലൂയ്യാ പാടീടാം വാഴ്ത്തീടാം നിത്യം തിരുനാമം.

**ശുശ്രൂ. II** തൻമഹിമാവല്ലോ വാനിലുമുഴിയിലും തിങ്ങിവിളങ്ങുന്നു.

**സമു:** ആത്മീയതയാൽ മധുരിതമാം...

**ശുശ്രൂ. I** ജനതകളവിടുത്തെ  
മഹിമകൾ പാടുന്നു  
താണുവണങ്ങുന്നു.

**സമു:** ആത്മീയതയാൽ മധുരിതമാം...

**കാർമ്മി:** നിത്യപിതാവിനും  
സുതനും റുഹായ്ക്കും  
സ്തുതിയുണ്ടാകട്ടെ.

**സമു:** ആത്മീയതയാൽ മധുരിതമാം...

**ശുശ്രൂ II** ആദിയിലെപ്പോലെ  
ഇപ്പോഴുമെപ്പോഴും  
എന്നേക്കും ആമ്മേൻ

**സമു:** ആത്മീയതയാൽ മധുരിതമാം...

**ശുശ്രൂ:** ഹല്ലേലൂയ്യാ, ഹല്ലേലൂയ്യാ, ഹല്ലേലൂയ്യാ. നമുക്കു  
പ്രാർത്ഥിക്കാം. സമാധാനം നമ്മോടുകൂടെ

**കാർമ്മി:** ഞങ്ങളുടെ കർത്താവായ ദൈവമേ, അങ്ങയുടെ  
ജീവദായകവും ദൈവികവുമായ കല്പനകളുടെ  
മധുരസ്വരം ശ്രവിക്കുന്നതിനും ഗ്രഹിക്കുന്നതിനും  
ഞങ്ങളുടെ ബുദ്ധിയെ പ്രകാശിപ്പിക്കണമേ. അതു  
വഴി ആത്മശരീരങ്ങൾക്കുപകരിക്കുന്ന സ്നേഹവും  
ശരണവും രക്ഷയും ഞങ്ങളിൽ ഫലമണിയുന്ന  
തിനും നിരന്തരം ഞങ്ങൾ അങ്ങയെ സ്തുതിക്കു  
ന്നതിനും അങ്ങയുടെ കാരുണ്യത്താലും അനുഗ്ര  
ഹത്താലും ഞങ്ങളെ സഹായിക്കണമേ. പിതാവും  
പുത്രനും പരിശുദ്ധാത്മാവുമായ സർവ്വേശ്വരാ  
എന്നേക്കും.

**സമു:** ആമ്മേൻ.

**ലേഖനം**

**സഹോദരരേ, പൗലോസ് ശ്ലീഹാ**

**ഗലാത്തിയക്കാർക്കെഴുതിയ ലേഖനം (3:15-4:6)**

സഹോദരരേ, മനുഷ്യസാധാരണമായ ഒരു ഉദാഹരണം പറഞ്ഞാൽ, ഒരുവന്റെ ഉടമ്പടി ഒരിക്കൽ സ്ഥിരീകരിച്ചതിനുശേഷം ആരും അത് അസാധുവാക്കുകയോ, അതിൽ എന്തെങ്കിലും കൂട്ടിച്ചേർക്കുകയോ ചെയ്യാറില്ല. വാഗ്ദാനങ്ങൾ ലഭിച്ചത് അബ്രാഹത്തിനും അവന്റെ സന്തതിക്കുമായിട്ടാണ്. പലരെ ഉദ്ദേശിച്ച് സന്തതികൾക്ക് എന്ന് അതിൽ പറഞ്ഞിട്ടില്ല; പ്രത്യുത ഒരുവനെ ഉദ്ദേശിച്ച് നിന്റെ സന്തതിക്ക് എന്നാണ് പറഞ്ഞിരിക്കുന്നത്. അത് ക്രിസ്തുവിനെ ഉദ്ദേശിച്ചാണ്. ഞാൻ പറയുന്നത് ഇതാണ്: നാനൂറ്റി മൂപ്പതു വർഷങ്ങൾക്കുശേഷം നിലവിൽ വന്ന നിയമം ദൈവം പണ്ടു തന്നെ സ്ഥിരീകരിച്ച ഉടമ്പടിയെ, വാഗ്ദാനത്തെ, നീക്കിക്കളയത്തക്കവിധം അസാധുവാക്കുകയില്ല. എന്തെന്നാൽ, പാരമ്പര്യാവകാശം നിയമത്തിൽനിന്നാണു ലഭിക്കുന്നതെങ്കിൽ അത് ഒരിക്കലും വാഗ്ദാനത്തിൽ നിന്നായിരിക്കുകയില്ല. എന്നാൽ, ദൈവം അബ്രാഹത്തിന് അതു നൽകിയതു വാഗ്ദാനം വഴിയാണ്. പിന്നെയെന്തിനാണ് നിയമം? വാഗ്ദാനം സിദ്ധിച്ചവനു സന്തതി ലഭിക്കുന്നതുവരെ പാപങ്ങൾ നിമിത്തം നിയമം നൽകപ്പെട്ടു. ദൈവദൂതന്മാർ വഴി ഒരു മധ്യവർത്തിയിലൂടെ അതു വിളംബരം ചെയ്യപ്പെട്ടു. ഒന്നിൽക്കൂടുതൽ പേരുണ്ടെങ്കിലേ മധ്യവർത്തി വേണ്ടൂ; എന്നാൽ ദൈവം ഏകനാണ്.

അങ്ങനെയെങ്കിൽ നിയമം ദൈവത്തിന്റെ വാഗ്ദാനങ്ങൾക്കു വിരുദ്ധമാണോ? ഒരിക്കലുമില്ല. എന്തെന്നാൽ, ജീവദായകമായ ഒരു നിയമം നിലവിലുണ്ടായിരുന്നെങ്കിൽ നീതി തീർച്ചയായും ആ നിയമം വഴി ഉണ്ടാകുമായിരുന്നു. എന്നാൽ, യേശുക്രിസ്തുവിലുള്ള വിശ്വാസം വഴി വിശ്വാസികൾ വാഗ്ദാനം പ്രാപിക്കേണ്ടതിന് എല്ലാവരും പാപത്തിനധീനരാണെന്ന് വിശുദ്ധ ഗ്രന്ഥം പ്രഖ്യാപിച്ചു. വിശ്വാസം ആവിർഭവിക്കുന്നതിനു മുമ്പ് നമ്മൾ നിയമത്തിന്റെ കാവലിലായിരുന്നു. വിശ്വാസം വെളിപ്പെടുന്നതുവരെ നിയന്ത്രണാധീനരായി കഴിയുകയും ചെയ്തു.

തൻനിമിത്തം നമ്മൾ വിശ്വാസത്താൽ നീതീകരിക്കപ്പെടേണ്ടതിന്, ക്രിസ്തുവിന്റെ ആഗമനംവരെ നിയമം നമ്മുടെ പാലകനായിരുന്നു. ഇപ്പോഴാകട്ടെ, വിശ്വാസം സമാഗതമായ നിലയ്ക്ക് നമ്മൾ പാലകന് അധീനരല്ല.

യേശുക്രിസ്തുവിലുള്ള വിശ്വാസം വഴി നിങ്ങളെല്ലാവരും ദൈവപുത്രന്മാരാണ്. ക്രിസ്തുവിനോട് ഐക്യപ്പെടാൻ വേണ്ടി സ്നാനം സ്വീകരിച്ചിരിക്കുന്ന നിങ്ങളെല്ലാവരും ക്രിസ്തുവിനെ ധരിച്ചിരിക്കുന്നു. യഹൂദനെന്നോ ഗ്രീക്കുകാരനെന്നോ അടിമയെന്നെ സ്വതന്ത്രനെന്നോ പുരുഷനെന്നോ സ്ത്രീയെന്നോ വ്യത്യാസമില്ല; നിങ്ങളെല്ലാവരും യേശുക്രിസ്തുവിൽ ഒന്നാണ്. നിങ്ങൾ ക്രിസ്തുവിനുള്ളവരാണെങ്കിൽ, അബ്രാഹത്തിന്റെ സന്തതികളാണ്; വാഗ്ദാനമനുസരിച്ചുള്ള അവകാശികളുമാണ്.

ഇതാണു ഞാൻ വിവക്ഷിക്കുന്നത്; പിന്തുടർച്ചാവകാശി വസ്തുവിന്റെ ഉടമയാണെന്നിരിക്കിലും, ബാലനായിരിക്കുന്നിടത്തോളം കാലം അടിമയിൽനിന്നു വിഭിന്നനല്ല. പിതാവ് നിശ്ചയിച്ച കാലാവധിവരെ അവൻ രക്ഷാകർത്താക്കളുടെയും കാര്യസ്ഥന്മാരുടെയും സംരക്ഷണത്തിലായിരിക്കും. നമ്മുടെ കാര്യവും ഇതുപോലെതന്നെ; നമ്മൾ ശിശുക്കളായിരുന്നപ്പോൾ പ്രകൃതിയുടെ ശക്തികൾക്ക് അടിമപ്പെട്ടിരുന്നു. എന്നാൽ, കാലസമ്പൂർണത വന്നപ്പോൾ ദൈവം തന്റെ പുത്രനെ അയച്ചു. അവൻ സ്ത്രീയിൽനിന്നു ജാതനായി; നിയമത്തിന് അധീനനായി ജനിച്ചു. അങ്ങനെ, നമ്മെ പുത്രന്മാരായി ദത്തെടുക്കേണ്ടതിന് അവൻ നിയമത്തിന് അധീനരായി കഴിഞ്ഞവരെ വിമുക്തരാക്കി. നിങ്ങൾ മക്കളായതുകൊണ്ട് ആബ്രാഹാം! - പിതാവേ! എന്നു വിളിക്കുന്ന തന്റെ പുത്രന്റെ ആത്മാവിനെ ദൈവം നമ്മുടെ ഹൃദയത്തിലേക്ക് അയച്ചിരിക്കുന്നു.

**സമു :** നമ്മുടെ കർത്താവായ മിശിഹായ്ക്കു സ്തുതി.

കാർമ്മികൻ ധൂപകലശത്തിൽ കുന്തുരുകുമിട്ട്, താഴെവരുന്ന പ്രാർത്ഥനചൊല്ലിക്കൊണ്ടു ആശീർവദിക്കുന്നു.

**കാർമ്മി :** എന്റെ കർത്താവേ, പാപിനിയായ മറിയം നിന്റെ ശിരസ്സിൽ സുഗന്ധതൈലം പുശിയപ്പോൾ നിന്നിൽനിന്നു പ്രസരിച്ച ഹൃദ്യമായ പരിമളം ഈ ധൂപത്തോടുകൂടെ കലരുമാറാകട്ടെ. നിന്റെ ബഹുമാനത്തിനും ഞങ്ങളുടെ കടങ്ങളുടെയും പാപങ്ങളുടെയും മോചനത്തിനുമായി ഈ ധൂപം ഞങ്ങൾ സമർപ്പിക്കുന്നു. സകലത്തിന്റെയും നാഥാ, എന്നേക്കും.

**ശുശ്രൂ :** ആമ്മേൻ.

**ശുശ്രൂ:** ഹല്ലേലൂയ്യാ (3)

**ഹല്ലേലൂയ്യാഗീതം (സുമാറ)**

(രീതി : ഹല്ലേലൂയ്യാ പാടീടുമ്പോൾ...)

ഹല്ലേലൂയ്യാ പാടാമൊന്നായ്  
ഹല്ലേലൂയ്യാ ഹല്ലേലൂയ്യാ.

കർത്താവരുൾചെയ്തെന്നോടേവം  
നീയല്ലോ മമ വത്സലപുത്രൻ

ഞാനിന്നേകി നിനക്കായ് ജന്മം,  
ചോദിക്കുക നീയെന്നോടേന്തും.

ധരയുടെയതിരുകൾ നിൻ കീഴാകും  
ജനതകളഖിലം നിന്നവകാശം.

താതനുമതുപോൽസുതനും  
പരിശുദ്ധാത്മാവിനും സ്തുതിയുയരട്ടെ.

ആദിമുതൽക്കേയിനും നിത്യവു-  
മായി ഭവിച്ചിടട്ടെ, ആമ്മേൻ.

ഹല്ലേലൂയ്യാ പാടാമൊന്നായ്  
ഹല്ലേലൂയ്യാ ഹല്ലേലൂയ്യാ.


**ശുശ്രൂ :** നമുക്കു ശ്രദ്ധാപൂർവ്വംനിന്നു പരിശുദ്ധ സുവിശേഷം ശ്രവിക്കാം.

**കാർമ്മി :** സമാധാനം ❌ നിങ്ങളോടുകൂടെ

**സമു :** അങ്ങയോടും അങ്ങയുടെ ആത്മാവോടുംകൂടെ.

**കാർമ്മി :** വി. ലൂക്കാ അറിയിച്ച നമ്മുടെ കർത്താവിശോമി ശിഹായുടെ പരിശുദ്ധ സുവിശേഷം (21:10).

**സമു :** നമ്മുടെ കർത്താവായ മിശിഹായ്ക്കു സ്തുതി അക്കാലത്ത് ലോകമാസകലമുള്ള ജനങ്ങളുടെ പേര് എഴുതി ചേർക്കപ്പെടണം എന്ന് അഗസ്റ്റസ് സീസറിൽനിന്ന് കൽപ്പന പുറപ്പെട്ടു. കിരിനിയോസ് സിറിയായിൽ ദേശാധിപതി ആയിരിക്കുമ്പോൾ ആദ്യത്തെ ഈ പേരെഴുത്തു നടന്നു. പേരെഴുതിക്കാനായി ഓരോരുത്തരും താന്താങ്ങളുടെ നഗരത്തിലേക്കു പോയി. ജോസഫ് ദാവീദിന്റെ കുടുംബത്തിലും വംശത്തിലും പെട്ടവനായിരുന്നതിനാൽ, പേരെഴുതിക്കാനായി ഗലീലിയിലെ പട്ടണമായ നസറത്തിൽനിന്നു യൂദയായിൽ ദാവീദിന്റെ പട്ടണമായ ബേത്ലെഹെമിലേക്ക് ഗർഭിണിയായ ഭാര്യ മറിയത്തോടു കൂടെ പോയി. അവിടെ ആയിരിക്കുമ്പോൾ അവർക്കു പ്രസവസമയമുത്തു. അവൾ തന്റെ കടിഞ്ഞൂൽപുത്രനെ പ്രസവിച്ചു. അവനെ പിള്ളക്കച്ചകൊണ്ടു പൊതിഞ്ഞ് പുൽത്തൊട്ടിയിൽ കിടത്തി. കാരണം, സത്രത്തിൽ അവർക്കു സ്ഥലം ലഭിച്ചില്ല.

ആ പ്രദേശത്തെ വയലുകളിൽ, ആടുകളെ രാത്രി കാത്തു കൊണ്ടിരുന്ന ഇടയന്മാർ ഉണ്ടായിരുന്നു. കർത്താവിന്റെ ദൂതൻ അവരുടെ അടുത്തെത്തി. കർത്താവിന്റെ മഹത്വം അവരുടെ മേൽ പ്രകാശിച്ചു. അവർ വളരെ ഭയപ്പെട്ടു. ദൂതൻ അവരോടു പറഞ്ഞു: ഭയപ്പെടേണ്ടാ. ഇതാ സകലജനത്തിനുംവേണ്ടിയുള്ള വലിയ സന്തോഷത്തിന്റെ സദാർത്ഥ ഞാൻ നിങ്ങളെ അറിയിക്കുന്നു 

**സമു :** നമ്മുടെ കർത്താവായ മിശിഹായ്ക്കു സ്തുതി.

കാർമ്മികൻ സുവിശേഷം വായിച്ചതിനുശേഷം ഉണ്ണീശോയുടെ രൂപത്തിന്റെ വിരി നീക്കുന്നു. തത്സമയം മണിയടിക്കുന്നു. സമൂഹം താഴെക്കാണുന്ന ഗീതം ആലപിക്കുന്നു. ഗീതാലാപന സമയത്ത് കാർമ്മികൻ ഉണ്ണീയീശോയുടെ രൂപം ധൂപിക്കുന്നു.

**ഗീതം**

(രീതി: പുലരിയിൽ നിദ്രയുണർന്നങ്ങേ...)

**ആട്ടിടയന്മാർ മൊഴിയുകയായ്:  
പോകാം ബെന്റേം നഗരത്തിൽ  
കാണാം, വാനവദൂതന്മാർ  
ചൊന്ന മഹാദ്ഭൂതമിന്നവിടെ.**

**പോകുകയായവരതിവേഗം  
കണ്ടു ദൈവകുമാരകനെ  
കേവലമൊരു ചെറുപുൽക്കൂട്ടിൽ;  
ജനനിയുമരികിൽ യൗസേപ്പും.**

**അറിയിക്കുകയായവരെല്ലാം  
അദ്ഭൂതസംഭവമൊന്നൊന്നായ്  
അഖിലരെയും, സ്തുതിഗീതികളാൽ  
അതുലമഹേശനെ വാഴ്ത്തുകയായ്.**

**ഏറ്റുപറഞ്ഞു നമിക്കുന്നു  
ഞങ്ങൾ മിശിഹാ കർത്താവേ,  
ദൈവികസത്തയുമതുപോലെ  
മാനുഷസത്തയുമൊത്തങ്ങിൽ.**

ഗീതാലാപനത്തിനുശേഷം കാർമ്മികനോ ശുശ്രൂഷിയോ താഴെക്കാണുന്ന വിജ്ഞാപനം നടത്തുന്നു.

വിജ്ഞാപനം: അന്ധകാരത്തിൽ വസിച്ചിരുന്ന മനുഷ്യർക്ക് പ്രകാശമായിട്ടാണ് മിശിഹാ ലോകത്തിൽ അവതരിച്ചത്. പഴയനിയമത്തിൽ എരിയുന്ന മുൾപ്പടർപ്പിൽ പ്രത്യക്ഷനായി ദൈവം മോശയെ വിമോചനത്തിന്റെ സദാർത്ഥ അറിയിച്ചു. രക്ഷകന്റെ ആഗമനം എല്ലാ ബന്ധനങ്ങളിൽനിന്നും മനുഷ്യവംശത്തെ മോചിപ്പിക്കുന്നതിനുവേണ്ടിയായിരുന്നു. മനുഷ്യരെ തമ്മിൽത്തമ്മിലും ദൈവവുമായും അനുരഞ്ജിപ്പിക്കുന്ന മധ്യസ്ഥനാണ് മിശിഹാ. പാപാന്ധകാരത്തെ ഇല്ലാതാക്കുന്ന പ്രകാശമായി



ട്ടാണ് അവിടുന്ന് ബെൽലെഹെമിൽ ജനിച്ചതെന്ന സത്യമാണ് തീയ്യുഴൽച്ച ശുശ്രൂഷയിലൂടെ സഭ നമ്മെ അനുസ്മരിപ്പിക്കുന്നത്. നമുക്ക് തീയ്യുഴൽച്ചയ്ക്കായി സജ്ജമാക്കിയിരിക്കുന്ന സ്ഥലത്തേക്കു പോകാം.

വിജ്ഞാപനത്തിനുശേഷം കാർമ്മികൻ ഉണ്ണിയീശോയുടെ രൂപം വഹിച്ചുകൊണ്ട് തീയ്യുഴൽച്ചയ്ക്കായി ഒരുക്കിയിരിക്കുന്ന സ്ഥലത്തേക്കു പോകുന്നു. തത്സമയം താഴെക്കാണുന്ന ഗീതം ആലപിക്കുന്നു. എല്ലാവരും ദേവാലയത്തിൽനിന്ന് പുറത്തേക്കിറങ്ങുന്നു.

തീയ്യുഴൽച്ചയ്ക്കായി പോകുമ്പോൾ ആലപിക്കാവുന്ന ഗീതം  
(രീതി : അവനീപതിയാം...)

**ആരാധിക്കാം ദൈവകുമാരാ,  
ആദിപിതാവിൻ വത്സലപുത്രാ!  
ആദിമുതൽക്കേ വിനയാന്വിതനായ്  
തന്നിൽ മറഞ്ഞു വസിച്ചൊരു നാഥാ!  
താതനുസമനും തന്നുടെ സത്താ-  
ച്ചായയുമാകും ദൈവകുമാരാ,  
വാഴ്ത്താമങ്ങയെ നിത്യം താവക  
സ്നേഹമഹത്വം കീർത്തിച്ചീടാം.  
തിരുവചനം നീ ദാസനുസമനായ്  
ശൂന്യതയാക്കീ സ്വയമേമന്നിൽ!  
തനയൻവഴിയായ് നമ്മോടെന്നും  
സംഭാഷിക്കും താതനെ വാഴ്ത്താം.  
ഇടയരൊടൊപ്പം ഞങ്ങളുമങ്ങേ  
ദർശിക്കട്ടെ കാലിക്കൂട്ടിൽ  
ജ്ഞാനികളൊപ്പം ഞങ്ങളുമങ്ങേ-  
ക്കർപ്പിക്കട്ടെ കാഴ്ചകളെല്ലാം.**

(അല്ലെങ്കിൽ)

(രീതി : പുലരിയിൽ നിദ്ര...)

ആരാധിക്കാം സന്നിധിയിൽ  
ആദിപിതാവിൻ പ്രിയസുനോ,  
താതനിലങ്ങു വസിച്ചല്ലോ  
ആദിമുതൽക്കേ വിനയമൊടേ.

താതനു സമനാണങ്ങെന്നും  
സത്തയിലൊന്നാണതുപോലെ,  
വാഴ്ത്താമങ്ങയെ സാമോദം  
സ്നേഹമഹത്വം കീർത്തിക്കാം.

ദാസനു സമനായ്തീർന്നു നീ  
മാനവരൂപമെടുക്കുകയാൽ,  
പുത്രൻ വഴിയായ് ഭാഷിപ്പൂ  
നരരോടെന്നും സകലേശൻ.

ഇടയരോടൊപ്പം പുൽക്കുടിലിൽ  
ഞങ്ങളുമങ്ങയെ വാഴ്ത്തട്ടെ  
ജ്ഞാനികളൊപ്പം കാൽത്താരിൽ  
തിരുമുൽക്കാഴ്ചയണയ്ക്കട്ടെ.

തീയുഴൽച്ചയ്ക്കായ് ഒരുക്കിയിരിക്കുന്ന സ്ഥലത്തിനു  
സമീപം എത്തിയതിനുശേഷം കാർമ്മികൻ പ്രാർത്ഥി  
ക്കുന്നു.

**കാർമ്മി:** എരിയുന്ന മുൾപ്പടർപ്പിൽ മോശയ്ക്കു പ്രത്യക്ഷ  
നായ ദൈവമേ, പാപമാലിന്യങ്ങളിൽനിന്ന്  
ഞങ്ങളെ ശുദ്ധീകരിക്കണമേ. കാലത്തിന്റെ പൂർണ്ണ  
തയിൽ, ലോകത്തിന്റെ പ്രകാശമായി കന്യക  
യിൽനിന്ന് ജാതനായ അങ്ങയുടെ തിരുക്കുമാരന്റെ  
ജനനത്തിരുന്നാളിൽ സന്തോഷിക്കുന്ന ഞങ്ങളെ  
പ്രകാശത്തിന്റെ മാർഗ്ഗത്തിലൂടെ നയിക്കണമേ.

നിത്യപ്രകാശമായ അങ്ങയുടെ പ്രമാണങ്ങളിൽ വ്യാപരിക്കുവാനും ഭൂമിയുടെ ഉപ്പും ലോകത്തിന്റെ പ്രകാശവുമായി ജീവിക്കുവാനും ഞങ്ങളെ സഹായിക്കണമേ. സകലത്തിന്റെയും നാഥാ, എന്നേക്കും.

**സമു:** ആമ്മേൻ.

തുടർന്ന് കാർമ്മികൻ കുഴിയുടെ മൂന്നു കോണുകളിലും തീ കൊളുത്തുന്നു. തീ കൊളുത്തുന്ന ഓരോ പ്രാവശ്യവും “അത്യുന്നതമാം സ്വർലോകത്തിൽ സർവ്വേശനു സ്തുതിഗീതം” എന്നു പാടുന്നു. സമൂഹം “ഭൂമിയിലെങ്ങും മർത്യനുശാന്തി, പ്രത്യാശയുമെന്നേക്കും” എന്നു പാടുന്നു.

**കാർമ്മി:** (ആശീർവ്വദിച്ച കുന്തുരുക്കത്തിന്റെ ഏതാനും തരികൾ തീയിൽ ഇട്ടു കൊണ്ട് ചൊല്ലുന്നു) കർത്താവായ മിശിഹായേ, ഞങ്ങൾ സമർപ്പിക്കുന്ന ഈ ധൂപം നിന്റെ പക്കലേക്കുയരട്ടെ. ഇതു നിന്നിൽനിന്ന് കൃപയും അനുഗ്രഹവും സമൃദ്ധമായി ലഭിക്കുവാൻ ഞങ്ങൾക്കു കാരണമാകുകയും ചെയ്യട്ടെ.

**സമു:** ആമ്മേൻ.

കാർമ്മികൻ ഉണ്ണിയിശോയുടെ രൂപംവഹിച്ചുകൊണ്ട് കുഴിയെ മൂന്നുപ്രാവശ്യം വലംവയ്ക്കുന്നു. തുടർന്ന് ശുശ്രൂഷികളും ജനങ്ങളും കുന്തുരുക്കം തീയിലിടുന്നു.

തീയുഴൽച്ച നടത്തുന്നില്ലെങ്കിൽ, ഉണ്ണിയിശോയുടെ രൂപം വഹിച്ചുകൊണ്ട് ദേവാലയത്തിൽനിന്ന് പ്രദക്ഷിണം ആരംഭിക്കുന്നതിനുമുമ്പായി “അത്യുന്നതമാം സ്വർലോകത്തിൽ... ” പ്രത്യുത്തരത്തോടുകൂടി മൂന്നുപ്രാവശ്യം പാടുന്നു.

എല്ലാവരും ദേവാലയത്തിനു ചുറ്റും പ്രദക്ഷിണമായി നീങ്ങി ദേവാലയത്തിൽ പ്രവേശിക്കുന്നു. പ്രദക്ഷിണത്തിന്റെ അവസാനം ഉണ്ണിയിശോയുടെ രൂപം കാർമ്മികൻ പുല്കട്ടിൽ സ്ഥാപിക്കുന്നു. കാർമ്മികൻതന്നെ ഉണ്ണിയിശോയുടെ രൂപം ധൂപിക്കുന്നു.

അല്ലെങ്കിൽ

തുടർന്ന് ദീപ, ധൂപ, പൂഷ്പാർച്ചനകൾ നടത്തുന്നു.



പ, ധൂപ, പൂഷ്പാർച്ചനയുടെ സമയത്തു പാടാവുന്ന ഗീതം

ആരതിയേകി നമിക്കുന്നു നായകാ,  
ദീപവും ധൂപവും പൂഷ്പവും വെച്ചു ഞാൻ.

വന്നു വസിക്കേണമെന്നുള്ളിലീശ്വരാ,  
എന്നുടെ ജീവന്റെ ജീവനായെൻ പ്രഭോ.

ആത്മശരീരവും സിദ്ധികളൊക്കെയും  
ആത്മനാഥാ, നിനക്കർപ്പണം ചെയ്തു ഞാൻ.

സൃഷ്ടിതൻ ചൈതന്യമായ് വിളങ്ങും പ്രഭോ,  
നിൻ പ്രഭയെന്നിൽ നിറയ്ക്കുക ചിന്തയാ.  
ആരതിയേകി...

തുടർന്ന്, കാർമ്മികനും ശുശ്രൂഷികളും വചനവേദിയിലേക്കു പോകുന്നു.

ഉണ്ണിയിശോയുടെ രൂപം വഹിച്ചുകൊണ്ടുള്ള പ്രക്ഷിണ സമയത്ത് പാടാവുന്ന ഗീതങ്ങൾ

(1)

ഉണ്ണി പിറന്നു ബെസ്സഹമിൽ  
വന്ദനമരുളാൻ വന്നിടുവിൻ  
നിർമ്മലമോദമലിഞ്ഞൊഴുകും  
മംഗളഗാനം പാടിടുവിൻ.

ഉണ്ണി പിറന്നു...

പാതിരാവിൻ പനിനീരിൽ  
പുനിലാവിൻ പുഞ്ചിരിയിൽ  
നീലവാനിലെ സുരദീപം  
താണിറങ്ങി വരുന്നുലകിൽ.

ഉണ്ണി പിറന്നു...

വിണ്ണിലീശനു കീർത്തനവും  
മന്നിൽ മാനവനാശകളും  
നേർന്നു വാനവദൂതന്മാർ  
ചേർന്നു ഗീതികൾ പാടുന്നു.

ഉണ്ണി പിറന്നു...

നവ്യതാരമുദിക്കുന്നു  
നവ്യകാന്തി പരക്കുന്നു  
നാഥനർച്ചന ചെയ്തിടുവാൻ  
നാടുവാഴികളണയുന്നു.

ഉണ്ണി പിറന്നു...

ആർത്തരായ് നരരക്ഷകനെ  
കാത്തുകാത്തു കഴിക്കുമ്പോൾ  
പാർത്തലത്തിനു പുറംപുളകം  
ചാർത്തിയെത്തിയ സന്ദേശം.

ഉണ്ണിപിറന്നു...

(2)

മാനവനായൊരു ദൈവകുമാരനെ  
വാഴ്ത്തിപ്പാടുക നാമൊന്നായ്  
വിണ്ണിൽനിന്നീ മണ്ണിൽ വന്നോ-  
രുണ്ണിയെ വാഴ്ത്തുക നാമൊന്നായ്.

വാനിൽനിന്നൊരു മാലാഖ  
മറിയംബികതൻ സന്നിധിയിൽ  
വിനയമൊടെത്തിയുണർത്തിച്ചു  
ദൈവത്തിൻ തിരുസന്ദേശം.

മാനവനായൊരു...

മറിയത്തിൻ തിരുവുദരത്തിൽ  
പരമോന്നതനനുഭവായി  
മൃതിയുടെ നിഴലിലമർന്നോർക്കായ്  
പുതിയൊരു ദീപ്തി പരന്നൊഴുകി.  
മാനവനായൊരു...

കാലത്തിൻ പരിപൂർണ്ണതയിൽ  
കാലിക്കുട്ടിനുള്ളറയിൽ  
പിള്ളക്കച്ച പുതച്ചീശൻ  
പള്ളിയൂറങ്ങി ശാന്തതയിൽ.  
മാനവനായൊരു...

ഉണ്ണീ, നിൻതിരുവവതാരം  
മന്നിതിനാശപകർന്നരുളി  
വിണ്ണിൽ വാനവഗീതങ്ങൾ  
പൂർണ്ണതയോടെ മുഴങ്ങുകയായ്.  
മാനവനായൊരു...

നാഥാ, നിന്നുടെയാഗമനം  
കാത്തുവസിച്ചു പൂർവന്മാർ  
അവരുടെ നയനം കണ്ടില്ല  
തിരുവവതാരമഹത്വങ്ങൾ.  
മാനവനായൊരു...

മരിയാംബികയിൽനിന്നിപ്പോൾ  
പുതിയൊരു സൂര്യനുദിക്കുകയാൽ  
അതിനുടെ കാന്തിക്കതിരുകളാൽ  
ഇരുളിൻ കോട്ട തകർന്നല്ലോ.  
മാനവനായൊരു...

ദാവീദിൻ തിരുനഗരത്തിൽ  
രക്ഷകനിന്നു പിറക്കുകയാൽ  
അജപാലന്മാരൊത്തങ്ങേ  
ആരാധിച്ചു വണങ്ങുക നാം.  
മാനവനായൊരു...

അഴകിൻ താരമുദിച്ചപ്പോൾ  
കിഴക്കുനിന്നാ രാജാക്കൾ  
ഉടയവനേ, നിൻ സന്നിധിയിൽ  
ഉപഹാരവുമായെത്തുകയായ്.

മാനവനായൊരു...

മരണത്തിന്റെയുറക്കത്തിൽ  
മരുവിയ മാനവവംശത്തെ  
വിളിച്ചുണർത്തിയ രാജാവേ,  
വിജയം താവകമാണല്ലോ.

മാനവനായൊരു...

പാപത്തിന്നിരൂൾ മായിക്കാൻ  
പാരിനു രക്ഷ പകർന്നേകാൻ  
തിരുവവതാരം ചെയ്തവനെ  
നലമൊടു വാഴ്ത്തിപ്പാടുക നാം.

മാനവനായൊരു...

ആദിപിതാവിൻ പാപത്താൽ  
അടഞ്ഞ സ്വർഗകവാടങ്ങൾ  
വന്നു തുറന്നൊരു രക്ഷകനെ  
വാഴ്ത്തിപ്പാടി നമിക്കുക നാം.

മാനവനായൊരു...

(3)

കീർത്തനമങ്ങേക്കെന്നെന്നും  
കർത്താവേ, നരരക്ഷകനേ  
കന്യാസുതനായ് ജാതൻ നീ  
കാലത്തികവിൽ ബേദിലെഹെമിൽ.

എന്നെന്നും സ്തുതിയങ്ങേക്കായ്  
എമ്മാനുവേലാം തിരുനാഥാ!  
ഉരുവായ് പരിശുദ്ധാത്മാവാൽ  
ഉലകിൻ പാപവിമോചകനായ്.

കണ്ടു പാവനത്രിതത്തിൻ  
രണ്ടാമാളാമങ്ങുവഴി  
രക്ഷണമുലകിൽ, മഹിമകളാൽ  
രാജിതനാകും മിശിഹാ നീ.

സൃഷ്ടികളെല്ലാം നാമാ, നിൻ  
സ്നേഹമഹത്വം കീർത്തിച്ചു  
നിത്യാനുഗ്രഹദായകമീ  
നിന്നുടെയാഗമമീ മഹിയിൽ.

മാലാഖമാരണിയണിയായ്  
മാനവരക്ഷകനങ്ങേക്കായ്  
സ്തുതിഗീതങ്ങൾ പാടുന്നു  
സ്വർഗഗണങ്ങളുമൊരുപോലെ.

ധന്യതനിരയും മാതാവാം  
കന്യകജന്മം നൽകുകയാൽ  
കന്യാസുതനായ്ത്തീർന്നു നീ  
ധ്യാനിപ്പൂ നിൻ മാഹാത്മ്യം.

പാപികളാകും ഞങ്ങൾക്കായ്  
പാരിൽ രക്ഷണമേകിടുവാൻ  
വന്നുപിറന്നൊരു തിരുസുനോ,  
വാഴ്ത്തിനമിക്കാമെന്നെന്നും.

**പ്രസംഗം**

**പ്രഘോഷണപ്രാർത്ഥനകൾ (കാരോസുസാ)**

**ശുശ്രൂ :** നമുക്കെല്ലാവർക്കും സന്തോഷത്തോടും ഭക്തിയോ  
ടുംകൂടെ നിന്ന് മനുഷ്യനായി പിറന്ന മിശിഹായെ  
ധ്യാനിച്ചുകൊണ്ട് 'ഞങ്ങൾ അങ്ങയെ സ്തുതി  
ക്കുന്നു' എന്ന് ഏറ്റുപറയാം.

**സമു :** ഞങ്ങൾ അങ്ങയെ സ്തുതിക്കുന്നു.



**ശുശ്രൂ :** വിനീതരായ ആട്ടിടയരെയും വിജ്ഞാനികളായ ശാസ്ത്രജ്ഞരെയും ദിവ്യശിശുവിന്റെ സവിധത്തിലേക്കു നയിച്ച ദൈവമേ,

**സമു :** ഞങ്ങൾ അങ്ങയെ സ്തുതിക്കുന്നു.

**ശുശ്രൂ :** തന്റെ തിരുക്കുമാരന്റെ മനുഷ്യാവതാരം വഴി എളിമയുടെയും ദാരിദ്ര്യത്തിന്റെയും മാതൃക കാട്ടുകയും സമാധാനവും പ്രത്യാശയും നൽകി ലോകത്തെ അനുഗ്രഹിക്കുകയും ചെയ്ത ദൈവമേ,

**സമു :** ഞങ്ങൾ അങ്ങയെ സ്തുതിക്കുന്നു.

**ശുശ്രൂ :** പാപംമൂലം അടയ്ക്കപ്പെട്ട പരുദീസായുടെ വാതിൽ തുറന്നു തരുന്നതിനും മനുഷ്യശരീരമെടുത്ത് ഞങ്ങളുടെ പാപങ്ങൾക്ക് പരിഹാരം ചെയ്യുന്നതിനും അങ്ങയുടെ പ്രിയസുതനെ അയച്ച ദൈവമേ,

**സമു :** ഞങ്ങൾ അങ്ങയെ സ്തുതിക്കുന്നു.

**ശുശ്രൂ :** തന്റെ ഏകജാതനിൽ വിശ്വസിക്കുന്ന ഏവരും നശിച്ചുപോകാതെ അവർക്കു നിത്യജീവനുണ്ടാകേണ്ടതിന് അവനെ നൽകുവാൻ തക്കവിധം ലോകത്തെ അത്രമാത്രം സ്നേഹിച്ച ദൈവമേ,

**സമു :** ഞങ്ങൾ അങ്ങയെ സ്തുതിക്കുന്നു.

**ശുശ്രൂ :** ദാസന്റെ വേഷംധരിച്ചു കാലിത്തൊഴുത്തിൽ പിറന്ന ദിവ്യസുതൻവഴി പതിതരെയും പാവപ്പെട്ടവരെയും തന്നിലേക്കടുപ്പിച്ച ദൈവമേ,

**സമു :** ഞങ്ങൾ അങ്ങയെ സ്തുതിക്കുന്നു.

**ശുശ്രൂ :** മനുഷ്യാവതാരംവഴി ഞങ്ങളുടെ നിത്യപുരോഹിതനായ മിശിഹായേ, ഞങ്ങളുടെ പരിശുദ്ധ പിതാവ് മാർ (പേർ) പാപ്പായെയും, ഞങ്ങളുടെ സഭയുടെ പിതാവും തലവനുമായ മേജർ ആർച്ച് ബിഷപ്പ് മാർ (പേർ) മെത്രാപ്പോലീത്തയെയും/ ഞങ്ങളുടെ

അതിരൂപതാധ്യക്ഷനായ മാർ (പേര്) മെത്രാപ്പോലീത്തയെയും/ ഞങ്ങളുടെ പിതാവും രൂപതാധ്യക്ഷനായ മാർ (പേര്) മെത്രാനെയും മറ്റൊരാൾ മെത്രാനാരെയും ആത്മീയനന്മകൾ നൽകി അനുഗ്രഹിക്കുന്ന ദൈവമേ,

**സമു :** ഞങ്ങൾ അങ്ങയെ സ്തുതിക്കുന്നു.

**ശുശ്രൂ :** നമുക്കെല്ലാവർക്കും നമ്മെയും നാമോരോരുത്തരെയും പിതാവിനും പുത്രനും പരിശുദ്ധാത്മാവിനും സമർപ്പിക്കാം.

**സമു :** ഞങ്ങളുടെ ദൈവമായ കർത്താവേ, അങ്ങേക്കു ഞങ്ങൾ സമർപ്പിക്കുന്നു.

**കാർമ്മി :** കർത്താവായ ദൈവമേ, ദൈവികജീവനിൽ പങ്കുകാരാക്കുവാൻ അങ്ങയുടെ തിരുക്കുമാരനെ ഞങ്ങൾക്കു നൽകിയതിന് അങ്ങേക്കു ഞങ്ങൾ നന്ദി പറയുന്നു. നിത്യകന്യകയായ മറിയത്തോടും നീതിമാനായ യൗസേപ്പിനോടും വിനീതരായ ആട്ടിടയന്മാരോടുംകൂടി ഞങ്ങളും ദിവ്യപൈതലിനെ സ്വീകരിച്ച് ആരാധിക്കുന്നു. ദൈവമക്കൾക്ക് ഉചിതമായ ജീവിതം നയിക്കുവാൻ ഞങ്ങളെ സഹായിക്കണമേ. മനുഷ്യാവതാരത്താൽ ധന്യരായ ഞങ്ങളുടെ ചിന്തയിലും പ്രവൃത്തിയിലും മിശിഹാ അവതീർണ്ണനാകുവാൻ അനുഗ്രഹിക്കുകയും ചെയ്യണമേ. സകലത്തിന്റെയും നാഥാ, എന്നേക്കും.

**സമു :** ആമ്മേൻ

**ശുശ്രൂ :** കർത്താവേ, ആശീർവദിക്കണമേ, സഹോദരരേ നിങ്ങൾ കൈവയ്പിനായി തലകുനിക്കുകയും ആശീർവാദം സ്വീകരിക്കുകയും ചെയ്യുവിൻ.

എല്ലാവരും തല കുനിക്കുന്നു. കാർമ്മികൻ കുനിഞ്ഞു നിന്ന് താഴെവരുന്ന കൈവയ്പു പ്രാർത്ഥന താഴ്ന്നസ്വരത്തിൽ ചൊല്ലുന്നു.

**കാർമ്മി :** കർത്താവേ, ശക്തനായ ദൈവമേ, അങ്ങയുടെ അഭിഷിക്തൻ കഠിനമായ പീഡകളനുഭവിച്ചു വീണ്ടെടുത്ത അജഗണമായ പരിശുദ്ധ കത്തോലിക്കാസഭ അങ്ങയുടേതാകുന്നു. ദൈവസ്വഭാവത്തിൽ അങ്ങുമായി ഒന്നുമായിരിക്കുന്ന പരിശുദ്ധാത്മാവിന്റെ കൃപാവരത്താൽ യഥാർത്ഥ പൗരോഹിത്യത്തിന്റെ പദവികൾ കൈവയ്പുവഴി നൽകപ്പെടുന്നു. വിശ്വാസികൾക്ക് ആത്മീയശുശ്രൂഷ ചെയ്യുന്നതിനു പരിശുദ്ധമായ സഭാശരീരത്തിലെ സവിശേഷാംഗങ്ങളാകുവാൻ നിസ്സാരവും ബലഹീനരുമായ ഞങ്ങളെ അങ്ങു കാര്യുണ്യാതിരേകത്താൽ യോഗ്യരാക്കി. കർത്താവേ, അങ്ങയുടെ കൃപാവരം ഞങ്ങളിൽ നിറയ്ക്കുകയും അങ്ങയുടെ ദാനങ്ങൾ ഞങ്ങളുടെ കരങ്ങൾ വഴി വർഷിക്കുകയും ചെയ്യണമേ. അങ്ങയുടെ കാര്യുണ്യവും അനുഗ്രഹവും ഞങ്ങളുടെയും അങ്ങു തിരഞ്ഞെടുത്ത ഈ ജനത്തിന്റെയും മേൽ ഉണ്ടാകുമാറാകട്ടെ.

കാർമ്മികൻ നിവർന്നുനിന്ന് ഉയർന്ന സ്വരത്തിൽ ചൊല്ലുന്നു

**കാർമ്മി :** കരുണാനിധിയായ ദൈവമേ, ഞങ്ങളെല്ലാവരും ഒന്നു ചേർന്ന് അങ്ങയെ ഞങ്ങളുമായി രമ്യതപ്പെടുത്തുന്ന നീതിയുടെ പ്രവൃത്തികളാൽ ജീവിതകാലം മുഴുവനും അങ്ങയെ യഥോചിതം പ്രീതിപ്പെടുത്തുവാൻ ഞങ്ങളെ അനുഗ്രഹിക്കണമേ. അങ്ങേക്കു സ്തുതിയും ബഹുമാനവും കൃതജ്ഞതയും ആരാധനയും നിരന്തരം സമർപ്പിക്കുവാൻ ഞങ്ങളെ യോഗ്യരാക്കുകയും ചെയ്യണമേ. പിതാവും പുത്രനും പരിശുദ്ധാത്മാവുമായ സർവ്വേശ്വരാ, എന്നേക്കും.

**സമു :** ആമ്മേൻ.

**ശുശ്രൂ :** മാമ്മോദീസ സ്വീകരിക്കുകയും ജീവന്റെ അടയാളത്താൽ മുദ്രിതരാകുകയും ചെയ്തവർ ഭക്തിയോടും ശ്രദ്ധയോടുംകൂടെ വിശുദ്ധരഹസ്യങ്ങളിൽ പങ്കുകൊള്ളട്ടെ.

**ദിവ്യരഹസ്യഗീതം (ഓനീസാ ദ്റോസേ)**

(രീതി : മിശിഹാ കർത്താവിൻ തിരുമെയ്...)

**കർത്താവിനു പുതിയ കീർത്തനം പാടുവിൻ**

ദിവ്യമഹത്വത്താൽ  
കതിരുകൾ നിറയുകയാൽ  
ലോകം പ്രഭയാർന്നു  
രാജാവായും ദൈവസുതൻ  
പാരിൽവന്നു പിറന്നപ്പോൾ  
മോദം ഭൂവിൽ തിരതല്ലീ  
വാനവവൃന്ദം സ്തുതി പാടി  
നവശാന്തി ചുറ്റും ചിരകാർന്നു.

**ഭൂമിയും അതിലെ നിവാസികളും**

മാനവരുപത്തിൽ  
വന്നുപിറന്നല്ലോ  
ദൈവത്തിൻ തനയൻ  
ഉന്നതവീഥിയിൽ സ്തുതിഗീതം  
നിത്യപിതാവിനു ചിരകാലം  
ജനതകളെല്ലാം വാഴ്ത്തുന്നു  
കീർത്തനഗീതം പാടുന്നു  
മോദമോദേ മന്നിൽ കൃപയാകാൻ

(അല്ലെങ്കിൽ)

**കർത്താവിനു പുതിയ കീർത്തനം പാടുവിൻ**

കർത്താവിന്റെ മഹത്വം അവരുടെമേൽ പ്രകാശിച്ചു.  
രാജാവായ മിശിഹായുടെ ജനനത്തിൽ ലോകം മുഴുവൻ  
സന്തോഷം കൊണ്ടു നിറഞ്ഞിരിക്കുന്നു. സ്വർഗ്ഗീയ

സൈന്യങ്ങളും മാലാഖമാരുടെ വൃന്ദങ്ങളും നമ്മോടൊത്ത് ഇപ്പോൾ ഉദ്ഘോഷിക്കുന്നു. “അത്യുന്നതങ്ങളിൽ ദൈവത്തിന് സ്തുതി. ഭൂമിയിൽ സമാധാനവും ശാന്തിയും”. എന്തെന്നാൽ ദൈവത്തിന്റെ ഏകജാതൻ നമുക്കായി ശരീരത്തിൽ പ്രത്യക്ഷപ്പെട്ടിരിക്കുന്നു. ജനതകളുടെയിടയിൽ അവന്റെ ശക്തി പ്രഘോഷിക്കപ്പെട്ടു.

*ഭൂമിയും അതിലെ നിവാസികളും.*

**കർത്താവിന്റെ മഹത്വം അവരുടെമേൽ..**

(തുടർന്നുള്ള പ്രാർത്ഥനകൾക്ക് കുർബ്ബാനക്രമം കാണുക)

**പ്രത്യേകഗീതം (ദ്ഹീലത്ത്)**

(രീതി: ഹല്ലേലൂയ്യ പാടീടുന്നേൻ...)



ഉന്നതനാകും ദൈവപിതാവേ  
മഹിതം താവകപാവനശ്ലോകം  
കീർത്തിതമങ്ങേ പുജിതനാമം  
കർത്താവേ, നീ വാഴും ഭവനം.

**അനുഗീതം (ദ്ഹീലത്തിന്റെ)**

(രീതി: ഹല്ലേലൂയ്യ പാടീടുന്നേൻ...)



കർത്താവനുമൊഴിഞ്ഞു, നീയെൻ  
പ്രിയനാം, നിന്നെ ജനിപ്പിച്ചു ഞാൻ.  
ഹല്ലേലൂയ്യാ ഉന്നതനാകും  
ദൈവം നിത്യമഹത്വമെഴുന്നോൻ  
വാഴ്ത്തുകയായി രാജകുമാരികൾ  
ദന്തമനോഹരമേടകൾ തോറും.

വാനവദ്യുതനെടുത്തൊരു ചെങ്കന-  
ലേശയായുടെ ദർശനമതുപോൽ.

ഇന്നതു വൈദികശ്രേഷ്ഠനെടുപ്പു  
തന്നുടെ കൈകളിലാദരപൂർവ്വം

ഹല്ലേലൂയ്യാ ഉന്നതനാകും  
ദൈവം നിത്യമഹത്വമെഴുന്നോൻ.

(അല്ലെങ്കിൽ)

**പ്രത്യേകഗീതം (ദ്വീപത്ത്)**

ഉന്നതനായ ദൈവമേ, എന്നുമെന്നേക്കും നിന്റെ  
വിശുദ്ധസ്ഥലത്ത് നീ മഹത്വപൂർണ്ണനാകുന്നു.  
കർത്താവിന്റെ മഹത്വം അവന്റെ  
വാസസ്ഥലത്ത് വാഴ്ത്തപ്പെട്ടതാകുന്നു.

**അനുഗീതം (ദ്വീപത്തിന്റെ)**

കർത്താവ് എന്നോടു പറഞ്ഞു: “നീ എന്റെ പുത്രനാ  
കുന്നു. ഇന്ന് നിന്നെ ജനിപ്പിച്ചിരിക്കുന്നു”. ഹല്ലേലൂയ്യാ,  
ഹല്ലേലൂയ്യാ

ഉന്നതനായ ദൈവമേ, എന്നുമെന്നേക്കും നിന്റെ വിശു  
ദ്ധസ്ഥലത്ത് നീ മഹത്വപൂർണ്ണനാകുന്നു. കർത്താവിന്റെ  
മഹത്വം അവന്റെ വാസസ്ഥലത്ത് വാഴ്ത്തപ്പെട്ടതാ  
കുന്നു.

ദന്തഗോപുരങ്ങളിൽനിന്ന് രാജപ്രതിമാർ  
മഹത്വപൂർവ്വം നിന്നെ സ്തുതിക്കുന്നു.  
ഹല്ലേലൂയ്യാ, ഹല്ലേലൂയ്യാ

ഉന്നതനായ ദൈവമേ, എന്നുമെന്നേക്കും നിന്റെ വിശു  
ദ്ധസ്ഥലത്ത് നീ മഹത്വപൂർണ്ണനാകുന്നു. കർത്താവിന്റെ  
മഹത്വം അവന്റെ വാസസ്ഥലത്ത് വാഴ്ത്തപ്പെട്ടതാ  
കുന്നു.

ഏഴുതൊഴിലാളികൾ കണ്ടതും മാലാഖ കൊടിലു കൊണ്ട് എടുത്തതുമായ തീക്കട്ട ഇതാ പുരോഹിതന്മാർ വിശുദ്ധസ്ഥലത്ത് തങ്ങളുടെ കരങ്ങളിൽ സംവഹിക്കുന്നു. ഹല്ലേലൂയ്യാ, ഹല്ലേലൂയ്യാ.

**ദിവ്യകാരൂണ്യഗീതം (ഓനീസാ ദ്വേമ്മ)**

(രീതി: ഹല്ലേലൂയ്യ പാടീടുമ്പോൾ...)

**സമു:** വരുവിൻ നിത്യനിഗൂഢരഹസ്യം കൈക്കൊള്ളാമതി നിർമ്മലരായ് നാം പാപവിമോചക ഭോജ്യമതെന്നും ഹല്ലേലൂയ്യാ, ഹല്ലേലൂയ്യാ.

(അല്ലെങ്കിൽ)

**സമു:** നിഗൂഢമായിരുന്നതും പാപവിമോചനത്തിനായി നമുക്കുവേണ്ടി നൽകപ്പെട്ടതുമായ രഹസ്യം ഇതാ. ആത്മശരീരവിശുദ്ധിയോടെ നമുക്കിതിനെ സമീപിക്കാം.

 ഹല്ലേലൂയ്യാ, ഹല്ലേലൂയ്യാ...

**അനുഗീതം (ഓനീസാ ദ്വാത്തേ)**

(രീതി: ഹല്ലേലൂയ്യ പാടീടുമ്പോൾ...)

കന്യക നൽകീ പുത്രനുജന്മം എമ്മനുവേലായ്ത്തീർന്നവനിവിടെ എന്തെന്നാൽ തിരുരക്ഷകനല്ലോ ജാതൻ വരുവിൻ, ഹല്ലേലൂയ്യാ,

(അല്ലെങ്കിൽ)

**ശുശ്രൂ:** ഇതാ, കന്യക ഗർഭം ധരിച്ച് ഒരു പുത്രനെ പ്രസവിക്കും. അവന്റെ നാമം “എമ്മാനുവേൽ” എന്നായിരിക്കും. എന്തെന്നാൽ, ഇന്നു നിങ്ങൾക്കായി ഒരു രക്ഷകൻ, കർത്താവായ മിശിഹാ, പിറന്നിരിക്കുന്നു.

**ദിവ്യകാരൂണ്യ സീകരണഗീതം**

(രീതി: ഹല്ലേലൂയ്യ പാടീടുമ്പോൾ...)

തിരുജനനത്താൽ സൃഷ്ടികളെല്ലാം  
ധന്യതനേടി, യനുഗ്രഹമാർന്നു.

നിത്യപിതാവിനു സ്തോത്രം പാടാൻ  
നിരയായ് ഞങ്ങൾ വന്നേണുന്നു.

വാനവദൂതർ പാടും സ്തുതികൾ  
വിണ്ടലമെങ്ങും കേൾക്കുകയല്ലോ.

കർത്താവേ, നീ സ്വർഗ്ഗവുമായി  
ഭൂമിയെ ശാന്തിയിലൊന്നാക്കുന്നു.

കണ്ണുകൾ കണ്ടു, സ്ഫുടമായ് നാഥനെ  
വാനവദൂതർ വാഴ്ത്തിനമിപ്പു.

താവക പീഡാസഹനം പാവന-  
മോർമ്മിപ്പിപ്പു ദിവ്യശരീരം.

അത്ഭുതകരമാം സംഭവനിരകൾ  
തിരുജനനത്തിൽ കാണു ഞങ്ങൾ.

ഉന്നതവീഥിയിൽ ശാന്തി ജഗത്തിൽ  
ഉത്തമമർത്യർക്കെല്ലാം മോദം.

അനുരഞ്ജിതമായ് നിന്നിൾധരയും  
സ്വർഗവുമൊരുപോൽ തിരുജനനത്താൽ.



**കൃതജ്ഞതാപ്രാർത്ഥനകൾ**

**കാർമ്മി:** കർത്താവായ ദൈവമേ, സകല മനുഷ്യസങ്കല്പങ്ങൾക്കും അതീതമായി ദൈവപുത്രനായ മിശിഹാ ഒരു ശിശുവായി പുല്തൊട്ടിയിൽ പിറന്നുവല്ലോ. ഞങ്ങൾ അർപ്പിച്ച ഈ ബലിയിൽ അവിടുന്ന് സ്വയം മറച്ച്, അപ്പത്തിന്റെയും വീഞ്ഞിന്റെയും സാദൃശ്യത്തിൽ തന്നെത്തന്നെ നല്കിയതിനെ ഓർത്ത് ഞങ്ങൾ നന്ദി പറയുന്നു. എളിയ സാഹചര്യങ്ങളിൽപ്പോലും അങ്ങയുടെ സാന്നിധ്യം അന്വേഷിക്കുവാനും വിവേചിച്ചറിയുവാനുമുള്ള ഉൾക്കാഴ്ച ഞങ്ങൾക്കു പ്രദാനം ചെയ്യണമേ. പിതാവും പുത്രനും പരിശുദ്ധാത്മാവുമായ സർവ്വേശ്വരാ, എന്നേക്കും.

**സമു:** ആമ്മേൻ. കർത്താവേ, ആശീർവദിക്കണമേ.

**കാർമ്മി:** കർത്താവായ മിശിഹായേ, മനുഷ്യാവതാരംവഴി മനുഷ്യവർഗ്ഗത്തെ ആനന്ദിപ്പിച്ചതിന് നിനക്കു ഞങ്ങൾ നന്ദി പറയുന്നു. തിരുപ്പിറവിയുടെ സദാർത്ഥ കേട്ട് ആനന്ദിക്കുവാനും അത് അറിയിക്കുവാനും എളിയവരായ ആട്ടിയന്മാരെ നീ അനുഗ്രഹിച്ചുവല്ലോ. ഈ സദാർത്ഥ ആഴത്തിൽ ഉൾക്കൊണ്ട് ലോകത്തെ അറിയിക്കുവാൻ ഞങ്ങൾക്ക് അനുഗ്രഹം നല്കണമേ. സ്വർഗ്ഗീയ ഗണങ്ങളോടു ചേർന്ന് 'അത്യുന്നതങ്ങളിൽ ദൈവത്തിനു സ്തുതി' എന്ന് നിരന്തരം പാടി സ്തുതിക്കുവാൻ ഞങ്ങൾക്കിടയാകട്ടെ. സകലത്തിന്റെയും നാഥാ, എന്നേക്കും.

**സമു:** ആമ്മേൻ

**സമാപനാശീർവാദം**

(രീതി: കർത്താവാം മിശിഹാവഴിയായ്...)

പൂർവപിതാക്കൾക്കരുളുകയായ്  
വിവിധതരത്തിൽ, കാലത്തിൽ  
പ്രവചനമഖിലം, സമയത്തിൻ  
തികവിൽ തിരുസുതനാഗതനായ്.

പാപത്തിൻമതിൽ നീക്കുകയും  
പരമാനന്ദം നൽകുകയും  
ചെയ്ത പിതാവിനു സ്തുതി പാടി  
മാനവരഖിലം വാഴ്ത്തീടാം.

ഇന്നീ ബലിയിലണഞ്ഞീടാൻ  
കഴിയാത്തവരിൽ കർത്താവിൻ  
കൃപയുണ്ടാകണമെന്നാളും  
ദിവ്യാനുഗ്രഹമതുപോലെ.

പരിപാവനമീയാഗത്തിൽ  
പങ്കാളികളായ് തീർന്നവരിൽ  
തിരുജനനം വരമരുളട്ടെ ✘  
ഇപ്പൊഴുമെപ്പൊഴുമെന്നേക്കും.

**സമു.** ആമ്മേൻ.

**കാർമ്മി.** പൂർവ്വകാലങ്ങളിൽ പ്രവാചകന്മാർവഴി വിവിധ ഘട്ടങ്ങളിലും വിവിധ രീതികളിലും നമ്മുടെ പിതാക്കന്മാരോടു സംസാരിക്കുകയും, സമയത്തിന്റെ പൂർണ്ണതയിൽ തന്റെ പുത്രനെ അയയ്ക്കുകയും ചെയ്ത ദൈവം വാഴ്ത്തപ്പെട്ടവനാകട്ടെ. പാപത്തിന്റെ ദാസ്യത്തിൽനിന്നു മോചിപ്പിച്ച് ആന്തരികമായ ആനന്ദവും സമാധാനവും ഈ തിരുനാളിൽ ഞങ്ങൾക്കു

നൽകിയ കർത്താവേ, അങ്ങയെ ഞങ്ങൾ ആരാധിക്കുന്നു. അങ്ങയുടെ സമാധാനം ഞങ്ങളിൽ ശാശ്വതമായി നിലനിർത്തണമേ. സഹോദരരേ, ഈ തിരുക്കർമ്മങ്ങളിൽ പങ്കെടുത്ത നിങ്ങൾ ഓരോരുത്തരിലും ഇതിൽ പങ്കെടുക്കാൻ സാധിക്കാത്ത നിങ്ങളുടെ പ്രിയപ്പെട്ടവരിലും കർത്താവിന്റെ കൃപയും അനുഗ്രഹവും സമൃദ്ധമായി ഉണ്ടാകുമാറാകട്ടെ. സകല ജനങ്ങൾക്കുംവേണ്ടിയുള്ള വലിയ സന്തോഷത്തിന്റെ സദാർത്ഥ നിങ്ങൾക്കും കർത്താവിനെ അറിയാത്തവർക്കും നിങ്ങൾക്കും ലഭിക്കുമാറാകട്ടെ. ഇപ്പോഴും ✠ എപ്പോഴും എന്നേക്കും.

സമു:           ആമ്മേൻ.

## വലിയ നോമ്പാരംഭത്തിലെ അനുതാപശുശ്രൂഷ (വിഭൃതി)

### പൊതുനിർദ്ദേശങ്ങൾ

1. വലിയ നോമ്പിന്റെ ആരംഭത്തിലാണ് ഈ ശുശ്രൂഷ നടത്തേണ്ടത്.
2. വി. കുർബാനയോടുചേർന്നോ അല്ലാതെയോ ഇത് നടത്താവുന്നതാണ്.
3. ശിരസ്സിൽ പൂശുന്നതിനുള്ള ഭസ്മം ഉണ്ടാക്കുന്നതിന് തലേവർഷം ഓശാന ഞായറാഴ്ച ആശീർവദിച്ച കുരുത്തോല ഉപയോഗിക്കുന്നത് അഭികാമ്യമാണ്.

# വലിയ നോമ്പാരംഭത്തിലെ അനുതാപശുശ്രൂഷ (വിഭൂതി)

## കർമ്മക്രമം

( കൂർബാനയോടുകൂടിയാണ് ഈ ശുശ്രൂഷ നടത്തുന്നതെങ്കിൽ, കൂർബാനക്രമത്തിലേതുപോലെ ആരംഭിക്കുന്നു.)

**കാർമ്മി:** അന്നാപ്പെസഹാത്തിരുനാളിൽ കർത്താവരുളിയ കല്പനപോൽ തിരുനാമത്തിൽച്ചേർന്നീടാം ഒരുമയൊടീബലിയർപ്പിക്കാം.

**സമു:** അനുരഞ്ജിതരായ്തീർന്നീടാം നവമൊരു പീഠമൊരുക്കീടാം ഗുരുവിൻ സ്നേഹമൊടീയാഗം തിരുമുന്വാകെയണച്ചീടാം.

**കാർമ്മി:** അത്യുന്നതമാം സ്വർലോകത്തിൽ സർവ്വേശനു സ്തുതിഗീതം. (3)

**സമു:** ഭൂമിയിലെങ്ങും മർത്യനു ശാന്തി പ്രത്യാശയുമെന്നേക്കും. (3)

(അല്ലെങ്കിൽ)

**കാർമ്മി:** അത്യുന്നതങ്ങളിൽ ദൈവത്തിനു സ്തുത )

**സമു:** ആമ്മേൻ. (3)

**കാർമ്മി:** ഭൂമിയിൽ മനുഷ്യർക്കു സമാധാനവും പ്രത്യാശയും എപ്പോഴും എന്നേക്കും.

**സമു:** ആമ്മേൻ.

**കാർമ്മി:** സ്വർഗ്ഗസ്ഥനായ ഞങ്ങളുടെ പിതാവേ,

(സമുഹവും ചേർന്ന്)

അങ്ങയുടെ നാമം പുജിതമാകണമേ.  
 അങ്ങയുടെ രാജ്യം വരണമേ.  
 അങ്ങു പരിശുദ്ധൻ, പരിശുദ്ധൻ, പരിശുദ്ധൻ.  
 സ്വർഗ്ഗസ്ഥനായ ഞങ്ങളുടെ പിതാവേ,  
 അങ്ങയുടെ മഹത്ത്വത്താൽ  
 സ്വർഗ്ഗവും ഭൂമിയും നിറഞ്ഞിരിക്കുന്നു.  
 മാലാഖമാരും മനുഷ്യരും അങ്ങു  
 പരിശുദ്ധൻ, പരിശുദ്ധൻ, പരിശുദ്ധൻ  
 എന്ന് ഉദ്ഘോഷിക്കുന്നു.  
 സ്വർഗ്ഗസ്ഥനായ ഞങ്ങളുടെ പിതാവേ,  
 അങ്ങയുടെ നാമം പുജിതമാകണമേ.  
 അങ്ങയുടെ രാജ്യം വരണമേ.  
 അങ്ങയുടെ തിരുമനസ്സു  
 സ്വർഗ്ഗത്തിലെപ്പോലെ ഭൂമിയിലുമാകണമേ.  
 ഞങ്ങൾക്ക് ആവശ്യമായ ആഹാരം  
 ഇന്നു ഞങ്ങൾക്കു തരണമേ.  
 ഞങ്ങളുടെ കടക്കാരോടു ഞങ്ങൾ  
 ക്ഷമിച്ചിരിക്കുന്നതുപോലെ  
 ഞങ്ങളുടെ കടങ്ങളും പാപങ്ങളും  
 ഞങ്ങളോടും ക്ഷമിക്കണമേ.  
 ഞങ്ങളെ പ്രലോഭനത്തിൽ ഉൾപ്പെടുത്തരുതേ.  
 ദുഷ്ടാരുപിയിൽനിന്നു ഞങ്ങളെ രക്ഷിക്കണമേ.  
 എന്തുകൊണ്ടെന്നാൽ, രാജ്യവും ശക്തിയും മഹ  
 ത്വവും എന്നേക്കും അങ്ങയുടേതാകുന്നു.  
 ആമ്മേൻ.

**കാർമ്മി:** പിതാവിനും പുത്രനും പരിശുദ്ധാത്മാവിനും സ്തുതി.

**സമു:** ആദിമുതൽ എന്നേക്കും ആമ്മേൻ.

**കാർമ്മി:** സ്വർഗ്ഗസ്ഥനായ ഞങ്ങളുടെ പിതാവേ,

(സമുഹവും ചേർന്ന്)

അങ്ങയുടെ നാമം പൂജിതമാകണമേ.  
 അങ്ങയുടെ രാജ്യം വരണമേ.  
 അങ്ങു പരിശുദ്ധൻ, പരിശുദ്ധൻ, പരിശുദ്ധൻ.  
 സ്വർഗ്ഗസ്ഥനായ ഞങ്ങളുടെ പിതാവേ,  
 അങ്ങയുടെ മഹത്വത്താൽ  
 സ്വർഗ്ഗവും ഭൂമിയും നിറഞ്ഞിരിക്കുന്നു.  
 മാലാഖമാരും മനുഷ്യരും  
 അങ്ങു പരിശുദ്ധൻ, പരിശുദ്ധൻ, പരിശുദ്ധൻ  
 എന്ന് ഉദ്ഘോഷിക്കുന്നു.

(അല്ലെങ്കിൽ)

**കാർമ്മി:** സ്വർഗ്ഗസ്ഥനായ ഞങ്ങളുടെ പിതാവേ,

(സമൂഹവും ചേർന്ന്)

അങ്ങയുടെ നാമം പൂജിതമാകണമേ.  
 അങ്ങയുടെ രാജ്യം വരണമേ.  
 അങ്ങു പരിശുദ്ധൻ, പരിശുദ്ധൻ, പരിശുദ്ധൻ.  
 സ്വർഗ്ഗസ്ഥനായ ഞങ്ങളുടെ പിതാവേ,  
 അങ്ങയുടെ മഹത്വത്താൽ  
 സ്വർഗ്ഗവും ഭൂമിയും നിറഞ്ഞിരിക്കുന്നു.  
 മാലാഖമാരും മനുഷ്യരും അങ്ങു  
 പരിശുദ്ധൻ, പരിശുദ്ധൻ, പരിശുദ്ധൻ  
 എന്ന് ഉദ്ഘോഷിക്കുന്നു.  
 സ്വർഗ്ഗസ്ഥനായ ഞങ്ങളുടെ പിതാവേ,  
 അങ്ങയുടെ നാമം പൂജിതമാകണമേ.  
 അങ്ങയുടെ രാജ്യം വരണമേ.  
 അങ്ങയുടെ തിരുമനസ്സു  
 സ്വർഗ്ഗത്തിലെപ്പോലെ ഭൂമിയിലുമാകണമേ.  
 ഞങ്ങൾക്ക് ആവശ്യകമായ ആഹാരം  
 ഇന്നു ഞങ്ങൾക്കു തരണമേ.  
 ഞങ്ങളുടെ കടക്കാരോടു ഞങ്ങൾ  
 ക്ഷമിച്ചിരിക്കുന്നതുപോലെ

ഞങ്ങളുടെ കടങ്ങളും പാപങ്ങളും  
ഞങ്ങളോടും ക്ഷമിക്കണമേ.  
ഞങ്ങളെ പ്രലോഭനത്തിൽ ഉൾപ്പെടുത്തരുതേ.  
ദുഷ്ടാരുപിയിൽനിന്നു ഞങ്ങളെ രക്ഷിക്കണമേ.  
എന്തുകൊണ്ടെന്നാൽ, രാജ്യവും ശക്തിയും മഹ  
ത്വവും എന്നേക്കും അങ്ങയുടേതാകുന്നു.  
ആമ്മേൻ.

**ശുശ്രൂ:** നമുക്കു പ്രാർത്ഥിക്കാം. സമാധാനം നമ്മോടുകൂടെ.

**കാർമ്മി:** പശ്ചാത്തപിക്കുന്ന പാപികളെ കാരൂണ്യപൂർവ്വം  
സ്വീകരിക്കുന്ന സ്നേഹസമ്പന്നനായ ദൈവമേ,  
അങ്ങയുടെ സന്നിധിയിൽ നിൽക്കുന്ന പാപികളായ  
ഞങ്ങളെ ദയാപൂർവ്വം തൃക്കൺപാർക്കണമേ. വിനീ  
തഹൃദയനായ ചുങ്കക്കാരനെപ്പോലെ അങ്ങയുടെ  
അനുഗ്രഹത്തിനു ഞങ്ങൾ കാത്തു നിൽക്കുന്നു.  
ഇന്ന് ഞങ്ങൾ ആരംഭിക്കുന്ന നോമ്പ് അനുതാപ  
ത്തിലേക്കും മാനസാന്തരത്തിലേക്കും ജീവിതനവീ  
കരണത്തിലേക്കും ഞങ്ങളെ നയിക്കട്ടെ. തിരഞ്ഞെ  
ടുക്കപ്പെട്ട ജനമായ ഞങ്ങളുടെ പാപങ്ങൾ പശ്ചാ  
ത്താപത്തിന്റെ കണ്ണുനീരാൽ കഴുകിക്കളയുവാനും  
ഭാവിയിൽ പരിശുദ്ധരായി ജീവിക്കുവാനും സഹാ  
യിക്കണമേ.

(വി. കുർബാനയോടുകൂടിയാണെങ്കിൽ) മിശിഹായോടു  
ചേർന്ന് എളിമയോടും ഹൃദയവിശുദ്ധിയോടുംകൂടി  
പരിഹാരത്തിന്റെയും കൃതജ്ഞതയുടെയും ഈ  
ബലിയർപ്പിക്കുവാൻ ഞങ്ങളെ യോഗ്യരാക്കണമേ.

(തുടരുന്നു)

സകലത്തിന്റെയും നാമാ, എന്നേക്കും.

**സമു:** ആമ്മേൻ.



**സങ്കീർത്തനമാല**

**സങ്കീർത്തനം 15**

**കാർമ്മി:** കർത്താവേ, നിന്റെ കൂടാരത്തിൽ ആരു വസിക്കും?  
നിന്റെ വിശുദ്ധഗിരിയിൽ ആരു നിവസിക്കും?

(കാനോന) കർത്താവേ, അങ്ങയുടെ വഴികൾ അന്വേഷിക്കുവാനും തിരുവചനത്താൽ നയിക്കപ്പെടുവാനും കൃപചെയ്യണമേ. അങ്ങയുടെ ഹിതം മനസ്സിലാക്കുവാൻ ഞങ്ങളെ പഠിപ്പിക്കുകയും ചെയ്യണമേ.

(സമൂഹം രണ്ടുഗണമായി തുടരുന്നു)

കറകൂടാതെ വ്യാപരിക്കുന്നവനും നീതി പ്രവർത്തിക്കുന്നവനും.

ഹൃദയത്തിൽ സത്യമുള്ളവനും നാവുകൊണ്ട് വഞ്ചിക്കാത്തവനും.

കൂട്ടുകാരനോട് തിന്മചെയ്യാത്തവനും അയൽക്കാരനെതിരായി കൈക്കൂലി വാങ്ങാത്തവനും;

പ്രകോപിപ്പിക്കുന്നവനെ വിഗണിക്കുന്നവനും കർത്താവിന്റെ ഭക്തരെ മാനിക്കുന്നവനും;

അയൽക്കാരനോടുള്ള പ്രതിജ്ഞ ലംഘിക്കാത്തവനും പണം പലിശയ്ക്കു കൊടുക്കാത്തവനും നിർദ്ദോഷിക്കെതിരെ കൈക്കൂലി വാങ്ങാത്തവനും;

ഇവ ചെയ്യുന്നവൻ നീതിമാനാകുന്നു. അവൻ ഒരിക്കലും ഇളകുകയില്ല.

സങ്കീർത്തനം 16

ദൈവമേ, എന്നെ കാത്തരുളേണമേ;  
എന്തെന്നാൽ നിന്നിൽ ഞാൻ ആശ്രയിച്ചിരിക്കുന്നു.

നീയാണ് എന്റെ നാമനെന്നും.  
എന്റെ നന്മ നിന്നിൽ നിന്നാണെന്നും  
കർത്താവിനോടു ഞാൻ പറഞ്ഞു.

ഭൂമിയിലുള്ള പരിശുദ്ധരും ശ്രേഷ്ഠരും  
എനിക്ക് ഏറ്റവും ഇഷ്ടപ്പെട്ടവരാണെന്നും.

അന്യദേവന്മാരെ അനുഗമിക്കുന്നവരുടെ  
ദുരിതങ്ങൾ ഏറിക്കൊണ്ടിരിക്കും.

അവർക്ക് ഞാൻ രക്തബലി അർപ്പിക്കുകയില്ല  
അവരുടെ നാമം ഞാൻ ഉരുവിടുകയില്ല.

എന്റെ അവകാശവും പാനപാത്രവുമായ കർത്താവേ,  
എന്റെ ഓഹരി നീ എനിക്ക് തിരിച്ചു തന്നു.


നല്ല സ്ഥലത്താണ് എനിക്കു അളവു ചങ്ങല വീണത്.  
എന്റെ ഓഹരി എനിക്കിഷ്ടമായി.

എനിക്ക് ഉപദേശം നൽകിയ കർത്താവിനോടു  
വാഴ്ത്തും;  
രാത്രിയാമങ്ങളിലും എന്റെ അന്തരംഗം എന്നെ  
പഠിപ്പിച്ചു.

കർത്താവിനെ ഞാൻ സദാ കൺമുമ്പിൽ ദർശിച്ചു.  
ഞാൻ ഇളകാതിരിക്കേണ്ടതിന് അവൻ എന്റെ  
വലത്തുഭാഗത്തുണ്ട്;


അതിനാൽ എന്റെ ഹൃദയം സന്തോഷിക്കുന്നു;  
ഉള്ളം ആഹ്ലാദിക്കുന്നു.  
ശരീരം ശാന്തതയിൽ വസിക്കുകയും ചെയ്യും.

എന്തെന്നാൽ നീ എന്നെ പാതാളത്തിൽ ഉപേക്ഷിച്ചില്ല; നിന്റെ പരിശുദ്ധനെ ജീർണിക്കുവാൻ അനുവദിച്ചതുമില്ല; ജീവന്റെ മാർഗം നീ എന്നെ കാണിക്കും.

**കാർമ്മി:**  താവിനും പുത്രനും പരിശുദ്ധാത്മാവിനും സ്തുതി; ആദിമുതൽ എന്നേക്കും ആമ്മേൻ.

(കാനോന) കർത്താവ് എന്റെ ഓഹരിയും പാനപാത്രവുമാകുന്നു; അവിടുന്ന് എപ്പോഴും എന്റെ കൺമുനിലുണ്ട്; എന്റെ ഭാഗധേയം അവിടുത്തെ കരങ്ങളിലാകുന്നു; അവിടുന്ന് എനിക്ക് ജീവന്റെ മാർഗ്ഗം കാണിച്ചുതരുന്നു.

**ശുശ്രൂ:** സമാധാനം നമ്മോടുകൂടെ.

കാർമ്മികൻ ധൂപകലശത്തിൽ മൂന്നു  റി കുത്തുരുക്കമിട്ട് താഴെവരുന്ന പ്രാർത്ഥനതാഴ്ന്നസ്വരത്തിൽ ചൊല്ലിക്കൊണ്ട് ആശീർവദിക്കുന്നു.

**കാർമ്മി:** പിതാവും പുത്രനും പരിശുദ്ധാത്മാവുമായ സർവ്വേശ്വരാ, അങ്ങയുടെ ബഹുമാനത്തിനായി ഞങ്ങൾ സമർപ്പിക്കുന്ന ഈ ധൂപം അങ്ങയുടെ മഹനീയത്രിത്വത്തിന്റെ നാമത്തിൽ ✠ ആശീർവദിക്കപ്പെട്ടെട്ടെ. ഇത് അങ്ങയുടെ പ്രസാദത്തിനും അങ്ങയുടെ അജഗണത്തിന്റെ പാപങ്ങളുടെ മോചനത്തിനും കാരണമാകട്ടെ, എന്നേക്കും.

**ശുശ്രൂ:** ആമ്മേൻ.

**ശുശ്രൂ:** സമാധാനം നമ്മോടുകൂടെ.

**കാർമ്മി:** ഞങ്ങളുടെ കർത്താവായ ദൈവമേ, അങ്ങയുടെ സ്നേഹത്തിന്റെ പരിമളം ഞങ്ങളിൽ വീശുകയും അങ്ങയുടെ സത്യത്തിന്റെ ജ്ഞാനം ഞങ്ങളുടെ ആത്മാക്കളെ പ്രകാശിപ്പിക്കുകയും ചെയ്യുമ്പോൾ, സ്വർഗ്ഗത്തിൽനിന്നുപ്രത്യക്ഷനാകുന്ന അങ്ങയുടെ

തിരുക്കുമാരനെ സ്വീകരിക്കുവാൻ ഞങ്ങൾക്ക് ഇടയാകട്ടെ. സകല സൗഭാഗ്യങ്ങളും നന്മകളും നിറഞ്ഞ് മുടിചൂടി നില്ക്കുന്ന സഭയിൽ നിരന്തരം അങ്ങയെ സ്തുതിക്കുവാനും മഹത്വപ്പെടുത്തുവാനും ഞങ്ങൾ യോഗ്യരാകട്ടെ. എന്തുകൊണ്ടെന്നാൽ, അങ്ങ് എല്ലാറ്റിന്റെയും സ്രഷ്ടാവായാണ്. സകലത്തിന്റെയും നാഥാ, എന്നേക്കും.

**സമു:** ആമ്മേൻ.

മദ്ബഹയുടെ വിരി നീക്കുന്നു. ശുശ്രൂഷി മദ്ബഹയിൽ പ്രവേശിച്ച് വലത്തുവശത്തുനിന്ന് ആരംഭിച്ച് മദ്ബഹ ധൂപിക്കുന്നു. മദ്ബഹയുടെ മധ്യഭാഗത്ത് എത്തുമ്പോൾ സമുഹത്തെയും ധൂപിക്കുന്നു.

**ഗായന സമു:**

സർവ്വാധിപനാം കർത്താവേ,  
നിന്നെ വണങ്ങി നമിക്കുന്നു  
ഈശോ നാഥാ, വിനയമൊടെ  
നിന്നെ നമിച്ചു പുകഴ്ത്തുന്നു.  
മർത്യനു നിത്യമഹോന്നതമാ-  
മുത്മാനം നീയരുളുന്നു  
അക്ഷയമവനുടെയാത്മാവി-  
ന്നുത്തമരക്ഷയുമേകുന്നു.


**വചന വേദിയിലുള്ളവർ:**

കർത്താവേ, അങ്ങേക്കു നന്ദി പറയുന്നത് ഉത്തമമാകുന്നു; അത്യുന്നതാ, അങ്ങയുടെ നാമം പ്രകീർത്തിക്കുന്നതും. സർവ്വാധിപനാം...


**ഗായന സമു:**

പിതാവിനും പുത്രനും പരിശുദ്ധാത്മാവിനും സ്തുതി. ആദിമുതൽ എന്നേയ്ക്കും, ആമ്മേൻ. സർവ്വാധിപനാം...

(അല്ലെങ്കിൽ)

**ശായസമു:**  സകലത്തിന്റെയും നാഥാ,  
നിന്നെ ഞങ്ങൾ സ്തുതിക്കുന്നു;  
ഈശോമിശിഹായേ,  
നിന്നെ ഞങ്ങൾ പുകഴ്ത്തുന്നു.  
എന്തുകൊണ്ടെന്നാൽ,  
നീ ഞങ്ങളുടെ ശരീരങ്ങളെ ഉയിർപ്പിക്കുന്നവനും  
ആത്മാക്കളെ രക്ഷിക്കുന്നവനുമായാകുന്നു.

**വചനവേദിയിലുള്ളവർ:** കർത്താവേ, അങ്ങേക്കു നന്ദി പറയുന്നത്  
ഉത്തമമാകുന്നു; അത്യുന്നതാ, അങ്ങയുടെ നാമം  
പ്രകീർത്തിക്കുന്നതും.  
സകലത്തിന്റെയും നാഥാ...


**ശായസമു:**  പിതാവിനും പുത്രനും പരിശുദ്ധാത്മാവിനും സ്തുതി.  
ആദിമുതൽ എന്നേയ്ക്കും, ആമ്മേൻ.  
സകലത്തിന്റെയും നാഥാ...

**ശുശ്രൂ:** നമുക്കു പ്രാർത്ഥിക്കാം. സമാധാനം നമ്മോടുകൂടെ.


**കാർമ്മി:** എന്റെ കർത്താവേ, നീ സത്യമായും ഞങ്ങളുടെ  
ശരീരങ്ങളെ ഉയിർപ്പിക്കുന്നവനും, ആത്മാക്കളെ  
രക്ഷിക്കുന്നവനും ജീവനെ നിത്യം പരിപാലിക്കു  
ന്നവനുമായാകുന്നു. ഞങ്ങൾ എപ്പോഴും നിനക്കു  
സ്തുതിയും കൃതജ്ഞതയും ആരാധനയും സമർപ്പി  
ക്കുവാൻ കടപ്പെട്ടവരാകുന്നു. സകലത്തിന്റെയും  
നാഥാ, എന്നേക്കും.

**സമു:** ആമ്മേൻ.

**ശുശ്രൂ:** ശബ്ദമുയർത്തിപ്പാടിടുവിൻ  
സർവ്വരുമൊന്നായ് പാടിടുവിൻ  
എന്നെന്നും ജീവിക്കും  
സർവ്വേശ്വരനെ വാഴ്ത്തിടുവിൻ.


**ശായ:**  പരിപാവനനാം സർവ്വേശാ,  
**സമു:** പരിപാവനനാം ബലവാനേ,  
 പരിപാവനനാം അമർത്യനേ,  
 നിൻകൃപ ഞങ്ങൾക്കേകണമേ.

**വചന** പിതാവിനും പുത്രനും പരിശുദ്ധാത്മാവിനും സ്തുതി.  
**വേദിയി** പരിപാവനനാം സർവ്വേശാ,  
**ലുള്ളവർ:** പരിപാവനനാം ബലവാനേ,  
 പരിപാവനനാം അമർത്യനേ,  
 നിൻകൃപ ഞങ്ങൾക്കേകണമേ.


**ശായ:**  ആദിമുതൽ എന്നേക്കും ആമ്മേൻ.  
**സമു:** പരിപാവനനാം സർവ്വേശാ,  
 പരിപാവനനാം ബലവാനേ,  
 പരിപാവനനാം അമർത്യനേ,  
 നിൻകൃപ ഞങ്ങൾക്കേകണമേ.

(അല്ലെങ്കിൽ)

**ശുശ്രൂ:** സഹോദരരേ, നിങ്ങൾ സ്വരമുയർത്തി  
 ജീവിക്കുന്ന ദൈവത്തെ പ്രകീർത്തിക്കുവിൻ.

**ശായ:**  പരിശുദ്ധനായ ദൈവമേ, പരിശുദ്ധനായ ബലവാനേ,  
**സമു:** പരിശുദ്ധനായ അമർത്യനേ,  
 ഞങ്ങളുടെമേൽ കൃപയുണ്ടാകണമേ.

**വചന** പിതാവിനും പുത്രനും പരിശുദ്ധാത്മാവിനും സ്തുതി.  
**വേദിയി** പരിശുദ്ധനായ ദൈവമേ...  
**ലുള്ളവർ:**

**ശായ:**  ആദിമുതൽ എന്നേയ്ക്കും, ആമ്മേൻ.  
**സമു:** പരിശുദ്ധനായ ദൈവമേ...

**ശുശ്രൂ:** നമുക്കു പ്രാർത്ഥിക്കാം. സമാധാനം നമ്മോടുകൂടെ.

**കാർമ്മി:** വിശുദ്ധരിൽ സംപ്രീതനായി വസിക്കുന്ന പരിശു  
 ധനും സ്തുത്യർഹനും ബലവാനും അമർത്യനുമായ  
 കർത്താവേ, അങ്ങയുടെ സ്വഭാവത്തിനൊത്തവിധം

എപ്പോഴും ഞങ്ങളെ കടാക്ഷിക്കുകയും അനുഗ്രഹിക്കുകയും ഞങ്ങളോടു കരുണ കാണിക്കുകയും ചെയ്യണമേ. പിതാവും പുത്രനും പരിശുദ്ധാത്മാവുമായ സർവ്വേശ്വരാ, എന്നേക്കും.

**സമു:** ആമ്മേൻ.

**ഒന്നാം വായന**

 ഹോദരരേ, നിങ്ങൾ ഇരുന്നൂ ശ്രദ്ധയോടെ കേൾക്കുവിൻ. ഉത്പത്തി പുസ്തകത്തിൽ നിന്നുള്ള വായന (3:1-19)

ദൈവമായ കർത്താവു സൃഷ്ടിച്ച എല്ലാ വന്യജീവികളിലും വെച്ച കൗശലമേറിയതായിരുന്നു സർപ്പം. അതു സ്ത്രീയോടു ചോദിച്ചു: തോട്ടത്തിലെ ഒരു വൃക്ഷത്തിന്റെയും ഫലം തിന്നരുതെന്നു ദൈവം കൽപിച്ചിട്ടുണ്ടോ? സ്ത്രീ സർപ്പത്തോടു പറഞ്ഞു: തോട്ടത്തിലെ വൃക്ഷങ്ങളുടെ പഴങ്ങൾ ഞങ്ങൾക്കു ഭക്ഷിക്കാം. എന്നാൽ, തോട്ടത്തിന്റെ നടുവിലുള്ള മരത്തിന്റെ പഴം ഭക്ഷിക്കുകയോ തൊടുകപോലുമോ അരുത്; ഭക്ഷിച്ചാൽ നിങ്ങൾ മരിക്കും എന്നു ദൈവം പറഞ്ഞിട്ടുണ്ട്. സർപ്പം സ്ത്രീയോടു പറഞ്ഞു: നിങ്ങൾ മരിക്കുകയില്ല. അതു തിന്നുന്ന ദിവസം നിങ്ങളുടെ കണ്ണുകൾ തുറക്കുമെന്നും, നന്മയും തിന്മയും അറിഞ്ഞ് നിങ്ങൾ ദൈവത്തെപ്പോലെ ആകുമെന്നും ദൈവത്തിനറിയാം. ആ വൃക്ഷത്തിന്റെ പഴം ആസ്വാദ്യവും, കണ്ണിനു കൗതുകകരവും, അറിവേകാൻ കഴിയുമെന്നതിനാൽ അഭികാമ്യവും ആണെന്നു കണ്ട് അവൾ അതു പഠിച്ചുതിന്നു. ഭർത്താവിനും കൊടുത്തു; അവനും തിന്നു. ഉടനെ ഇരുവരുടെയും കണ്ണുകൾ തുറന്നു. തങ്ങൾ നഗ്നരാണെന്ന് അവരറിഞ്ഞു. അത്തിയിലകൾ കൂട്ടിത്തൂന്നി അവർ അരച്ചെടുത്തുണ്ടാക്കി. വെയിലാറിയപ്പോൾ ദൈവമായ കർത്താവു തോട്ടത്തിൽ ഉലാത്തുന്നതിന്റെ ശബ്ദം അവർ കേട്ടു. പുരുഷനും ഭാര്യയും അവിടുത്തെ മുമ്പിൽനിന്നു മാറി, തോട്ടത്തിലെ മരങ്ങൾക്കിടയിലൊളിച്ചു. അവിടുന്ന് പുരുഷനെ

വിളിച്ചു ചോദിച്ചു: നീ എവിടെയാണ്? അവൻ മറുപടി പറഞ്ഞു: തോട്ടത്തിൽ അവിടുത്തെ ശബ്ദം ഞാൻ കേട്ടു. ഞാൻ നഗ്നനായതുകൊണ്ടു ഭയന്ന് ഒളിച്ചതാണ്. അവിടുന്നു ചോദിച്ചു: നീ നഗ്നനാണെന്നു നിന്നോടാരു പറഞ്ഞു? തിന്നരുതെന്ന് ഞാൻ കൽപിച്ച വൃക്ഷത്തിന്റെ പഴം നീ തിന്നോ? അവൻ പറഞ്ഞു: അങ്ങ് എനിക്കു കൂട്ടിനു തന്ന സ്ത്രീ ആ മരത്തിന്റെ പഴം എനിക്കു തന്നു; ഞാൻ അതു തിന്നു. ദൈവമായ കർത്താവ് സ്ത്രീയോടു ചോദിച്ചു: നീ എന്താണ് ഈ ചെയ്തത്? അവൾ പറഞ്ഞു: സർപ്പം എന്നെ വഞ്ചിച്ചു; ഞാൻ പഴം തിന്നു.

ദൈവമായ കർത്താവ് സർപ്പത്തോടു പറഞ്ഞു: ഇതു ചെയ്തതുകൊണ്ട് നീ എല്ലാ കന്നുകാലികളുടെയും വന്യമൃഗങ്ങളുടെയുമിടയിൽ ശപിക്കപ്പെട്ടതായിരിക്കും. നീ മണ്ണിൽ ഇഴഞ്ഞു നടക്കും. ജീവിതകാലം മുഴുവൻ നീ പൊടി തിന്നും. നീയും സ്ത്രീയും തമ്മിലും നിന്റെ സന്തതിയും അവളുടെ സന്തതിയും തമ്മിലും ഞാൻ ശത്രുത ഉളവാക്കും. അവൻ നിന്റെ തല തകർക്കും. നീ അവന്റെ കൃതികാലിൽ പരിക്കേൽപ്പിക്കും. അവിടുന്നു സ്ത്രീയോടു പറഞ്ഞു: നിന്റെ ഗർഭാരിഷ്ടതകൾ ഞാൻ വർധിപ്പിക്കും. നീ വേദനയോടെ കുഞ്ഞുങ്ങളെ പ്രസവിക്കും. എങ്കിലും, നിനക്കു ഭർത്താവിൽ അഭിലാഷമുണ്ടായിരിക്കും. അവൻ നിന്നെ ഭരിക്കുകയും ചെയ്യും. ആദത്തോട് അവിടുന്നു പറഞ്ഞു: തിന്നരുതെന്നു ഞാൻ പറഞ്ഞപഴം സ്ത്രീയുടെ വാക്കു കേട്ടു നീ തിന്നതുകൊണ്ട് നീ മൂലം മണ്ണു ശപിക്കപ്പെട്ടതായിരിക്കും. ആയുഷ്കാലം മുഴുവൻ കഠിനാധ്വാനംകൊണ്ട് നീ അതിൽനിന്നു കാലയാപനം ചെയ്യും. അതു മുളളും മുൾച്ചെടികളും നിനക്കായി മുളപ്പിക്കും. വയലിലെ സസ്യങ്ങൾ നീ ഭക്ഷിക്കും. മണ്ണിൽനിന്ന് എടുക്കപ്പെട്ട നീ, മണ്ണിനോടു ചേരുന്നതുവരെ, നെറ്റിയിലെ വിയർപ്പുകൊണ്ടു ഭക്ഷണം സമ്പാദിക്കും. നീ പൊടിയാണ്, പൊടിയിലേക്കുതന്നെ നീ മടങ്ങും.

**സമു :** ദൈവമായ കർത്താവിനു സ്തുതി.



രണ്ടാം വായന

സഹോദരരേ, യോനാന്റെ പുസ്തകത്തിൽ  
നിന്നുള്ള വായന (3:1-10)

യോനായ്ക്കു വീണ്ടും കർത്താവിന്റെ അരുളപ്പാടുണ്ടായി. എഴുന്നേറ്റ് മഹാനഗരമായ നിനെവേയിലേക്കു പോവുക. ഞാൻ നൽകുന്ന സന്ദേശം നീ അവിടെ പ്രഘോഷിക്കുക. കർത്താവിന്റെ കൽപന അനുസരിച്ച് യോനാ എഴുന്നേറ്റ് നിനെവേയിലേക്കുപോയി. അതു വളരെ വലിയൊരു നഗരമായിരുന്നു. അതു കടക്കാൻ മൂന്നുദിവസത്തെ യാത്ര വേണ്ടിയിരുന്നു. യോനാ, നഗരത്തിൽ കടന്ന് ഒരു ദിവസത്തെ വഴി നടന്നു. അനന്തരം, അവൻ വിളിച്ചു പറഞ്ഞു: നാൽപ്പതു ദിവസം കഴിയുമ്പോൾ നിനെവേ നശിപ്പിക്കപ്പെടും. നിനെവേയിലെ ജനങ്ങൾ ദൈവത്തിൽ വിശ്വസിച്ചു. അവർ ഒരു ഉപവാസം പ്രഖ്യാപിച്ചു. വലിയവരും ചെറിയവരും ഒന്നുപോലെ ചാക്കുടുത്തു. ഈ വാർത്ത നിനെവേ രാജാവ് കേട്ടു. അവൻ സിംഹാസനത്തിൽനിന്ന് എഴുന്നേറ്റ് രാജകീയവസ്ത്രം മാറ്റി ചാക്കുടുത്ത് ചാരത്തിൽ ഇരുന്നു. അവൻ നിനെവേ മുഴുവൻ ഒരു വിളംബരം പ്രസിദ്ധപ്പെടുത്തി. രാജാവിന്റെയും അവന്റെ പ്രഭുക്കൻമാരുടെയും കൽപനയാണിത്: മനുഷ്യനോ മൃഗമോ കന്നുകാലിയോ ആടോ ഒന്നും ഭക്ഷിക്കരുത്. അവ മേയുകയോ വെള്ളം കുടിക്കുകയോ അരുത്. മനുഷ്യനും മൃഗവും ചാക്കുവസ്ത്രം ധരിച്ച്, ദൈവത്തോട് ഉച്ചത്തിൽ വിളിച്ചുപേക്ഷിക്കട്ടെ! ഓരോരുത്തരും തങ്ങളുടെ ദുർമാർഗത്തിൽ നിന്നും അക്രമങ്ങളിൽനിന്നും പിൻതിരിയട്ടെ! ദൈവം മനസ്സുമാറ്റി തന്റെ ക്രോധം പിൻവലിക്കുകയും അങ്ങനെ നാം നശിക്കാതിരിക്കുകയും ചെയ്തേക്കാം. തങ്ങളുടെ ദുഷ്ടതയിൽനിന്ന് അവർ പിൻതിരിഞ്ഞു എന്നു കണ്ട് ദൈവം മനസ്സുമാറ്റി; അവരുടെമേൽ അയയ്ക്കുമെന്നു പറഞ്ഞതിൻമ അയച്ചില്ല.

**സമു :** ദൈവമായ കർത്താവിനു സ്തുതി.

**ശൃംശൃ :** പ്രകീർത്തനം ആലപിക്കുവാനായി നിങ്ങൾ എഴുന്നേൽക്കുവിൻ

**പ്രകീർത്തനം (ശൃറായ)**

(രീതി : അംബരമനവരതം...)

**കാർമ്മി:** സർവ്വചരാചരവും ദൈവമഹത്ത്വത്തെ വാഴ്ത്തിപ്പാടുന്നു. ദിവ്യാത്മാവിൻ ഗീതികളാൽ ഹല്ലേലൂയ്യ ഗീതികളാൽ കർത്താവിന്നുപവാസത്തിൻ നിർമ്മലമാകുമനുസ്മരണം കൊണ്ടാടാം ഇന്നീ വേദികയിൽ.

**ശൃംശൃII:** തൻമഹിമാവല്ലോ വാനിലുമുഴിയിലും തിങ്ങിവിളങ്ങുന്നു.

**സമു:** ദിവ്യാത്മാവിൻ ഗീതികളാൽ...

**ശൃംശൃII:** ജനതകളുടേതെ മഹിമകൾ പാടുന്നു താണുവണങ്ങുന്നു.

**സമു:** ദിവ്യാത്മാവിൻ ഗീതികളാൽ...

**കാർമ്മി:** നിത്യപിതാവിനും സുതനും റൂഹായ്ക്കും സ്തുതിയുണ്ടാകട്ടെ.

**സമു:** ദിവ്യാത്മാവിൻ ഗീതികളാൽ...

**ശൃംശൃII:** ആദിയിലെപ്പോലെ ഇപ്പൊഴുമെപ്പോഴും എന്നേക്കും ആമ്മേൻ.

**സമു:** ദിവ്യാത്മാവിൻ ഗീതികളാൽ...

**ശൃംഗ:** ഹല്ലേലൂയ്യാ, ഹല്ലേലൂയ്യാ, ഹല്ലേലൂയ്യാ.  
നമുക്കു പ്രാർത്ഥിക്കാം. സമാധാനം  
നമ്മോടുകൂടെ.

**കാർമ്മി:** ഞങ്ങളുടെ കർത്താവായ ദൈവമേ, അങ്ങയുടെ  
ജീവദായകവും ദൈവികവുമായ കല്പനകളുടെ  
മധുരസ്വരം ശ്രവിക്കുന്നതിനും ഗ്രഹിക്കുന്നതിനും  
ഞങ്ങളുടെ ബുദ്ധിയെ പ്രകാശിപ്പിക്കണമേ. അതു  
വഴി ആത്മശരീരങ്ങൾക്കുപകരിക്കുന്ന സ്നേഹവും  
ശരണവും രക്ഷയും ഞങ്ങളിൽ ഫലമണിയുന്ന  
തിനും നിരന്തരം ഞങ്ങൾ അങ്ങയെ സ്തുതിക്കുന്ന  
തിനും അങ്ങയുടെ കാരുണ്യത്താലും അനുഗ്രഹ  
ത്താലും ഞങ്ങളെ സഹായിക്കണമേ. പിതാവും  
പുത്രനും പരിശുദ്ധാത്മാവുമായ സർവ്വേശ്വരാ  
എന്നേക്കും.

**സമു:** ആമ്മേൻ.

**ലേഖനം**

**സഹോദരരേ, പൗലോസ് ശ്ലീഹാ രോമാക്കാർക്ക്  
എഴുതിയ ലേഖനം (12)**

ആകയാൽ സഹോദരരേ, ദൈവത്തിന്റെ കാരുണ്യം  
അനുസ്മരിച്ചുകൊണ്ട് ഞാൻ നിങ്ങളോട് അപേക്ഷിക്കുന്നു:  
നിങ്ങളുടെ ശരീരങ്ങളെ വിശുദ്ധവും ദൈവത്തിനു  
പ്രീതികരവുമായ സജീവബലിയായി സമർപ്പിക്കുവിൻ.  
ഇതായിരിക്കണം നിങ്ങളുടെ യഥാർത്ഥമായ ആരാധന. നിങ്ങൾ  
ഈലോകത്തിന് അനുരൂപരാകരുത്; പ്രത്യുത, നിങ്ങളുടെ  
മനസ്സിന്റെ നവീകരണം വഴി രൂപാന്തരപ്പെടുവിൻ.  
ദൈവഹിതം എന്തെന്നും, നല്ലതും പ്രീതിജനകവും  
പരിപൂർണ്ണവുമായത് എന്തെന്നും വിവേചിച്ചറിയാൻ അപ്പോൾ  
നിങ്ങൾക്കു സാധിക്കും. എനിക്കു ലഭിച്ചിരിക്കുന്ന കൃപയാൽ  
പ്രേരിതനായി നിങ്ങളോടു ഞാൻ പറയുന്നു, ഉള്ളതിലധികം

മേൻമ ആരും ഭാവിക്കരുത്; മറിച്ച്, ദൈവം ഓരോരുത്തർക്കും നൽകിയിരിക്കുന്ന വിശ്വാസത്തിന്റെ അളവനുസരിച്ചു വിവേകപൂർവ്വം ചിന്തിക്കുവിൻ. നമുക്ക് ഒരു ശരീരത്തിൽ അനേകം അവയവങ്ങൾ ഉണ്ടല്ലോ. എല്ലാ അവയവങ്ങൾക്കും ഒരേ ധർമ്മമല്ല. അതുപോലെ, നാം പലരാണെങ്കിലും ക്രിസ്തുവിൽ ഏകശരീരമാണ്. എല്ലാവരും പരസ്പരം ബന്ധപ്പെട്ട അവയവങ്ങളുമാണ്. നമുക്കു ലഭിച്ചിരിക്കുന്ന കൃപയനുസരിച്ചു നമുക്കുള്ള ദാനങ്ങളും വ്യത്യസ്തങ്ങളാണ്. പ്രവചനവരം വിശ്വാസത്തിനു ചേർന്നവിധം പ്രവചിക്കുന്നതിലും, ശുശ്രൂഷാവരം ശുശ്രൂഷാനിർവഹണത്തിലും, അധ്യാപനവരം അധ്യാപനത്തിലും, ഉപദേശവരം ഉപദേശത്തിലും നമുക്ക് ഉപയോഗിക്കാം. ദാനംചെയ്യുന്നവൻ ഔദാര്യത്തോടെയും, നേതൃത്വം നൽകുന്നവൻ തീക്ഷ്ണതയോടെയും, കരുണ കാണിക്കുന്നവൻ പ്രസന്നതയോടെയും പ്രവർത്തിക്കട്ടെ. നിങ്ങളുടെ സ്നേഹം നിഷ്കളങ്കമായിരിക്കട്ടെ. തിൻമയെ ദേഷിക്കുവിൻ; നൻമയെ മുറുകെപ്പിടിക്കുവിൻ. നിങ്ങൾ അന്യോന്യം സഹോദരതുല്യം സ്നേഹിക്കുവിൻ; പരസ്പരം ബഹുമാനിക്കുന്നതിൽ ഓരോരുത്തരും മുന്നിട്ടുനിൽക്കുവിൻ. തീക്ഷ്ണതയിൽ മാനദ്വ്യം കൂടാതെ ആത്മാവിൽ ജ്വലിക്കുന്നവരായി കർത്താവിനെ ശുശ്രൂഷിക്കുവിൻ. പ്രത്യാശയിൽ സന്തോഷിക്കുവിൻ; ക്ലേശങ്ങളിൽ സഹനശീലരായിരിക്കുവിൻ; പ്രാർഥനയിൽ സ്ഥിരതയുള്ളവരായിരിക്കുവിൻ. വിശുദ്ധരെ അവരുടെ ആവശ്യങ്ങളിൽ സഹായിക്കുവിൻ; അതിഥി സത്കാരത്തിൽ തത്പരരാകുവിൻ. നിങ്ങളെ പീഡിപ്പിക്കുന്നവരെ അനുഗ്രഹിക്കുവിൻ; അനുഗ്രഹിക്കുകയല്ലാതെ ശപിക്കരുത്. സന്തോഷിക്കുന്നവരോടുകൂടെ സന്തോഷിക്കുവിൻ; കരയുന്നവരോടുകൂടെ കരയുവിൻ.

**സമു :** നമ്മുടെ കർത്താവായ മിശിഹായ്ക്കു സ്തുതി  
(അല്ലെങ്കിൽ)

1 യോഹ 3:1-10

**ഹല്ലേലൂയ്യാ ഗീതം (സുമ്മാറ)**

ഹല്ലേലൂയ്യാ പാടാമൊന്നായ്  
ഹല്ലേലൂയ്യാ, ഹല്ലേലൂയ്യാ

ആശ്രയമരുളും കർത്താവിങ്കൽ  
ശരണമണയ്ക്കുക ജീവിതഭാഗ്യം.

നാഥനുസമനായാരുണ്ടാർത്താൽ  
മണ്ണിലുമതുപോൽ വിണ്ണിലുമേവം  
ദൈവികനന്മകൾ കീർത്തിച്ചീടാൻ  
നാവിനു തെല്ലും കഴിവില്ലല്ലോ.

താതനുമതുപോൽസുതനും  
പരിശുദ്ധാത്മാവിനും സ്തുതിയുയരട്ടെ.

ആദിമുതൽക്കേയിനും നിത്യവു-  
മായി ഭവിച്ചീടട്ടെ, ആമ്മേൻ.

ഹല്ലേലൂയ്യാ പാടാമൊന്നായ്  
ഹല്ലേലൂയ്യാ ഹല്ലേലൂയ്യാ.

പ്രദക്ഷിണം വചനവേദിയിലെത്തുമ്പോൾ

**ശുശ്രൂ:** നമുക്കു ശ്രദ്ധാപൂർവ്വംനിന്നു പരിശുദ്ധ സുവി  
ശേഷം ശ്രവിക്കാം.

**കാർമ്മി:** സമാധാനം ✠ നിങ്ങളോടുകൂടെ.

**സമു:** അങ്ങയോടും അങ്ങയുടെ ആത്മാവോടുംകൂടെ.

**വി. മത്തായി അറിയിച്ച നമ്മുടെ കർത്താവിശോമിശിഹാ  
യുടെ പരിശുദ്ധ സുവിശേഷം (5:1-12)**

ജനക്കൂട്ടത്തെക്കണ്ടപ്പോൾ യേശു മലയിലേക്കു കയറി. അവൻ  
ഇരുന്നപ്പോൾ ശിഷ്യൻമാർ അടുത്തെത്തി. അവൻ അവരെ  
പഠിപ്പിക്കാൻ തുടങ്ങി: ആത്മാവിൽ ദരിദ്രരായവർ  
ഭാഗ്യവാൻമാർ; സ്വർഗരാജ്യം അവരുടേതാണ്. വിലപി

കുന്നവർ ഭാഗ്യവാൻമാർ; അവർ ആശ്വസിപ്പിക്കപ്പെടും. ശാന്തശീലർ ഭാഗ്യവാൻമാർ; അവർ ഭൂമി അവകാശമാക്കും. നീതിക്കുവേണ്ടി വിശക്കുകയും ദാഹിക്കുകയും ചെയ്യുന്നവർ ഭാഗ്യവാൻമാർ; അവർക്കു സംതൃപ്തി ലഭിക്കും. കരുണയുള്ളവർ ഭാഗ്യവാൻമാർ; അവർക്കു കരുണ ലഭിക്കും. ഹൃദയശുദ്ധിയുള്ളവർ ഭാഗ്യവാൻമാർ; അവർ ദൈവത്തെ കാണും. സമാധാനം സ്ഥാപിക്കുന്നവർ ഭാഗ്യവാൻമാർ; അവർ ദൈവപുത്രൻ മാരെന്നു വിളിക്കപ്പെടും. നീതിക്കുവേണ്ടി പീഡനം ഏൽക്കുന്നവർ ഭാഗ്യവാൻമാർ; സ്വർഗരാജ്യം അവരുടേതാണ്. എന്നപ്രതി മനുഷ്യർ നിങ്ങളെ അവഹേളിക്കുകയും പീഡിപ്പിക്കുകയും എല്ലാവിധ തിന്മകളും നിങ്ങൾക്കെതിരെ വ്യാജമായി പറയുകയും ചെയ്യുമ്പോൾ നിങ്ങൾ ഭാഗ്യവാൻമാർ; നിങ്ങൾ ആനന്ദിച്ചാഹ്ളാദിക്കുവിൻ; സ്വർഗത്തിൽ നിങ്ങളുടെ പ്രതിഫലം വലുതായിരിക്കും. നിങ്ങൾക്കു മുമ്പുണ്ടായിരുന്ന പ്രവാചകന്മാരെയും അവർ ഇപ്രകാരം പീഡിപ്പിച്ചിട്ടുണ്ട്.

(അല്ലെങ്കിൽ)

മത്താ 5:17-26 (5:17-37)

**പ്രസംഗം**

പ്രസംഗത്തിനുശേഷം കാർമ്മികൻ ഭസ്മം സജ്ജീകരിച്ചിരിക്കുന്ന പീഠത്തിനുസമീപം ചെന്നു നില്ക്കുന്നു. അപ്പോൾ സമൂഹം താഴെക്കാണുന്ന ഗീതം ആലപിക്കുന്നു.

**അനുതാപഗീതം**

കണ്ണീരാരുതരും  
 പശ്ചാത്താപത്തിൽ  
 പാപം കഴുകിടുവാൻ  
 കണ്ണീരാരുതരും?

നിൻതിരു കല്പന വിട്ടുലകിൻ  
മറിമായങ്ങളിൽ മുഴുകി ഞാൻ  
പാഴായ്പ്പോയൊരു ദിനമെല്ലാ-  
മോർത്തോർത്തുരുകിക്കരയാനായ്  
താപത്തിൻ കണ്ണീരാരുതരും  
താപത്തിൻ കണ്ണീരാരുതരും?

വൈരിയെന്നിക്കൈതിരായ്  
വലകൾ വിരിച്ചവയിൽ  
വീണുകുഴങ്ങി ഞാൻ  
വീണുകുഴങ്ങി ഞാൻ.

വലകൾ തകർത്തെൻ നാഥാ, നീ  
രക്ഷയെന്നിക്കു കനിഞ്ഞരുളി  
പാവനമാം തവകല്പനകൾ  
ലംഘിച്ചേറ്റം ദുർബലനായ്  
വീണ്ടും ഞാൻ വലയിൽ വീണല്ലോ  
വീണ്ടും ഞാൻ വലയിൽ വീണല്ലോ.  
കണ്ണീരാരുതരും...

**ശുശ്രൂ:** നമുക്കു പ്രാർത്ഥിക്കാം. സമാധാനം നമ്മോടുകൂടെ.

**കാർമ്മി:** പശ്ചാത്തപിക്കുന്ന പാപികൾക്ക് വാതിൽ തുറന്നു കൊടുക്കുന്ന കാരുണ്യവാനായ കർത്താവേ, നിന്റെ കൃപയുടെ വാതിൽ ഞങ്ങൾക്കായി തുറക്കണമേ. മാമ്മോദീസാവഴി ഞങ്ങളെ വിശുദ്ധീകരിച്ച് മുദ്രിത രാക്കിയതിന് ഞങ്ങൾ നന്ദിപറയുന്നു. ലോകത്തിനു മരിച്ച്, നിനക്കായി ജീവിക്കുവാൻ ഞങ്ങളെ സഹായിക്കണമേ. അനുതാപത്തിന്റെ വസ്ത്രം ധരിച്ചും ശിരസ്സിൽ ചാരം പൂശിയും അനുതാപം പ്രകടിപ്പിച്ച നിനിവേക്കാരെ ജീവന്റെ വഴിയിലേക്കു നയിച്ച കർത്താവേ, ഈ നോമ്പുകാലം ഞങ്ങൾക്ക് മാനസാന്തരത്തിന്റെയും ജീവിതനവീകരണത്തിന്റെയും അവസരമായിത്തീരട്ടെ. ഞങ്ങൾ മണ്ണാകുന്നുവെന്നും മണ്ണിലേക്കുതന്നെ മടങ്ങുമെന്നും ഞങ്ങളറിയുന്നു.

പാപങ്ങൾ പൊറുത്ത് ഞങ്ങളെ അനുഗ്രഹിക്കുകയും പശ്ചാത്താപത്തിന്റെ ബാഹ്യചിഹ്നമായി ഞങ്ങൾ പുശുവാൻ പോകുന്ന ഈ ഭസ്മം ആശീർവദിക്കുകയും ✘ വിശുദ്ധീകരിക്കുകയും ചെയ്യണമേ. (ഭസ്മം ആശീർവദിക്കുന്നു.) സകലത്തിന്റെയും നാമാ, എന്നേക്കും.

സമു: ആമ്മേൻ.

കാർമ്മികൻ ഭസ്മത്തിന്മേൽ വിശുദ്ധജലം തളിക്കുകയും ധൂപിക്കുകയും ചെയ്യുന്നു. അനന്തരം സ്വന്തം നെറ്റിയിന്മേലും ജനങ്ങളുടെ നെറ്റിയിന്മേലും ഭസ്മം പുശുന്നു. ഒന്നിലധികം വൈദികരുണ്ടെങ്കിൽ, അവരിലൊരാൾ പ്രധാന കാർമ്മികന്റെ നെറ്റിയിൽ ഭസ്മം പുശുന്നു. സമൂഹം താഴെക്കൊടുത്തിരിക്കുന്ന പാട്ടു പാടുന്നു. ആവശ്യമെങ്കിൽ ആവർത്തിക്കുന്നു.

ഗീതം

മനുഷ്യാ, നീ മണ്ണാകുന്നു  
മണ്ണിലേക്കു മടങ്ങും നൂനം  
അനുതാപക്കണ്ണുനീർ വീഴ്ത്തി - പാപ-  
പരിഹാരം ചെയ്തുകൊൾക നീ. മനുഷ്യാ, നീ ...

ഫലം നൽകാതെയർന്നുനില്ക്കും - വൃക്ഷ-  
നിരയെല്ലാമരിഞ്ഞുവീഴ്ത്തും.  
എരിതീയിലെരിഞ്ഞുവീഴും നീരി  
നിറംമാറി ചാവലായ്ത്തീരും. മനുഷ്യാ, നീ...

ദൈവപുത്രൻ വരുന്നൂഴിയിൽ - ധാന്യ -  
ക്കളമെല്ലാം ശുചിയാക്കുവാൻ  
നൈന്മണികൾ സംഭരിക്കുന്നു - കെട്ട  
പതിരെല്ലാം ചുട്ടെരിക്കുന്നു. മനുഷ്യാ, നീ ...

ആയിരങ്ങൾ വീണുതാഴുന്നു - മർത്യ-  
മാനസങ്ങൾ വെന്തുനീറുന്നു.  
നിത്യജീവൻ നൽകിടും നീർച്ചാൽ - വിട്ടു  
മരുഭൂവിൽ ജലം തേടുന്നു. മനുഷ്യാ, നീ...



സ്വർഗ്ഗരാജ്യമാർഗ്ഗമങ്ങോളം - കുർത്ത  
 മുളളുമുറ്റിയിരുണ്ടു നില്പു  
 തീനരകം തീർത്ത മാർഗ്ഗങ്ങൾ - വീതി  
 നിറഞ്ഞു പുചൊരിഞ്ഞു നില്പു. മനുഷ്യാ, നീ...  
 ശിലോഹായിൽ ഗോപുരം വീണു - കൂടെ  
 നരരേറെ മരിച്ചുവീണു  
 തപം ചെയ്തുവരം നേടായ്കിൽ - നിങ്ങൾ  
 അതുപോലെ തകർന്നുപോകും. മനുഷ്യാ, നീ...

ദേവപുത്രൻ കഴിഞ്ഞ് കാർമ്മികൻ കൈകഴുകിത്തുട  
 യ്ക്കുന്നു.

**പ്രഘോഷണപ്രാർത്ഥനകൾ (കാരോസുസ)**

**ശുശ്രൂ:** നമുക്കെല്ലാവർക്കും അനുതാപത്തോടും ശ്രദ്ധയോ  
 ടുംകൂടി 'കർത്താവേ, ഞങ്ങളുടെമേൽ കരുണയു  
 ണ്ടാകണമേ' എന്നു പ്രാർത്ഥിക്കാം.

**സമു:** കർത്താവേ, ഞങ്ങളുടെമേൽ കരുണയുണ്ടാക  
 ണമേ.

**ശുശ്രൂ:** കാരൂണ്യവാനായ പിതാവേ, ആശ്വാസദായകനായ  
 ദൈവമേ, അങ്ങയോടു ഞങ്ങൾ പ്രാർത്ഥിക്കുന്നു.

**സമു:** കർത്താവേ, ഞങ്ങളുടെമേൽ കരുണയുണ്ടാക  
 ണമേ.

**ശുശ്രൂ:** ഞങ്ങളുടെ രക്ഷകനും പരിപാലകനും സകലത്തി  
 ന്റെയും ദാതാവുമായ അങ്ങയോടു ഞങ്ങൾ  
 പ്രാർത്ഥിക്കുന്നു.

**സമു:** കർത്താവേ, ഞങ്ങളുടെമേൽ കരുണയുണ്ടാക  
 ണമേ.

**ശുശ്രൂ:** സമസ്തലോകത്തിന്റെയും സകല സഭകളുടെയും  
 സമാധാനത്തിനും ഐക്യത്തിനും നിലനില്പിനും  
 വേണ്ടി അങ്ങയോടു ഞങ്ങൾ പ്രാർത്ഥിക്കുന്നു.

**സമു:** കർത്താവേ, ഞങ്ങളുടെമേൽ കരുണയുണ്ടാകണമേ.

**ശുശ്രൂ:** മിശിഹായുടെ സഭ മുഴുവന്റെയും തലവനായ ഞങ്ങളുടെ പരിശുദ്ധ പിതാവ് മാർ (പേര്) പാപ്പായുടെയും, ഞങ്ങളുടെ സഭയുടെ പിതാവും തലവനുമായ മേജർ ആർച്ചുബിഷപ്പ് മാർ (പേര്) മെത്രാപ്പോലീത്തായുടെയും /ഞങ്ങളുടെ അതിരൂപതാധ്യക്ഷനായ മാർ (പേര്) മെത്രാപ്പോലീത്തായുടെയും /ഞങ്ങളുടെ പിതാവും മേലധ്യക്ഷനുമായ മാർ (പേര്) മെത്രാന്റെയും അവരുടെ സഹശുശ്രൂഷികളുടെയും ക്ഷേമത്തിനുംവേണ്ടി അങ്ങയോടു ഞങ്ങൾ പ്രാർത്ഥിക്കുന്നു.

**സമു:** കർത്താവേ, ഞങ്ങളുടെമേൽ കരുണയുണ്ടാകണമേ.

**ശുശ്രൂ:** നാല്പതുരാവും നാല്പതു പകലും ഉപവസിച്ച് ഞങ്ങൾക്കു മാതൃക നൽകിയ കർത്താവേ,

**സമു:** ഞങ്ങളുടെമേൽ കരുണയുണ്ടാകണമേ.

**ശുശ്രൂ:** പിതാവിന്റെ ഇഷ്ടം നിറവേറ്റുവാനും ദൈവരാജ്യം സ്ഥാപിക്കാനുമായി ഭൂമിയിലേക്കു വന്ന കർത്താവേ,

**സമു:** ഞങ്ങളുടെമേൽ കരുണയുണ്ടാകണമേ.

**ശുശ്രൂ:** വിശക്കുന്നവരുമായി അപ്പം പങ്കിടുന്നതും നഗ്നരെ വസ്ത്രം ധരിപ്പിക്കുന്നതും ഭവനരഹിതർക്ക് പാർപ്പിടം നൽകുന്നതും സ്വന്തക്കാരിൽനിന്ന് ഒഴിഞ്ഞുമാറാതിരിക്കുന്നതുമാണ് യഥാർത്ഥ ഉപവാസം എന്ന് പ്രവാചകൻവഴി അരുളിച്ചെയ്ത കർത്താവേ,

**സമു:** ഞങ്ങളുടെമേൽ കരുണയുണ്ടാകണമേ.

**ശുശ്രൂ:** ദുഷ്ടതയുടെ കെട്ടുകൾ അഴിക്കുകയും അടിച്ചമർത്തപ്പെട്ടവരെ മോചിപ്പിക്കുകയും ചെയ്യുന്നതാണ് നീ ആഗ്രഹിക്കുന്ന ഉപവാസമെന്ന് പ്രവാചകൻവഴി ഞങ്ങളെ പഠിപ്പിച്ച കർത്താവേ,

**സമു:** ഞങ്ങളുടെമേൽ കരുണയുണ്ടാകണമേ.

**ശുശ്രൂ:** പാപികൾ നശിക്കണമെന്നാഗ്രഹിക്കാതെ അവരെ നേർവഴിക്കു തിരിക്കുവാൻ ആഗ്രഹിക്കുന്ന കർത്താവേ,

**സമു:** ഞങ്ങളുടെമേൽ കരുണയുണ്ടാകണമേ.

**ശുശ്രൂ:** പശ്യാത്താപം പ്രകടിപ്പിച്ച കള്ളനു സ്നേഹപൂർവ്വം മാപ്പു നൽകിയ കർത്താവേ,

**സമു:** ഞങ്ങളുടെമേൽ കരുണയുണ്ടാകണമേ.

**ശുശ്രൂ:** പശ്യാത്തപിക്കുന്ന പാപിയെപ്പറ്റി സ്വർഗ്ഗത്തിൽ വലിയ സന്തോഷമുണ്ടാകുമെന്ന് അരുളിച്ചെയ്ത കർത്താവേ,

**സമു:** ഞങ്ങളുടെമേൽ കരുണയുണ്ടാകണമേ.

**ശുശ്രൂ:** ഈ ചെറിയവരിൽ ഒരവന് നിങ്ങൾ ചെയ്തപ്പോഴെല്ലാം എനിക്കുതന്നെയാണ് ചെയ്തതെന്ന് ഞങ്ങളെ പഠിപ്പിച്ച കർത്താവേ,

**സമു:** ഞങ്ങളുടെമേൽ കരുണയുണ്ടാകണമേ.

**ശുശ്രൂ:** മനുഷ്യൻ അപ്പൊകൊണ്ടുമാത്രമല്ല, ദൈവത്തിന്റെ വചനംകൊണ്ടുമാണ് ജീവിക്കുന്നതെന്നു പഠിപ്പിച്ച കർത്താവേ,

**സമു:** ഞങ്ങളുടെമേൽ കരുണയുണ്ടാകണമേ.

**ശുശ്രൂ:** പ്രകൃതിയെയും ജീവജാലങ്ങളെയും സൃഷ്ടിച്ച് പരിപാലിക്കുകയും മനുഷ്യനന്മയ്ക്കുവേണ്ടി അവ വിനിയോഗിക്കുവാൻ ഞങ്ങളെ ഭരമേല്പിക്കുകയും ചെയ്ത കർത്താവേ,

**സമു:** ഞങ്ങളുടെമേൽ കരുണയുണ്ടാകണമേ.

**ശൃശ്രൂ:** ദൈവരാജ്യവും അതിന്റെ നീതിയും ആദ്യം അന്വേഷിക്കുവിൻ അപ്പോൾ മറ്റുള്ളവയെല്ലാം ലഭിക്കുമെന്ന് ഞങ്ങളെ ഉപദേശിച്ചു കർത്താവേ,

**സമു:** ഞങ്ങളുടെമേൽ കരുണയുണ്ടാകണമേ.

**ശൃശ്രൂ:** നമുക്കെല്ലാവർക്കും നമ്മെയും നാമോരോരുത്തരെയും പിതാവിനും പുത്രനും പരിശുദ്ധാത്മാവിനും സമർപ്പിക്കാം.

**സമു:** ഞങ്ങളുടെ ദൈവമായ കർത്താവേ, അങ്ങേക്കു ഞങ്ങൾ സമർപ്പിക്കുന്നു.

**കാർമ്മി:** പശ്ചാത്തപിച്ച് സുവിശേഷത്തിൽ വിശ്വസിക്കുവാൻ ആഹ്വാനം ചെയ്ത കർത്താവേ, ആത്മപരിത്യാഗത്തിന്റെയും ഹൃദയപരിവർത്തനത്തിന്റെയും അനുരഞ്ജനത്തിന്റെയും ചൈതന്യത്തിൽ ജീവിക്കുവാൻ ഈ നോമ്പുകാലത്ത് ഞങ്ങളെ സഹായിക്കണമേ. നീതിക്കുവേണ്ടി വിശപ്പും ദാഹവും അനുഭവിക്കുന്നവരോടൊപ്പം തിന്മയ്ക്കെതിരായ പോരാട്ടത്തിൽ ഞങ്ങളും പങ്കുചേരട്ടെ. പ്രാർത്ഥനയും ഉപവാസവും പരസ്പരപ്രവർത്തനങ്ങളുംവഴി പാപങ്ങൾക്കു പരിഹാരം ചെയ്യുവാനും ജീവിതത്തിലെ കുരിശുകൾ സഹിച്ച് സ്വർഗോന്മുഖരായി ജീവിക്കുവാനും ഞങ്ങളെ ശക്തരാക്കണമേ. സകലത്തിന്റെയും നാഥാ, എന്നേക്കും.

**സമു:** ആമ്മേൻ.

**ശൃശ്രൂ:** കർത്താവേ, ആശീർവദിക്കണമേ. സഹോദരരേ നിങ്ങൾ കൈവയ്പിനായി തല കുനിക്കുകയും ആശീർവാദം സ്വീകരിക്കുകയും ചെയ്യുവിൻ.

കാർമ്മികൻ കുനിഞ്ഞുനിന്ന് താഴെവരുന്ന കൈവയ്പു പ്രാർത്ഥന താഴ്ന്നസ്വരത്തിൽ ചൊല്ലുന്നു.

**കാർമ്മി:** ഞങ്ങളുടെ കർത്താവായ ദൈവമേ, സാർവ്വത്രികവും ശ്ലൈഹികവുമായ സഭയുടെമേൽ അങ്ങയുടെ കരുണ നിറഞ്ഞ വലംകൈ നീട്ടണമേ. ദൃശ്യവും അദൃശ്യവുമായ സകല വിപത്തുകളിലുംനിന്ന് അതിനെ സംരക്ഷിക്കണമേ. ഭക്തിയോടും ശ്രദ്ധയോടും വിശുദ്ധിയോടുംകൂടെ അങ്ങയുടെ മുമ്പാകെ ശുശ്രൂഷചെയ്യുവാൻ ഞങ്ങളെല്ലാവരെയും ദയാപൂർവ്വം യോഗ്യരാക്കണമേ.

കാർമ്മികൻ നിവർന്നുനിന്ന് ഉയർന്ന സ്വരത്തിൽ ചൊല്ലുന്നു.

**കാർമ്മി:** കരുണാനിധിയായ ദൈവമേ, ഞങ്ങളെല്ലാവരും ഒന്നുചേർന്ന് അങ്ങയെ ഞങ്ങളുമായി രമ്യതപ്പെടുത്തുന്ന നീതിയുടെ പ്രവൃത്തികളാൽ ജീവിതകാലം മുഴുവനും അങ്ങയെ യഥോചിതം പ്രീതിപ്പെടുത്തുവാൻ ഞങ്ങളെ അനുഗ്രഹിക്കണമേ. അങ്ങേക്കു സ്തുതിയും ബഹുമാനവും കൃതജ്ഞതയും ആരാധനയും നിരന്തരം സമർപ്പിക്കുവാൻ ഞങ്ങളെ യോഗ്യരാക്കുകയും ചെയ്യണമേ. പിതാവും പുത്രനും പരിശുദ്ധാത്മാവുമായ സർവ്വേശ്വരാ, എനേക്കും.

**സമു:** ആമ്മേൻ.

**ശുശ്രൂ :** മാമ്മോദീസ സ്വീകരിക്കുകയും ജീവന്റെ അടയാളത്താൽ മുദ്രിതരാകുകയും ചെയ്തവർ ഭക്തിയോടും ശ്രദ്ധയോടുംകൂടെ വിശുദ്ധരഹസ്യങ്ങളിൽ പങ്കുകൊള്ളട്ടെ.

**ദിവ്യരഹസ്യഗീതം (ഓനീസാ ദോസേ)**

(രീതി : മിശിഹാ കർത്താവിൻ തിരുമെയ്...)

**പാപം ചെയ്യാതിരിക്കാൻ സൂക്ഷിക്കുവിൻ  
മിശിഹാരഹസ്യങ്ങൾ  
കൈക്കൊള്ളുന്നവരേ,  
പാവനമാനസരേ,**

തിന്മയിലാത്മശരീരങ്ങൾ  
പങ്കിലമാക്കും ജനനിരയിൽ  
ചേരുക വഴിയായ് വിശ്വാസം  
നിങ്ങൾ കൈവെടിയാതെന്നും  
കാത്തിടുവിൻ ഹൃദയം നിർമ്മലമായ്.

നിങ്ങളെല്ലാവരും അത്യുന്നതന്റെ മക്കളാണല്ലോ.  
മിശിഹാരഹസ്യങ്ങൾ...

(അല്ലെങ്കിൽ)

പാപം ചെയ്യാതിരിക്കുവാൻ സൂക്ഷിക്കുവിൻ.

മിശിഹായുടെ ശിഷ്യന്മാരേ, അവിടുത്തെ ദിവ്യരഹസ്യങ്ങളിൽ ഭാഗഭാക്കാകുന്നവരേ, ആത്മാവിനെയും ശരീരത്തെയും ദൃഷ്ടിപ്പിക്കുന്നവരും തിന്മ പ്രവർത്തിക്കുന്നവരുമായുള്ള സംസർഗ്ഗം വഴി നിങ്ങളുടെ വിശ്വാസം നഷ്ടപ്പെടാതിരിക്കുവാനും നിങ്ങൾ സ്വീകരിച്ച മാമ്മോദീസ വ്യർത്ഥമാകാതിരിക്കുവാനും ശ്രദ്ധിച്ചുകൊള്ളുവിൻ.

നിങ്ങളെല്ലാവരും അത്യുന്നതന്റെ മക്കളാണല്ലോ.

മിശിഹായുടെ ശിഷ്യന്മാരേ, അവിടുത്തെ...

(തുടർന്നുള്ള പ്രാർത്ഥനകൾക്ക് കുർബ്ബാനക്രമം കാണുക.)

**ദിവ്യകാരൂണ്യഗീതം (ഓനീസാ ദ്വേമ്മ)**

(രീതി : ഹല്ലേലൂയ്യ പാടീടുന്നേൻ...)

**സമു:**

ദിവ്യവിരുന്നിനു നമ്മെ വിളിപ്പു  
രക്ഷാനാഥൻ കരുണാപൂർവം.

കൈക്കൊള്ളാം തിരുഗാത്രനിണങ്ങൾ  
ത്രിത്വത്തിൻ സ്തുതിഗീതികൾ പാടാം.

(അല്ലെങ്കിൽ)

**സമു:** നമ്മുടെ രക്ഷകനായ മിശിഹാ നമുക്കായി ആത്മീയവിരുന്നു ഒരുക്കിയിരിക്കുന്നു. ഭയഭക്തികളോടും സ്നേഹത്തോടുംകൂടി നമുക്ക് അവിടുത്തെ സമീപിക്കാം. അവിടുത്തെ ശരീരവും രക്തവും നമുക്കു സ്വീകരിക്കാം. അവിടുന്ന് നമ്മിൽ സംപ്രീതനാകട്ടെ. ഹല്ലേലൂയ്യ പാടിക്കൊണ്ട് പിതാവിനെയും പുത്രനെയും പരിശുദ്ധാത്മാവിനെയും നമുക്ക് ആരാധിക്കാം.

**അനുഗീതം (ഓനീസാ ദ്വാന്തേ)**

(രീതി : ഹല്ലേലൂയ്യ പാടീടുന്നേൻ...)

**ശുശ്രൂ :** വരുവിൻ പാപക്കരകൾ കഴുകാം ഉപവാസത്താൽ ശക്തി വരിക്കാം സ്നേഹത്തോടെ ഭക്തിമയം നാം കർത്താവിൻ തിരുസന്നിധി പുകാം.

(അല്ലെങ്കിൽ)

**ശുശ്രൂ:** വരുവിൻ, പാപക്കരകൾ കഴുകിക്കളയുന്ന ഉപവാസവും പ്രായശ്ചിത്തവും വഴി ആത്മീയശക്തി പ്രാപിക്കാം. ഭയഭക്തികളോടും സ്നേഹത്തോടുംകൂടി അവിടുത്തെ തിരുശരീരരക്തങ്ങൾ സ്വീകരിക്കാം.

**കൃതജ്ഞതാപ്രാർത്ഥനകൾ**

**കാർമ്മി:** കർത്താവായ ദൈവമേ, ജീവദായകമായ അങ്ങയുടെ വചനം സ്വീകരിച്ച് പാപബോധത്തിലും പരിഹാര മനോഭാവത്തിലും വളരുവാനും തിരുശരീരരക്തങ്ങൾ ഉൾക്കൊണ്ട് നിത്യജീവൻ അർഹരാകുവാനും അങ്ങു ഞങ്ങളെ അനുഗ്രഹിച്ചു. അങ്ങയുടെ ഈ ദാനത്തിന് നന്ദി പറയുവാൻ ഞങ്ങൾ അശ

കുതരാകുന്നു. പിതാവും പുത്രനും പരിശുദ്ധാത്മാവുമായ സർവ്വേശ്വരാ, എന്നേക്കും.

**സമു:** ആമ്മേൻ. കർത്താവേ, ആശീർവദിക്കണമേ.

**കാർമ്മി:** പാപങ്ങൾ പൊറുക്കുന്നവനും രോഗങ്ങൾ സുഖപ്പെടുത്തുന്നവനുമായ മിശിഹായേ, പശ്ചാത്താപത്തോടെ നിന്റെ പക്കലണഞ്ഞ് ഈ പരിഹാരബലിയിൽ പങ്കുചേരുവാൻ നീ ഞങ്ങളെ യോഗ്യരാക്കി. നിന്റെ കാരൂണ്യം എന്നും പ്രകീർത്തിക്കുവാൻ ഞങ്ങളെ ശക്തരാക്കണമേ. സകലത്തിന്റെയും നാഥാ, എന്നേക്കും.

**സമു:** ആമ്മേൻ.

**സമാപനാശീർവാദം**

മാനവരഖിലം ദൈവികമാം  
ജീവൻ നിത്യം പുല്കിടുവാൻ  
തനയനെ മന്നിനു നല്കിയൊരാ  
ദൈവപിതാവിനെ വാഴ്ത്തീടാം

മാനവവംശം പൂർണ്ണതയിൽ  
നിത്യനവീകൃതമായിടുവാൻ  
അനുതാപത്തിൻ സന്ദേശം  
നല്കിയ താതനെ വാഴ്ത്തീടാം

വാനവരാജ്യം തേടിടുവാൻ  
ദൈവികഗീതം പാടിടുവാൻ  
പ്രാർത്ഥന പകരും വരദാനം  
നിങ്ങളിലെന്നും നിറയട്ടെ  
ദൈവത്തിൻ പ്രിയജനമേ, യീ  
ഭൂവിൽ നിങ്ങൾ ചിരകാലം  
സൗഭാഗ്യത്താൽ നിറയട്ടെ ✕  
ഇപ്പൊഴുമെപ്പൊഴുമെന്നേക്കും.



**സമു:** ആമ്മേൻ.

(അല്ലെങ്കിൽ)

**കാർമ്മി:** എല്ലാ മനുഷ്യരും രക്ഷ പ്രാപിക്കണമെന്നും ജീവന്റെ പൂർണ്ണത ഉൾക്കൊള്ളണമെന്നും ആഗ്രഹിക്കുന്ന കർത്താവായ ദൈവമേ, മനുഷ്യവംശത്തിന്റെ നവീകരണത്തിനും രക്ഷയ്ക്കുംവേണ്ടി ഏകജാതനെ ഭൂമിയിലേക്കയച്ച അങ്ങയുടെ അനന്തകാരുണ്യത്തെ ഞങ്ങൾ വാഴ്ത്തുന്നു. അവിടുന്ന് ദൈവരാജ്യത്തിന്റെ സുവിശേഷം പ്രസംഗിക്കുകയും അനുതാപത്തിന്റെയും മാനസാന്തരത്തിന്റെയും സന്ദേശം ഞങ്ങൾക്കു നൽകുകയും ചെയ്തു. സ്വർഗരാജ്യത്തിന്റെ നീതി എപ്പോഴും അന്വേഷിക്കുവാനും, പ്രത്യേകിച്ചു ഈ നോമ്പുകാലത്ത് പ്രാർത്ഥനയുടെയും പാപപരിഹാരത്തിന്റെയും പരസ്നേഹത്തിന്റെയും ഫലങ്ങൾ പുറപ്പെടുവിക്കുവാനും ഞങ്ങൾക്കിടയാക്കട്ടെ. ദൈവത്തിന്റെ ജനമേ, ദൈവവചനത്തിലാശ്രയിച്ച് പ്രലോഭനങ്ങളെ ജയിച്ച് ആത്മീയസൗഭാഗ്യം അനുഭവിക്കുവാൻ മിശിഹായുടെ കുരിശ് നിങ്ങളെ ശക്തരാക്കട്ടെ. ഇപ്പോഴും എപ്പോഴും ✠ എന്നേക്കും.

**സമു:** ആമ്മേൻ.

## ഓശാന ഞായർ

### പൊതുനിർദ്ദേശങ്ങൾ

1. കുരിശിയിലോ, ദേവാലയത്തിലോ, സൗകര്യപ്രദമായ മറ്റൊരു സ്ഥലത്തോ, പ്രത്യേകം സജ്ജീകരിച്ചിരിക്കുന്ന പീഠത്തിന്റെ മുമ്പിൽവെച്ചോ തിരുക്കർമ്മങ്ങൾ ആരംഭിക്കുന്നു. ആ പീഠത്തിനുസമീപം ഒരു ഉപപീഠത്തിന്മേൽ കുരുത്തോല, വിശുദ്ധജലം എന്നിവ വെച്ചിരിക്കണം.
2. കുരുത്തോല, ആശീർവ്വദിച്ചതിനുശേഷം അവർക്കു നൽകുകയോ ജനങ്ങൾ വഹിച്ചുകൊണ്ടുനിൽക്കുമ്പോൾ ആശീർവ്വദിക്കുകയോ, ചെയ്യാവുന്നതാണ്. എന്നാൽ, കാർമ്മികരും ശുശ്രൂഷികളും വഹിക്കേണ്ട കുരുത്തോല ഉപപീഠത്തിന്മേൽവെച്ചു തന്നെ ആശീർവ്വദിക്കുന്നതാണ് ഉചിതം.
3. ഈ കർമ്മം ഏറ്റവും ആഘോഷപൂർവ്വകമായി നടത്തുമ്പോൾ ഉപയോഗിക്കുന്ന ഭാഗങ്ങൾ ഈ [[ അടയാളംകൊണ്ട് വേർതിരിച്ചിരിക്കുന്നു.

## ഓശാന ഞായർ

കർമ്മക്രമം

പ്രാരംഭഗീതം

(ബ്രഹ്മർ ലെമ്പാ... യാദാ ഹൃശാവേ...)

ഓർശ്ശേനഗരത്തിൻ  
വാതിൽ തുറക്കുന്നു.  
ഒലിവിൻശിഖരങ്ങൾ  
കൈകളിലുയരുന്നു  
ഓശാനകളാൽ വഴിയെല്ലാം  
മുഖരിതമാകുന്നു.

രാജമഹേശ്വരനാം  
മിശിഹായനെയുന്നു,  
കഴുതക്കുട്ടിയതാ  
വാഹനമാകുന്നു  
തെരുവോരങ്ങളിൽ ജയ്വിളികൾ  
മാറ്റാലി തീർക്കുന്നു.

വാനവരോടൊപ്പം  
പാടാം ഓശാന  
വിനയാന്വിതരായ് നാം  
നാഥനു സ്തുതിപാടാം.  
സ്വർഗമനോഹരവേനത്തിൽ  
ചേർക്കുക ഞങ്ങളെയും.

പാതകൾതോറും വെൺ  
പട്ടുവിരിപ്പുകളും  
സൈത്തിൻകൊമ്പുകളും  
നിന്നെതിരേല്പിനായ്  
അന്നുവിരിച്ചതുപോൽ ഹൃദയം  
ഞങ്ങൾ വിരിച്ചീടാം.

പ്രവേശനഗീതം ആലപിക്കുമ്പോൾ കാർമ്മികരും ശുശ്രൂഷികളും സഹായികളും ക്രമപ്രകാരമുള്ള തിരുവസ്ത്രങ്ങളണിഞ്ഞ് കുരിശ്, ധൂപകലശം, തിരികൾ, സുവിശേഷഗ്രന്ഥം എന്നിവ സംവഹിച്ചുകൊണ്ട് പ്രദക്ഷിണമായി വന്ന് പീഠത്തിന്റെ മുമ്പിൽ നില്ക്കുന്നു. പീഠത്തിന്റെ നടുവിൽ കുശ്യം, അതിന്റെ മുമ്പിൽ സുവിശേഷഗ്രന്ഥം, ഇരുവശങ്ങളിലായി കത്തിച്ച തിരികളും വയ്ക്കുന്നു.

**കുർബാന ആരംഭിക്കുന്നു.**

**കാർമ്മി:** അന്നാപ്പെസഹാത്തിരുന്നാളിൽ  
കർത്താവരുളിയ കല്പനപോൽ  
തിരുന്നാമത്തിൽച്ചേർന്നീടാം  
ഒരുമയൊടീബലിയർപ്പിക്കാം.

**സമു:** അനുരഞ്ജിതരായ്തീർന്നീടാം  
നവമൊരു പീഠമൊരുക്കീടാം  
ഗുരുവിൻ സ്നേഹമൊടീയാഗം  
തിരുമുന്വാകെയണച്ചീടാം.

**കാർമ്മി:** അത്യുന്നതമാം സ്വർലോകത്തിൽ  
സർവ്വേശനു സ്തുതിഗീതം. (3)

**സമു:** ഭൂമിയിലെങ്ങും മർത്യനു ശാന്തി  
പ്രത്യാശയുമെന്നേക്കും. (3)

(അല്ലെങ്കിൽ)

**കാർമ്മി:** അത്യുന്നതങ്ങളിൽ ദൈവത്തിനു സ്തുതി.(3)

**സമു:** ആമ്മേൻ. (3)

**കാർമ്മി:** ഭൂമിയിൽ മനുഷ്യർക്കു സമാധാനവും  
പ്രത്യാശയും എപ്പോഴും എന്നേക്കും.

**സമു:** ആമ്മേൻ.

**കാർമ്മി:** സ്വർഗ്ഗസ്ഥിതനാം താതാ നിൻ  
നാമം പുജിതമാകണമേ  
നിൻ രാജ്യം വന്നീടണമേ  
പരിശുദ്ധൻ നീ പരിശുദ്ധൻ.

സമു:

സ്വർഗ്ഗസ്ഥിതനാം താതാ നിൻ  
സ്തുതിതൻ നിസ്തുല മഹിമാവാൽ  
ഭൃസ്വർഗ്ഗങ്ങൾ നിറഞ്ഞു സദാ  
പാവനമായി വിളങ്ങുന്നു.

വാനവമാനവവൃന്ദങ്ങൾ  
ഉദ്ഘോഷിച്ചു സാമോദം  
പരിശുദ്ധൻ നീ എന്നെന്നും  
പരിശുദ്ധൻ നീ പരിശുദ്ധൻ.

സ്വർഗ്ഗസ്ഥിതനാം താതാ നിൻ  
നാമം പൂജിതമാകണമേ  
നിൻ രാജ്യം വന്നീടണമേ  
നിൻ ഹിതമിവിടെ ഭവിക്കണമേ.

സ്വർഗ്ഗത്തെത്തുപോലുകിൽ  
നിൻ ചിത്തം നിറവേറണമേ  
ആവശ്യകമാമാഹാരം  
ഞങ്ങൾക്കിന്നരുളീടണമേ.

ഞങ്ങൾ കടങ്ങൾ പൊറുത്തതു പോൽ  
ഞങ്ങൾക്കുള്ള കടം സകലം  
പാപത്തിൻ കടബാധ്യതയും  
അങ്ങു കനിഞ്ഞു പൊറുക്കണമേ.

ഞങ്ങൾ പരീക്ഷയിലൊരുനാളും  
ഉൾപ്പെടുവാനിടയാകരുതേ  
ദുഷ്ട്വാരൂപിയിൽനിന്നെന്നും  
ഞങ്ങളെ രക്ഷിച്ചരുളണമേ.

എന്തെന്നാലെന്നാളേക്കും  
രാജ്യം ശക്തി മഹത്വങ്ങൾ  
താവകമല്ലോ കർത്താവേ  
ആമ്മേനാമ്മേനെന്നേക്കും.

**കാർമ്മി:** താതന്നുമതുപോലാത്മജനും  
റുഹായ്ക്കും സ്തുതി എന്നേക്കും  
ആദിമുതൽക്കെന്നതുപോലെ  
ആമ്മേനാമ്മേനനവരതം.

**സമു:** സ്വർഗ്ഗസ്ഥിതനാം താതാ നിൻ  
നാമം പുജിതമാകണമേ  
നിൻ രാജ്യം വന്നീടണമേ  
പരിശുദ്ധൻ നീ പരിശുദ്ധൻ.

സ്വർഗ്ഗസ്ഥിതനാം താതാ നിൻ  
സ്തുതിതൻ നിസ്തുല മഹിമാവാൽ  
ഭൃസ്മർഗ്ഗങ്ങൾ നിറഞ്ഞു സദാ  
പാവനമായി വിളങ്ങുന്നു.

വാനവമാനവവൃന്ദങ്ങൾ  
ഉദ്ഘോഷിപ്പൂ സാമോദം  
പരിശുദ്ധൻ നീ എന്നെന്നും  
പരിശുദ്ധൻ നീ പരിശുദ്ധൻ.

(അല്ലെങ്കിൽ)

**കാർമ്മി:** സ്വർഗ്ഗസ്ഥനായ ഞങ്ങളുടെ പിതാവേ,

(സമുഹവും ചേർന്ന്)

അങ്ങയുടെ നാമം പുജിതമാകണമേ.  
അങ്ങയുടെ രാജ്യം വരണമേ.  
അങ്ങു പരിശുദ്ധൻ, പരിശുദ്ധൻ, പരിശുദ്ധൻ.  
സ്വർഗ്ഗസ്ഥനായ ഞങ്ങളുടെ പിതാവേ,  
അങ്ങയുടെ മഹത്വത്താൽ  
സ്വർഗ്ഗവും ഭൂമിയും നിറഞ്ഞിരിക്കുന്നു.  
മാലാഖമാരും മനുഷ്യരും അങ്ങു  
പരിശുദ്ധൻ, പരിശുദ്ധൻ, പരിശുദ്ധൻ  
എന്ന് ഉദ്ഘോഷിക്കുന്നു.  
സ്വർഗ്ഗസ്ഥനായ ഞങ്ങളുടെ പിതാവേ,

അങ്ങയുടെ നാമം പുജിതമാകണമേ.  
 അങ്ങയുടെ രാജ്യം വരണമേ.  
 അങ്ങയുടെ തിരുമനസ്സു  
 സ്വർഗ്ഗത്തിലെപ്പോലെ ഭൂമിയിലുമാകണമേ.  
 ഞങ്ങൾക്ക് ആവശ്യമായ ആഹാരം  
 ഇന്നു ഞങ്ങൾക്കു തരണമേ.  
 ഞങ്ങളുടെ കടക്കാരോടു ഞങ്ങൾ  
 ക്ഷമിച്ചിരിക്കുന്നതുപോലെ  
 ഞങ്ങളുടെ കടങ്ങളും പാപങ്ങളും  
 ഞങ്ങളോടും ക്ഷമിക്കണമേ.  
 ഞങ്ങളെ പ്രലോഭനത്തിൽ ഉൾപ്പെടുത്തരുതേ.  
 ദുഷ്ടാരുപിയിൽനിന്നു ഞങ്ങളെ രക്ഷിക്കണമേ.  
 എന്തുകൊണ്ടെന്നാൽ, രാജ്യവും ശക്തിയും മഹ  
 ത്വവും എന്നേക്കും അങ്ങയുടേതാകുന്നു.  
 ആമ്മേൻ.

**കാർമ്മി:** പിതാവിനും പുത്രനും പരിശുദ്ധാത്മാവിനും  
 സ്തുതി.

**സമു:** ആദിമുതൽ എന്നേക്കും ആമ്മേൻ.

**കാർമ്മി:** സ്വർഗ്ഗസ്ഥനായ ഞങ്ങളുടെ പിതാവേ,

(സമൂഹവും ചേർന്ന്)

അങ്ങയുടെ നാമം പുജിതമാകണമേ.  
 അങ്ങയുടെ രാജ്യം വരണമേ.  
 അങ്ങു പരിശുദ്ധൻ, പരിശുദ്ധൻ, പരിശുദ്ധൻ.  
 സ്വർഗ്ഗസ്ഥനായ ഞങ്ങളുടെ പിതാവേ,  
 അങ്ങയുടെ മഹത്ത്വത്താൽ  
 സ്വർഗ്ഗവും ഭൂമിയും നിറഞ്ഞിരിക്കുന്നു.  
 മാലാഖമാരും മനുഷ്യരും  
 അങ്ങു പരിശുദ്ധൻ, പരിശുദ്ധൻ, പരിശുദ്ധൻ  
 എന്ന് ഉദ്ഘോഷിക്കുന്നു.

(അല്ലെങ്കിൽ)

**കാർമ്മി:** സ്വർഗ്ഗസ്ഥനായ ഞങ്ങളുടെ പിതാവേ,  
(സമൂഹവും ചേർന്ന്)

അങ്ങയുടെ നാമം പുജിതമാകണമേ.  
അങ്ങയുടെ രാജ്യം വരണമേ. അങ്ങയുടെ തിരുമ  
നസ്സു സ്വർഗ്ഗത്തിലെപ്പോലെ ഭൂമിയിലുമാകണമേ.  
ഞങ്ങൾക്ക് ആവശ്യമായ ആഹാരം  
ഇന്നു ഞങ്ങൾക്കു തരണമേ.  
ഞങ്ങളുടെ കടക്കാരോടു ഞങ്ങൾ ക്ഷമിച്ചിരിക്കുന്ന  
തുപോലെ ഞങ്ങളുടെ കടങ്ങളും പാപങ്ങളും  
ഞങ്ങളോടും ക്ഷമിക്കണമേ. ഞങ്ങളെ പ്രലോനേ  
ത്തിൽ ഉൾപ്പെടുത്തരുതേ. ദുഷ്ടാരൂപിയിൽ  
നിന്നു ഞങ്ങളെ രക്ഷിക്കണമേ.  
എന്തുകൊണ്ടെന്നാൽ, രാജ്യവും ശക്തിയും  
മഹത്ത്വവും എന്നേക്കും അങ്ങയുടേതാകുന്നു.  
ആമ്മേൻ. സ്വർഗ്ഗസ്ഥനായ ഞങ്ങളുടെ പിതാവേ,  
അങ്ങയുടെ മഹത്ത്വത്താൽ സ്വർഗ്ഗവും ഭൂമിയും  
നിറഞ്ഞിരിക്കുന്നു. മാലാഖമാരും മനുഷ്യരും  
അങ്ങു പരിശുദ്ധൻ, പരിശുദ്ധൻ, പരിശുദ്ധൻ  
എന്ന് ഉദ്ഘോഷിക്കുന്നു.

**ശുശ്രൂ:** നമുക്ക് പ്രാർത്ഥിക്കാം. സമാധാനം നമ്മോടുകൂടെ.

**കാർമ്മി:** മഹത്ത്വത്തിന്റെ രാജാവായ മിശിഹായേ, വിനീത  
നായി കഴുതക്കുട്ടിയുടെ പുറത്ത് ജെറുസലേം ദേവാ  
ലയത്തിലേക്ക് എഴുന്നള്ളിയ നിന്നെ ഞങ്ങൾ ആരാ  
ധിക്കുന്നു. നീതിമാനും പ്രതാപവാനുമായ രാജാവേ,  
നിനക്ക് ഓശാന പാടിയ സിയോൻമക്കളുടെ  
കീർത്തനങ്ങളോടുകൂടി ഞങ്ങളുടെ പ്രാർത്ഥനകളും  
സ്തുതിഗീതങ്ങളും സ്വീകരിക്കണമേ. ഓശാനപാടി



നിന്നെ എതിരേറ്റ ജനങ്ങളെപ്പോലെ സ്തുതിഗീതങ്ങൾ ആലപിച്ചുകൊണ്ട് നിന്നെ എതിരേൽക്കുവാൻ ഞങ്ങളെ യോഗ്യരാക്കണമേ. നിന്റെ സഹനത്തിലും മരണത്തിലും ഉത്ഥാനത്തിലും പങ്കുചേർന്ന് ഈ പെസഹാരഹസ്യങ്ങൾ അനുഷ്ഠിക്കുവാൻ ഞങ്ങളെ അനുഗ്രഹിക്കുകയും ചെയ്യണമേ. സകലത്തിന്റെയും നാഥാ, എന്നേക്കും.

**സമു:** ആമ്മേൻ.

**സങ്കീർത്തനമാല**  
**സങ്കീർത്തനം 100**

(രീതി : കർത്താവേ, മമരാജാവേ...)

വിനയാന്വിതനായ് ദൈവസുതൻ  
ഓർശ്ശേം നഗരം പുകുകയായ്  
ജനനിരയെല്ലാമാഹ്ലാദം  
നിറയും മനമോടെതിരേറ്റു

ഭൂവാസികളേ, വന്നിടുവിൻ  
സ്തുതിഗീതങ്ങൾ പാടിടുവിൻ  
ഗാനാലാപനനാദങ്ങൾ  
ഗഗനം മുഖരിതമാക്കട്ടെ

തിരുമുറ്റത്തേക്കണയുക നാം  
നന്ദിയോടങ്ങയെ വാഴ്ത്തിടുവാൻ  
കരുണാമയനാം സകലേശൻ  
നിരുപമനെന്നും വിശ്വസ്തൻ

താതനുമതുപോലാത്മജനും  
റൂഹായ്ക്കും സ്തുതി എന്നേക്കും  
ആദിമുതൽക്കെന്നതുപോലെ  
ആമ്മേൻ ആമ്മേനനവരതം

വിനയാന്വിതനായ്...

(അല്ലെങ്കിൽ)

**കാർമ്മി:** ഭൂവാസികളേ, കർത്താവിനെ സ്തുതിക്കുവിൻ സന്തോഷപൂർവ്വം അവൻ ശുശ്രൂഷ ചെയ്യുവിൻ.

(കാനോന) കർത്താവ് ആഗതനാകുമ്പോൾ നീതിമാൻമാർ മഹത്വമണിഞ്ഞ് എതിരേല്പിനായി അണയുന്നു; മേഘനീരകളിലേക്കു പറന്നുയരുന്നു.

(സമൂഹം രണ്ടുഗണമായി സങ്കീർത്തനം തുടരുന്നു)


കീർത്തനമാലപിച്ചുകൊണ്ട് തിരുമുമ്പിൽ പ്രവേശിക്കുവിൻ അവനാണ് നമ്മുടെ ദൈവവും കർത്താവുമെന്ന് അറിയുവിൻ.

നാമല്ല അവനാണ് നമ്മെ സൃഷ്ടിച്ചത് നാം അവന്റെ ജനവും മേച്ചിൽ സ്ഥലത്തെ അജഗണവുമാകുന്നു.

സ്തോത്രങ്ങൾ പാടിക്കൊണ്ട് അവന്റെ വാതിലുകൾ കടക്കുവിൻ.

കീർത്തനങ്ങളാലപിച്ചുകൊണ്ട് അങ്കണത്തിലേക്കു പ്രവേശിക്കുവിൻ.

അവൻ നന്ദി പറയുവിൻ തിരുനാമം വാഴ്ത്തി പുകഴ്ത്തുവിൻ.

എന്തെന്നാൽ കർത്താവ് നല്ലവനാകുന്നു അവന്റെ കൃപ ശാശ്വതമാകുന്നു വിശ്വസ്തത തലമുറകളോളം നീളുന്നു. 

**കാർമ്മി:** പിതാവിനും പുത്രനും പരിശുദ്ധാത്മാവിനും സ്തുതി;

**സമു:** ആദിമുതൽ എന്നേക്കും ആമ്മേൻ.

**കാർമ്മി:** ഭൂവാസികളേ, കർത്താവിനെ സ്തുതിക്കുവിൻ സന്തോഷപൂർവ്വം അവൻ ശുശ്രൂഷ ചെയ്യുവിൻ.

**ശുശ്രൂ:** നമുക്ക് പ്രാർത്ഥിക്കാം. സമാധാനം നമ്മോടുകൂടെ.

കുരുത്തോല വെഞ്ചിരിപ്പും തുടർന്നുള്ള പ്രദക്ഷിണവും സുവിശേഷവായനയ്ക്കും പ്രസംഗത്തിനും ശേഷവും നടത്താവുന്നതാണ്.

**കാർമ്മി:** കർത്താവായ ദൈവമേ, നിത്യം ജീവിക്കുന്നവനായ അങ്ങേക്കും പരിശുദ്ധനായ അങ്ങയുടെ അഭിഷിക്തനും ജീവദായകനായ ദിവ്യാത്മാവിനും ഞങ്ങൾ സ്തുതിയും ബഹുമാനവും കൃതജ്ഞതയും ആരാധനയും സമർപ്പിക്കുന്നു. സകലത്തിന്റെയും നാഥാ, എന്നേക്കും.

**സമു:** ആമ്മേൻ.

ഓശാനപാട്ടുവിൻ നാഥനെ വാഴ്ത്തുവിൻ  
ദിവ്യാപദാനങ്ങൾ കീർത്തിക്കുവിൻ  
കാഹളമുതുവിൻ, വീണകൾ മീട്ടുവിൻ  
പാവനപാദം നമിച്ചിടുവിൻ

പൂക്കൾ വിരിക്കുവിൻ വീഥിയൊരുക്കുവിൻ  
വിണ്ടലനാഥനെഴുന്നള്ളുന്നു:  
ആനന്ദഗാനങ്ങളെങ്ങും മുഴങ്ങട്ടെ  
സൃഷ്ടികൾ നാഥനെ വാഴ്ത്തീടട്ടെ.  
ഓശാന...

**കുരുത്തോല വെഞ്ചിരിപ്പ്**

**ശുശ്രൂ:** നമുക്ക് പ്രാർത്ഥിക്കാം. സമാധാനം നമ്മോടുകൂടെ.

**കാർമ്മി:** ഞങ്ങളുടെ നാഥനും രക്ഷകനും രാജാധിരാജനുമായ മിശിഹായേ, നിന്നെ ഞങ്ങൾ സ്തുതിക്കുന്നു. ജറുസലേം പട്ടണത്തിലേക്കുള്ള ആഘോഷപൂർവ്വകമായ നിന്റെ പ്രവേശനത്തിന്റെ ഓർമ്മ കൊണ്ടോടുവാൻ ഒരുമിച്ചുകൂടിയിരിക്കുന്ന ഈ സമൂഹത്തെ തൃക്കൺപാർക്കണമേ. സൈത്തിൻകൊമ്പുകൾ

പിടിച്ചുകൊണ്ട് നിന്നെ എതിരേറ്റവരെ അനുഗ്രഹിച്ച മിശിഹായേ, നിന്റെ വലതുകരം നീട്ടി ഈ കുരുത്തോല ✘ ആശീർവദിക്കണമേ. ഞങ്ങളെയും ഈ കുരുത്തോല സ്ഥാപിക്കപ്പെടുന്ന ഭവനങ്ങളെയും സ്ഥലങ്ങളെയും നിന്റെ കൃപാവരംകൊണ്ട് നിറയ്ക്കണമേ. ഓശാനപാടി ഇന്നു നിന്നെ എതിരേല്ക്കുന്ന ഞങ്ങൾ മഹത്വപൂർണ്ണമായ നിന്റെ പ്രത്യാഗമനത്തിൽ നിന്നെ എതിരേല്ക്കുവാനും, സ്വർഗ്ഗീയ ജെറുസലേമിൽ പ്രവേശിച്ച് ആനന്ദപൂർവ്വം നിന്നെ സ്തുതിക്കുവാനും അർഹരാകട്ടെ. സകലത്തിന്റെയും നാഥാ, എന്നേക്കും.

**സമു:** ആമ്മേൻ.

കാർമ്മികൻ കുരുത്തോലയിൽ വിശുദ്ധജലം തളിക്കുകയും ധൂപിക്കുകയും ചെയ്യുന്നു. കുരുത്തോല വിതരണം ചെയ്യുന്നെങ്കിൽ ഈ ഗീതം ആലപിക്കുന്നു.

**ഗീതം**

ഓശാന, ഓശാന  
ദാവീദിൻ സുതനോശാന

ഓശാന...

കർത്താവിൻ പുജിതനാമത്തിൽ  
വന്നവനെ വാഴ്ത്തിപ്പാടിടുവിൻ:  
വിണ്ണിൻപുവേദിയിലോശാന  
ദാവീദിൻ സുനുവിനോശാന

ഓശാന...

ബാലകരും തീർത്ഥകരും  
നാമനു ജയ്ഗാനം പാടുന്നു.  
പുതുമലരും തളിരിലയും  
നാമനു ജയ്ഗാനം പാടുന്നു.

ഓശാന...

**ജയ് വിളിയാൽ ചില്ലുകളുണരുന്നു;  
പാതകളിൽ തോരണമിളകുന്നു;  
ദൈവസുതൻ വിനയവിരാജിതനായ്  
അണയുന്നു നഗരകവാടത്തിൽ**

**ഓശാന...**

**വിണ്ടലവും ഭൂതലവും  
മംഗളഗീതിയിൽ മുഴുകുന്നു;  
വാനവരും മാനവരും  
നൂതന സന്തോഷം നുകരുന്നു.**

**ഓശാന...**

**വെൺനൂരയാലാഴിയലംകൃതമായ്;  
നീലിമയാലംബരവീഥികളും;  
കാനനവും കാഞ്ചനപൂവനവും  
നാഥനു സൗരഭ്യം പകരുന്നു.**

**ഓശാന...**

തുടർന്ന്, കുരുത്തോല വഹിച്ചുകൊണ്ട് എല്ലാവരും പ്രദക്ഷിണമായി ദേവാലയത്തിലേക്കു നീങ്ങുന്നു. കുരിശ്, ധൂപം, തിരികൾ സുവിശേഷഗ്രന്ഥം, എന്നിവ വഹിക്കുന്നവർ പ്രദക്ഷിണത്തിന്റെ ഏറ്റവും മുമ്പിലും, കാർമ്മികൻ ഏറ്റവും പുറകിലുമായിരിക്കണം. പ്രദക്ഷിണസമയത്ത് താഴെക്കാണുന്ന ഗീതം ആലപിക്കുന്നു.

**ഗീതം 1**

**ഓശാന ഓശാന  
ദാവീദിൻ സുതനോശാന**

**ഓശാന...**

**സെഹിയോൻപുത്രീ, മോദം പുണരുക  
നിന്നുടെ നാഥനിതാ  
പ്രതാപവാനായ് വരുന്നുപൊന്നിൻ  
കീർത്തനവീചികളിൽ**

**ഓശാന...**

വിനീതനായൊരു കഴുതക്കുഞ്ഞിൻ  
പുറത്തെഴുന്നള്ളി  
സൈത്തിൻ ചില്ലുകൾ വിതറിയ വഴിയേ  
വരുന്നു ദൈവസുതൻ

ഓശാന...

നിരയായ് നീങ്ങും ബാലികമാരുടെ  
കീർത്തനമുയരുമ്പോൾ  
ബാലന്മാരുടെ കൈയിൽ ചില്ലുകൾ  
താളം തുളളുന്നു.

ഓശാന...

ഓശാനകളാലാഴിചലിക്കു-  
ന്നംബരമുണരുന്നു;  
സ്വരവീചികളാലവനീവാസികൾ  
പുളകം കൊള്ളുന്നു.

ഓശാന...

**ഗീതം 2**

ഓശാന, ഓശാന  
ദാവീദിൻ സുതനോശാന.

കർത്താവിൻ തിരുനാമത്തിൽ  
വന്നവന്നുതനോശാന  
ദൈവകുമാരകനോശാന  
വാനവവീഥിയിലോശാന.

ഓശാന...

സൈത്തിൻ ചില്ലുകൾ വിതറുകയായ്  
ജയസ്വരവീചികളുയരുകയായ്  
ബാലകനിരയുടെ പാണികളിൽ  
ചില്ലുകൾ താളം തുളളുകയായ്.

ഓശാന...

വിനയാന്വിതനായ് ദൈവസുതൻ  
വരുന്നു നഗരകവാടത്തിൽ  
വാനവമാനവവൃന്ദങ്ങൾ  
വിണ്ണിൻ നാമനെ വാഴ്ത്തുകയായ്.

ഓശാന...

കീർത്തനവീചികളുയരുകയായ്  
പാർത്തലമാർത്തുവിളിക്കുകയായ്  
അംബരവീഥികളുണരുകയായ്  
അംബുദവീഥികൾ തെളിയുകയായ്.

ഓശാന...

രാജാവാഗതനാകുംപോൽ  
രക്ഷാനായകനണയുകയായ്  
വിണ്ടലനാമനെഴുന്നള്ളും  
വേളയിൽ മോദം നിറയുകയായ്.

ഓശാന...

കഴുതക്കുഞ്ഞിൻ പുറമേറി-  
ക്കരുണാരുപൻ വന്നണയും  
നിമിഷങ്ങളിലാജനവൃന്ദം  
നിർവൃതി ജയ്വിളിയാക്കുകയായ്.

ഓശാന...

പ്രദക്ഷിണം ദേവാലയത്തിന്റെ അടഞ്ഞുകിടക്കുന്ന  
പ്രധാന കവാടത്തിലെത്തുമ്പോൾ കാർമ്മികൻ സ്വരമു  
യർത്തിപ്പറയുന്നു:

**കാർമ്മി:** വാതിലുകളേ, ശിരസ്സുയർത്തുവിൻ;  
നിത്യകവാടങ്ങളേ, തുറക്കുവിൻ;  
മഹത്വത്തിന്റെ രാജാവ് എഴുന്നള്ളുന്നു.

പ്രദക്ഷിണത്തിൽ സംവഹിക്കപ്പെടുന്ന കുരിശിന്റെ ചുവ  
ടുകൊണ്ട് കാർമ്മികൻ വാതിലിൽ മുട്ടുന്നു.



**കത്തുള്ളവർ:** ഈ മഹത്വത്തിന്റെ രാജാവ് ആരാകുന്നു?

**പുറത്തുള്ളവർ:** പ്രതാപവാനും ശക്തനുമായ കർത്താവു തന്നെ.

ഇപ്രകാരം മൂന്നുപ്രാവശ്യം പറയുന്നു. മൂന്നാം പ്രാവശ്യം വാതിലിൽ മുട്ടുമ്പോൾ വാതിൽ അകത്തുനിന്നു തുറക്കുന്നു. കാർമ്മികനെയും സഹശുശ്രൂഷകരെയും അനുഗമിച്ച് എല്ലാവരും ദേവാലയത്തിൽ പ്രവേശിക്കുന്നു.

**ഗീതം**

മഹേശ്വരാ, നിൻ സുദിനം കാണാൻ  
കഴിഞ്ഞ കണ്ണിനു സൗഭാഗ്യം:  
മനോജ്ഞമാം നിൻ ഗീതികൾ പാടാൻ  
കഴിഞ്ഞനാവിനു സൗഭാഗ്യം

നൂറുനൂറു കണ്ണുകൾ പണ്ടേ  
അടഞ്ഞു നിന്നെക്കാണാതെ:  
നൂറുനൂറു മലരുകൾ പണ്ടേ  
കൊഴിഞ്ഞുപോയി കണ്ണീരിൽ.

മഹേശ്വരാ...

**മദ്ബഹാഗീതം (ഓനീസാ ദ്കങ്കെ)**

(രീതി : പുലരിയിൽ നിദ്രയുണർന്നങ്ങേ...)

**ഗായകി :** കുറ്റമറ്റ പാതയിൽ ചരിക്കുന്നവർ അനുഗൃഹീതരാകുന്നു.

മിശിഹായോർശ്ലേം നഗരത്തിൽ  
വന്നു കഴുതപ്പുറമേറി  
അതുകണ്ടവരാം ബാലകരോ  
പുളകപ്പുകള്ളണിഞ്ഞൊരുപോൽ

ഒലിവിൻ കൊമ്പുകൾ പേറിയിതാ  
ബാലകരൊപ്പം ജനനിരകൾ  
ഉദ്ഘോഷിച്ചു ശബ്ദത്തിൽ  
ദാവീദിൻ സുതനോശാന



കർത്താവിൻ തിരുനാമത്തിൽ  
വരുവോന്നുനതന്നൊളും  
വാഴ്ത്തപ്പെട്ടവനായണയും  
ദാവീദിൻ സുതനോശാന.

**ഗായകII:** ഹൃദയശുദ്ധിയുള്ളവർ അനുഗൃഹീതരാകുന്നു.

മിശിഹായോർട്ജേം നഗരത്തിൽ...

**ഗായകI:** പിതാവിനും പുത്രനും പരിശുദ്ധാത്മാവിനും സ്തുതി

ഒലിവിൻ കൊമ്പുകൾ വീശുന്നു  
തപ്പുകൾ കൊട്ടിപ്പാടുന്നു  
ബാലകരൊന്നായ് ദാവീദിൻ  
പുത്രനു സ്വാഗതമോതുന്നു.

അവരുടെയാരവമുയരത്തിൽ  
മാലാഖമാർ കേൾക്കുന്നു  
ഒരുമയൊടവരുദ്ദേഹാഷിപ്പു  
“ഉന്നതവീഥിയിലോശാന”.

രക്ഷാകരമാം സ്തീവാതൻ  
നിസ്തുലശക്തി വിശേഷത്താൽ  
ഞങ്ങൾ ജയിച്ചിടുന്നുമനിമിഷം  
ദുഷ്ടനെ, യവനുടെ കെണികളെയും.

**ഗായകII:** ആദിമുതൽ എന്നേക്കും ആമ്മേൻ.

ഒലിവിൻ കൊമ്പുകൾ വീശുന്നു...

*കാർമ്മികൻ ധൂപകലശത്തിൽ മൂന്നു തരി കുത്തുരുക്കിട്ട് ധൂപം  
ആശീർവദിക്കുന്നു.*

**ശുശ്രൂ:** സമാധാനം നമ്മോടുകൂടെ.

**കാർമ്മി:** ഞങ്ങളുടെ കർത്താവായ ദൈവമേ, അങ്ങയുടെ  
സ്നേഹത്തിന്റെ പരിമളം ഞങ്ങളിൽ വീശുകയും  
അങ്ങയുടെ സത്യത്തിന്റെ ജ്ഞാനം ഞങ്ങളുടെ  
ആത്മാക്കളെ പ്രകാശിപ്പിക്കുകയും ചെയ്യുമ്പോൾ,

സ്വർഗ്ഗത്തിൽനിന്നുപ്രത്യക്ഷനാകുന്ന അങ്ങയുടെ തിരുക്കുമാരനെ സ്വീകരിക്കുവാൻ ഞങ്ങൾക്ക് ഇടയാകട്ടെ. സകല സൗഭാഗ്യങ്ങളും നന്മകളും നിറഞ്ഞ് മുടിപുടി നിലകുന്ന സഭയിൽ നിരന്തരം അങ്ങയെ സ്തുതിക്കുവാനും മഹത്വപ്പെടുത്തുവാനും ഞങ്ങൾ യോഗ്യരാകട്ടെ. എന്തുകൊണ്ടെന്നാൽ, അങ്ങ് എല്ലാറ്റിന്റെയും സ്രഷ്ടാവായാകുന്നു. സകലത്തിന്റെയും നാഥാ, എന്നേക്കും.

**സമു:** ആമ്മേൻ.

**ഗായക സമു:** സർവ്വാധിപനാം കർത്താവേ,  
നിന്നെ വണങ്ങി നമിക്കുന്നു  
ഈശോ നാഥാ, വിനയമൊടെ  
നിന്നെ നമിച്ചു പുകഴ്ത്തുന്നു.

മർത്യനു നിത്യമഹോന്നതമാ-  
മുത്ഥാനം നീയരുളുന്നു  
അക്ഷയമവനുടെയാത്മാവി-  
ന്നുത്തമരക്ഷയുമേകുന്നു.

**വചന വേദിയി ലുള്ളവർ:** കർത്താവേ, അങ്ങേക്കു നന്ദി പറയുന്നത് ഉത്തമമാകുന്നു; അത്യുന്നതാ, അങ്ങയുടെ നാഥാ പ്രകീർത്തിക്കുന്നതും. സർവ്വാധിപനാം...

**ഗായക സമു:** പിതാവിനും പുത്രനും പരിശുദ്ധാത്മാവിനും സ്തുതി. ആദിമുതൽ എന്നേയ്ക്കും, ആമ്മേൻ. സർവ്വാധിപനാം...

**ശുശ്രൂ:** നമുക്കു പ്രാർത്ഥിക്കാം, സമാധാനം നമ്മോടുകൂടെ.

**കാർമ്മി:** എന്റെ കർത്താവേ, നീ സത്യമായും ഞങ്ങളുടെ ശരീരങ്ങളെ ഉയിർപ്പിക്കുന്നവനും, ആത്മാക്കളെ രക്ഷിക്കുന്നവനും ജീവനെ നിത്യം പരിപാലിക്കുന്നവനുമായാകുന്നു. ഞങ്ങൾ എപ്പോഴും നിനക്കു സ്തുതിയും കൃതജ്ഞതയും ആരാധനയും

സമർപ്പിക്കുവാൻ കടപ്പെട്ടവരാകുന്നു. സകലത്തിന്റെയും നാഥാ, എന്നേക്കും.

**സമു:** ആമ്മേൻ.


**ശുശ്രൂ:** ശബ്ദമുയർത്തിപ്പാടിടുവിൻ സർവ്വരുമൊന്നായ് പാടിടുവിൻ എന്നെന്നും ജീവിക്കും സർവ്വേശ്വരനെ വാഴ്ത്തിടുവിൻ.

**ഗായക:** പരിപാവനനാം സർവ്വേശാ,  
**സമു:** പരിപാവനനാം ബലവാനേ,  
പരിപാവനനാം അമർത്യനേ,  
നിൻകൃപ ഞങ്ങൾക്കേകണമേ.

**വചന വേദിയിലുള്ളവർ:** പിതാവിനും പുത്രനും പരിശുദ്ധാത്മാവിനും സ്തുതി. പരിപാവനനാം സർവ്വേശാ 

പരിപാവനനാം ബലവാനേ,  
പരിപാവനനാം അമർത്യനേ,  
നിൻകൃപ ഞങ്ങൾക്കേകണമേ.

**ഗായക** ആദിമുതൽ എന്നേക്കും ആമ്മേൻ.

**സമു:** പരിപാവനനാം സർവ്വേശാ   
പരിപാവനനാം ബലവാനേ,  
പരിപാവനനാം അമർത്യനേ,  
നിൻകൃപ ഞങ്ങൾക്കേകണമേ.

**ശുശ്രൂ:** നമുക്കു പ്രാർത്ഥിക്കാം. സമാധാനം നമ്മോടുകൂടെ.

**കാർമ്മി:** വിശുദ്ധരിൽ സംപ്രീതനായി വസിക്കുന്ന പരിശുദ്ധനും സ്തുത്യർഹനും ബലവാനും അമർത്യനുമായ കർത്താവേ, അങ്ങയുടെ സ്വഭാവത്തിനൊത്ത വിധം എപ്പോഴും ഞങ്ങളെ കടാക്ഷിക്കുകയും അനുഗ്രഹിക്കുകയും ഞങ്ങളോടു കരുണ കാണിക്കുകയും ചെയ്യണമേ. പിതാവും പുത്രനും പരിശുദ്ധാത്മാവുമായ സർവ്വേശ്വരാ, എന്നേക്കും.

**സമു:** ആമ്മേൻ.

ഒന്നാം വായന

നിങ്ങൾ ഇരുന്നു ശ്രദ്ധയോടെ കേൾക്കുവിൻ. ഉത്പത്തിയുടെ പുസ്തകത്തിൽ നിന്നുള്ള വായന (49:8-12, 22-26)

യൂദാ, നിന്റെ സഹോദരന്മാർ നിന്നെ പുകഴ്ത്തും, നിന്റെ കൈ ശത്രുക്കളുടെ കഴുത്തിൽ പതിക്കും. നിന്റെ പിതാവിന്റെ പുത്രന്മാർ നിന്റെ മുൻപിൽ കുമ്പിടും. യൂദാ ഒരു സിംഹക്കുട്ടിയാണ്. എന്റെ മകനേ, നീ ഇരയിൽനിന്നു മടങ്ങിയിരിക്കുന്നു. അവൻ ഒരു സിംഹത്തെപ്പോലെയും സിംഹിയെപ്പോലെയും പതുങ്ങിക്കിടന്നു വിശ്രമിക്കുന്നു. അവനെ ഉണർത്താൻ ആർക്കു ധൈര്യമുണ്ടാകും? ചെങ്കോൽ യൂദായെ വിട്ടു പോകയില്ല; അതിന്റെ അവകാശി വന്നു ചേരുംവരെ അധികാരഭംഗം അവന്റെ സന്തതികളിൽ നിന്നു നീങ്ങിപ്പോകയില്ല. ജനതകൾ അവനെ അനുസരിക്കും. അവൻ തന്റെ കഴുതയെ മുന്തിരിവള്ളിയിലും കഴുതക്കുട്ടിയെ വിശിഷ്ടമായ മുന്തിരിച്ചെടിയിലും കെട്ടിയിടും; തന്റെ ഉടുപ്പു വീഞ്ഞിലും മേലങ്കി മുന്തിരിച്ചാറിലും കഴുകും. അവന്റെ കണ്ണുകൾ വീഞ്ഞിനെക്കാൾ ചെമ്മന്നും പല്ലുകൾ പാലിനെക്കാൾ വെളുത്തുമിരിക്കും.

നീരുറവയ്ക്കരികേ നിൽക്കുന്ന ഫലസമൃദ്ധമായ വൃക്ഷമാണു ജോസഫ്. അതിന്റെ ശാഖകൾ മതിലിനു മീതെ പടർന്നു നിൽക്കുന്നു. വില്ലാളികൾ അവനെ കഠിനമായി വേദനിപ്പിച്ചു. അവർ അവനുനേരേ അമ്പെയ്യുകയും അവനെ ഞെരുക്കുകയും ചെയ്തു. എന്നാൽ, അവന്റെ വില്ല് ഉറച്ചു നിന്നു. യാക്കോബിന്റെ ശക്തനായ ദൈവം- ഇസ്രായേലിന്റെ പാറയായ ഇടയൻ - തന്റെ കൈകൾകൊണ്ട് അവന്റെ കൈകളെ ശക്തിപ്പെടുത്തി. നിന്റെ പിതാവിന്റെ ദൈവം നിനക്കു തുണയായിരിക്കും. സർവശക്തനായ ദൈവം നിന്നെ അനുഗ്രഹിക്കും. മുകളിലുള്ള ആകാശത്തിന്റെയും കീഴിലുള്ള ആഴത്തിന്റെയും ഉദരത്തിന്റെയും മാറിടത്തിന്റെയും അനുഗ്രഹങ്ങൾ നിനക്കുണ്ടാവട്ടെ! നിന്റെ പിതാവിന്റെ അനുഗ്രഹങ്ങൾ നിത്യപർവതങ്ങളുടെ

ഔദാര്യത്തെക്കൊളും ശാശ്വത ഗിരികളുടെ അനുഗ്രഹങ്ങളെ  
കൊളും ശക്തങ്ങളാണ്. അവ ജോസഫിന്റെ ശിരസ്സിൽ,  
തന്റെ സഹോദരരിൽനിന്നു വേർപെട്ടിരുന്നവന്റെ  
മുർധാവിൽ വർഷിക്കപ്പെട്ടെട്ടെ.

**സമു :** ദൈവമായ കർത്താവിനു സ്തുതി.

**രണ്ടാം വായന**

**സഹോദരരേ, സഖരിയായുടെ പുസ്തകത്തിൽ  
നിന്നുള്ള വായന (9:9-12)**

സീയോൻ പുത്രീ, അതിയായി ആനന്ദിക്കുക. ജറുസലേം  
പുത്രീ, ആർപ്പുവിളിക്കുക. ഇതാ, നിന്റെ രാജാവ് നിന്റെ  
അടുക്കലേക്കു വരുന്നു. അവൻ പ്രതാപവാനും ജയശാലി  
യുമാണ്. അവൻ വിനയാന്വിതനായി, കഴുതപ്പുറത്ത്, കഴുത  
ക്കുട്ടിയുടെ പുറത്ത്, കയറിവരുന്നു. ഞാൻ എഫ്രഥായിമിൽ  
നിന്നു രഥത്തെയും ജറുസലേമിൽ നിന്നു പടക്കുതിരെയേയും  
വിച്ഛേദിക്കും. പടവില്ല് ഞാൻ ഒടിക്കും. അവൻ ജനത  
കൾക്കു സമാധാനമരുളും. അവന്റെ ആധിപത്യം സമുദ്രം  
മുതൽ സമുദ്രം വരെയും നദി മുതൽ ഭൂമിയുടെ അറ്റം വരെയും  
ആയിരിക്കും. നീയുമായുള്ള എന്റെ ഉടമ്പടിയുടെ രക്തം  
നിമിത്തം പ്രവാസികളെ ഞാൻ ജലരഹിതമായ കുഴിയിൽ  
നിന്നു സ്വതന്ത്രരാക്കും. പ്രത്യാശയുടെ തടവുകാരേ, നിങ്ങളുടെ  
രക്ഷാദൂർഗ്ഗത്തിലേക്കു മടങ്ങിപ്പോകുവിൻ. നിങ്ങൾക്ക്  
ഇരട്ടി മടക്കിത്തരുമെന്നു ഞാൻ പ്രഖ്യാപിക്കുന്നു.

**സമു :** ദൈവമായ കർത്താവിനു സ്തുതി.

**പ്രകീർത്തനം (ശുറായ)**

**കാർമ്മി:** സർവ്വപരാചരവും  
ദൈവമഹത്വത്തെ  
വാഴ്ത്തിപ്പാടുന്നു.

തരുനിരയെല്ലാം ദൈവത്തിൻ  
സ്തുതിഗീതങ്ങളുയർത്തട്ടെ.  
ഓശാനകളാലീസുദിനം  
ഹല്ലേലൂയ്യാ പാടുക നാം  
വാഴ്ത്തിടാം നിത്യം തിരുനാമം.

**ശുശ്രൂഷ:** തൻമഹിമാവല്ലോ  
വാനിലുമുഴിയിലും  
തിങ്ങിവിളങ്ങുന്നു.

**സമു:** തരുനിരയെല്ലാം ദൈവത്തിൻ..

**ശുശ്രൂഷ:** ജനതകളവിടുത്തെ  
മഹിമകൾ പാടുന്നു  
താണുവണങ്ങുന്നു.

**സമു:** തരുനിരയെല്ലാം ദൈവത്തിൻ..

**കാർമ്മി:** നിത്യപിതാവിനും  
സുതനും റൂഹായ്ക്കും  
സ്തുതിയുണ്ടാകട്ടെ.

**സമു:** തരുനിരയെല്ലാം ദൈവത്തിൻ..

**ശുശ്രൂഷ:** ആദിയിലെപ്പോലെ  
ഇപ്പൊഴുമെപ്പോഴും  
എന്നേക്കും ആമ്മേൻ.

**സമു:** തരുനിരയെല്ലാം ദൈവത്തിൻ..

**ശുശ്രൂഷ:** ഹല്ലേലൂയ്യാ, ഹല്ലേലൂയ്യാ, ഹല്ലേലൂയ്യാ. നമുക്കു  
പ്രാർത്ഥിക്കാം. സമാധാനം നമ്മോടുകൂടെ

**കാർമ്മി:** ഞങ്ങളുടെ കർത്താവായ ദൈവമേ, അങ്ങയുടെ  
ജീവദായ കവും ദൈവികവുമായ കല്പനകളുടെ  
മധുരസ്വരം ശ്രവിക്കുന്നതിനും ഗ്രഹിക്കുന്നതിനും  
ഞങ്ങളുടെ ബുദ്ധിയെ പ്രകാശിപ്പിക്കണമേ. അതു  
വഴി ആത്മശരീരങ്ങൾക്കുപകരിക്കുന്ന സ്നേഹവും  
ശരണവും രക്ഷയും ഞങ്ങളിൽ ഫലമണിയുന്ന

തിനും നിരന്തരം ഞങ്ങൾ അങ്ങയെ സ്തുതിക്കുന്ന തിനും അങ്ങയുടെ കാരുണ്യത്താലും അനുഗ്രഹത്താലും ഞങ്ങളെ സഹായിക്കണമേ. പിതാവും പുത്രനും പരിശുദ്ധാത്മാവുമായ സർവ്വേശ്വരാ എന്നേക്കും.

**ലേഖനം**

**സഹോദരരേ, പൗലോസ് ശ്ലീഹാ റോമായിലെ സഭയ്ക്ക് എഴുതിയ ലേഖനം (11:13-24)**

വിജാതീയരായ നിങ്ങളോടു ഞാൻ പറയുകയാണ്, വിജാതീയരുടെ അപ്പസ്തോലൻ എന്ന നിലയ്ക്ക് എന്റെ ശുശ്രൂഷയെ ഞാൻ പ്രശംസിക്കുന്നു. അതുവഴി എന്റെ കൂട്ടരായ യഹൂദരെ അസുയാകുലരാക്കാനും അങ്ങനെ, അവരിൽ കുറെപ്പേരെയെങ്കിലും രക്ഷിക്കാനും എനിക്ക് ഇടയാകുമല്ലോ. എന്തുകൊണ്ടെന്നാൽ, അവരുടെ തിരസ്കാരം ലോകത്തിന്റെ അനുരഞ്ജനമായെങ്കിൽ അവരുടെ സ്വീകാരം മൂതരിൽനിന്നുള്ള ജീവനല്ലാതെ മറ്റെന്തായിരിക്കും? ധാന്യമാവിൽനിന്ന് ആദ്യഫലമായി സമർപ്പിക്കപ്പെട്ടതു പരിശുദ്ധമെങ്കിൽ അതുമുഴുവൻ പരിശുദ്ധമാണ്. വേരു പരിശുദ്ധമെങ്കിൽ ശാഖകളും അങ്ങനെതന്നെ. ഒലിവുമരത്തിന്റെ ശാഖകളിൽ ചിലതു മുറിച്ചു കളഞ്ഞിട്ട് കാട്ടാലിവിന്റെ മുളയായ നിന്നെ അവിടെ ഒട്ടിക്കുകയും വേരിൽനിന്നു വരുന്ന ജീവരസം നീ പങ്കുപറ്റുകയും ചെയ്യുന്നെങ്കിൽ നീ ആ ശാഖകളെക്കാൾ വലിയവനാണ് എന്ന് അഭിമാനിക്കരുത്. അഭിമാനിക്കുന്നെങ്കിൽ, നീ വേരിനെ താങ്ങുകയല്ല, വേരു നിന്നെ താങ്ങുകയാണ് എന്ന് ഓർത്തുകൊള്ളുക. എന്നെ ഒട്ടിച്ചു ചേർക്കേണ്ടതിനാണ് ശാഖകൾ മുറിക്കപ്പെട്ടത് എന്നു നീ പറഞ്ഞേക്കാം. അതു ശരിതന്നെ, അവരുടെ അവിശ്വാസം നിമിത്തം അവർ വിച്ഛേദിക്കപ്പെട്ടു; എന്നാൽ, നീ വിശ്വാസം വഴി ഉറച്ചുനിൽക്കുന്നു. ആകയാൽ, അഹങ്കാരം വെടിഞ്ഞ് ഭയത്തോടെ വർത്തിക്കുക. എന്തെന്നാൽ, സ്വാഭാവിക ശാഖകളോടു ദൈവം ദാക്ഷിണ്യം കാണിക്കാത്ത നിലയ്ക്ക് നിന്നോടും കാണിക്കുകയില്ല. അതുകൊണ്ട് ദൈവത്തിന്റെ

കാരുണ്യവും കാഠിന്യവും നിന്റെ ശ്രദ്ധയിലിരിക്കട്ടെ. വീണവനോടു കാഠിന്യവും, ദൈവത്തിന്റെ കൃപയിൽ നിലനിന്നാൽ നിന്നോടു കാരുണ്യവും അവിടുന്ന് കാണിക്കും. അല്ലെങ്കിൽ, നീയും മുറിച്ചു നീക്കപ്പെടും. തങ്ങളുടെ അവിശ്വാസത്തിൽ തുടരാത്തപക്ഷം അവരും ഒട്ടിച്ചു ചേർക്കപ്പെടും. അവരെ വീണ്ടും ഒട്ടിച്ചുചേർക്കാൻ ദൈവത്തിനു കഴിയും. വനത്തിലെ ഒലിവുമരത്തിൽനിന്നു നീ മുറിച്ചെടുക്കപ്പെട്ടു; കൃഷിസ്ഥലത്തെനല്ല ഒലിവിൻമേൽ പ്രകൃതിസഹജമല്ലാത്തവിധം ഒട്ടിക്കപ്പെടുകയും ചെയ്തു. അങ്ങനെയെങ്കിൽ ഈ സ്വാഭാവികശാഖകൾ അവയുടെ തായ്തണ്ടിൽ വീണ്ടും ഒട്ടിക്കപ്പെടുക എത്രയോ യുക്തം.

**സമു :** നമ്മുടെ കർത്താവായ മിശിഹായ്ക്കു സ്തുതി.

**ഹല്ലേലൂയ്യഗീതം (സുമ്മാറ)**

ഹല്ലേലൂയ്യ പാടാമൊന്നായ്  
 ഹല്ലേലൂയ്യ, ഹല്ലേലൂയ്യ

എത്രമനോജ്ഞം നിൻ തിരുനാമം  
 കർത്താവേ ഈ ഭൂമിയിലെങ്ങും.

നിന്റെ മഹത്വം വാനിനുമീതേ  
 കീർത്തിതമാണെന്നറിവു ഞങ്ങൾ

നിന്നുടെ ചിന്തയിലെത്താൻ മാത്രം  
 എന്തൊരുമേന്മ മനുഷ്യനിലുള്ളു

താതനുമതുപോൽസുതനും  
 പരിശുദ്ധാത്മാവിനും സ്തുതിയുയരട്ടെ.

ആദിമുതൽക്കേയിനും നിത്യവു-  
 മായി ഭവിച്ചീടട്ടെ, ആമ്മേൻ.

ഹല്ലേലൂയ്യ പാടാമൊന്നായ്  
 ഹല്ലേലൂയ്യ, ഹല്ലേലൂയ്യ



**കാർമ്മി:** സമാധാനം ✘ നിങ്ങളോടുകൂടെ.

**സമു:** അങ്ങയോടും അങ്ങയുടെ ആത്മാവോടുംകൂടെ.

**വി. മത്തായി അറിയിച്ച നമ്മുടെ കർത്താവിശോമിശിഹായുടെ പരിശുദ്ധ സുവിശേഷം (21:1-17)**

അവർ ജറുസലേമിനെ സമീപിക്കവേ, ഒലിവുമലയ്ക്കരികെയുള്ള ബഥ്ഹഗെയിലെത്തി. അപ്പോൾ യേശു തന്റെ രണ്ടു ശിഷ്യന്മാരെ ഇപ്രകാരം നിർദ്ദേശിച്ചയച്ചു: എതിരേ കാണുന്ന ഗ്രാമത്തിലേക്കു പോകുവിൻ. അവിടെ ഒരു കഴുതയെയും അടുത്ത് അതിന്റെ കുട്ടിയെയും കെട്ടിയിരിക്കുന്നത് ഉടനെ നിങ്ങൾ കാണും. അവയെ അഴിച്ച് എന്റെ അടുക്കൽ കൊണ്ടുവരുക. ആരെങ്കിലും നിങ്ങളോട് എന്തെങ്കിലുംചോദിച്ചാൽ, കർത്താവിന് അവയെക്കൊണ്ട് ആവശ്യമുണ്ടെന്നു പറയുക, അവൻ ഉടനെതന്നെ അവയെ വിട്ടുതരും. പ്രവാചകൻ വഴി പറയപ്പെട്ട വചനം പൂർത്തിയാകാനാണ് ഇതു സംഭവിച്ചത്. സീയോൻ പുത്രിയോടു പറയുക: ഇതാ, നിന്റെ രാജാവ് വിനയാന്വിതനായി കഴുതയുടെയും കഴുതക്കുട്ടിയുടെയും പുറത്ത് നിന്റെ അടുത്തേക്കു വരുന്നു. ശിഷ്യന്മാർപോയി യേശു കൽപിച്ചതുപോലെ ചെയ്തു. അവർ കഴുതയെയും കഴുതക്കുട്ടിയെയും കൊണ്ടുവന്ന് അവയുടെമേൽ വസ്ത്രങ്ങൾ വിരിച്ചു. അവൻ കയറി ഇരുന്നു. ജനക്കൂട്ടത്തിൽ വളരെ പേർ വഴിയിൽ തങ്ങളുടെ വസ്ത്രങ്ങൾ വിരിച്ചു; മറ്റു ചിലരാകട്ടെ വൃക്ഷങ്ങളിൽ നിന്നു ചില്ലുകൾ മുറിച്ച് വഴിയിൽ നിരത്തി. യേശുവിനു മുന്വിലും പിമ്പിലും നടന്നിരുന്ന ജനങ്ങൾ ആർത്തു വിളിച്ചു: ദാവീദിന്റെ പുത്രനു ഹോസാന! കർത്താവിന്റെ നാമത്തിൽ വരുന്നവൻ അനുഗൃഹീതൻ! ഉന്നതങ്ങളിൽ ഹോസാന! അവൻ ജറുസലേമിൽ പ്രവേശിച്ചപ്പോൾ നഗരം മുഴുവൻ ഇളകിവശായി, ആരാണിവൻ എന്നു ചോദിച്ചു. ജനക്കൂട്ടം പറഞ്ഞു: ഇവൻ ഗലീലിയിലെ നസറത്തിൽ നിന്നുള്ള പ്രവാചകനായ യേശുവാണ്.

യേശു ദേവാലയത്തിൽ പ്രവേശിച്ച് അവിടെ ക്രയവിക്രയം ചെയ്തുകൊണ്ടിരുന്നവരെല്ലാം പുറത്താക്കി. നാണയ

മാറ്റക്കാരുടെ മേശകളും പ്രാവുവിൽപനക്കാരുടെ ഇരിപ്പിടങ്ങളും അവൻ തട്ടിമറിച്ചിട്ടു. അവൻ അവരോടു പറഞ്ഞു: എന്റെ ഭവനം പ്രാർത്ഥനാലയം എന്നു വിളിക്കപ്പെടും എന്ന് എഴുതപ്പെട്ടിരിക്കുന്നു. നിങ്ങളോ അതു കവർച്ചക്കാരുടെ ഗൃഹയാക്കുന്നു. അന്ധന്മാരും മുടന്തന്മാരും ദേവാലയത്തിൽ അവന്റെ അടുത്തെത്തി. അവൻ അവരെ സുഖപ്പെടുത്തി. അവൻ ചെയ്ത വിസ്മയകരമായ പ്രവൃത്തികളെയും ദാവീദിന്റെ പുത്രനു ഹോസാന എന്ന് ഉദ്ഘോഷിച്ചു ദേവാലയത്തിൽ ആർപ്പുവിളിക്കുന്ന കുട്ടികളെയും കണ്ടപ്പോൾ പ്രധാന പുരോഹിതന്മാരും നിയമജ്ഞരും രോഷാകുലരായി. അവർ അവനോടു പറഞ്ഞു: ഇവരെന്താണു പറയുന്നതെന്ന് നീ കേൾക്കുന്നില്ലേ? യേശു പ്രതിവചിച്ചു: ഉവ്വ്; ശിശുക്കളുടെയും മുലകുടിക്കുന്നവരുടെയും അധരങ്ങളിൽ നീ സ്തുതി ഒരുക്കി എന്ന് നിങ്ങൾ ഒരിക്കലും വായിച്ചിട്ടില്ലേ? അനന്തരം അവൻ അവരെ വിട്ട് നഗരത്തിൽനിന്ന് ബഹിഷ്കരിച്ചു പോയി അവിടെ താമസിച്ചു.

**സമു :** നമ്മുടെ കർത്താവായ മിശിഹായ്ക്കു സ്തുതി

**പ്രസംഗം**

കുരുത്തോല വെണ്ണിരിപ്പും തുടർന്നുള്ള പ്രദക്ഷിണവും ഇവിടെ നടത്താവുന്നതാണ്.

**പ്രഘോഷണപ്രാർത്ഥനകൾ (കാരോസുസ)**

**ശുശ്രൂ:** നമുക്കെല്ലാവർക്കും ഭക്തിയോടും സന്തോഷത്തോടുംകൂടെനിന്ന് വിനീതനായി ഓർശ്വേമിൽ പ്രവേശിച്ച മിശിഹായെ ധ്യാനിച്ചുകൊണ്ട്, “ഓശാന പാടി ഞങ്ങൾ നിന്നെ സ്തുതിക്കുന്നു” എന്ന് ഏറ്റുപറയാം.

**സമു:** ഓശാന പാടി ഞങ്ങൾ നിന്നെ സ്തുതിക്കുന്നു.

**ശുശ്രൂ:** സകല ജനപദങ്ങളും മിശിഹായെ രക്ഷകനും നാമനുമായി അംഗീകരിക്കുവാനും ഏറ്റുപറയുവാനും ഇടയാക്കുന്ന കർത്താവേ,

**സമു:** ഓശാന പാടി ഞങ്ങൾ നിന്നെ സ്തുതിക്കുന്നു.

**ശൃശ്രൂ:** ഭൂമിയിൽ മിശിഹായ്ക്ക് സ്തുതിഗീതങ്ങൾ ആലപിക്കുന്ന ഞങ്ങളെ സ്വർഗത്തിൽ അവിടുത്തെ മഹത്വപ്പെടുത്തുവാൻ അനുഗ്രഹിക്കുന്ന കർത്താവേ,

**സമു:** ഓശാന പാടി ഞങ്ങൾ നിന്നെ സ്തുതിക്കുന്നു.

**ശൃശ്രൂ:** മിശിഹായെപ്പോലെ വിനയത്തോടും എളിമയോടും കൂടെ ജീവിക്കുവാൻ ഞങ്ങളെ പഠിപ്പിച്ച കർത്താവേ,

**സമു:** ഓശാന പാടി ഞങ്ങൾ നിന്നെ സ്തുതിക്കുന്നു.

**ശൃശ്രൂ:** ഹെബ്രായപൈതങ്ങളുടെ സ്തുതിഗീതങ്ങൾ സ്വീകരിച്ച് അവരെ അനുഗ്രഹിച്ച കർത്താവേ,

**സമു:** ഓശാന പാടി ഞങ്ങൾ നിന്നെ സ്തുതിക്കുന്നു.

**ശൃശ്രൂ:** ഞങ്ങളുടെ പിതാക്കന്മാരോടു ചെയ്ത വാഗ്ദാനങ്ങൾ നിറവേറ്റിയ കർത്താവേ,

**സമു:** ഓശാന പാടി ഞങ്ങൾ നിന്നെ സ്തുതിക്കുന്നു.

**ശൃശ്രൂ:** സാർവ്വത്രികസഭയുടെ തലവനും ഭരണാധികാരിയുമായ മാർ (പേർ) മാർപാപ്പയെയും ഞങ്ങളുടെ സഭയുടെ പിതാവും തലവനുമായ മേജർ ആർച്ചുബിഷപ്പ് മാർ (പേർ) മെത്രാപ്പോലീത്തയെയും /ഞങ്ങളുടെ അതിരുപതാധ്യക്ഷനായ മാർ (പേർ) മെത്രാപ്പോലീത്തായെയും/ ഞങ്ങളുടെ പിതാവും മേലധ്യക്ഷനുമായ മാർ (പേർ) മെത്രാനെയും അവരുടെ സഹശൃശൃഷികളെയും അനുഗ്രഹിക്കുകയും പരിപാലിക്കുകയും ചെയ്യുന്ന കർത്താവേ,

**സമു:** ഓശാന പാടി ഞങ്ങൾ നിന്നെ സ്തുതിക്കുന്നു.

**ശൃശ്രൂ:** സ്വർഗ്ഗത്തിൽ സ്തുതിക്കപ്പെടുന്നവനും ഭൂമിയിൽ ആരാധിക്കപ്പെടുന്നവനുമായ കർത്താവേ,

**സമു:** ഓശാന പാടി ഞങ്ങൾ നിന്നെ സ്തുതിക്കുന്നു.

**ശുശ്രൂ:** നമുക്കെല്ലാവർക്കും നമ്മെയും നാമോരോരുത്തരെയും പിതാവിനും പുത്രനും പരിശുദ്ധാത്മാവിനും സമർപ്പിക്കാം.

**സമു:** ഞങ്ങളുടെ ദൈവമായ കർത്താവേ, അങ്ങേക്കു ഞങ്ങൾ സമർപ്പിക്കുന്നു.

**കാർമ്മി:** സ്വർഗ്ഗത്തിന്റെയും ഭൂമിയുടെയും കർത്താവും രാജാവും മിശിഹായേ, അങ്ങയെ ഞങ്ങൾ ആരാധിക്കുന്നു. അങ്ങയുടെ പ്രിയപുത്രന്റെ മരണത്തിലും ഉത്ഥാനത്തിലും പങ്കുചേരാനും മാനസാന്തരത്തിന്റെ ഫലങ്ങൾ പുറപ്പെടുവിക്കാനും ഞങ്ങളെ അനുഗ്രഹിക്കണമേ. ഭൂമിയിൽ അങ്ങേക്ക് ഓശാനഗീതികൾ ആലപിക്കുന്ന ഞങ്ങളെ അങ്ങയുടെ മഹത്വത്തിൽ പ്രവേശിപ്പിക്കണമേ. സകലത്തിന്റെയും നാഥാ, എന്നേക്കും.

**സമു:** ആമ്മേൻ.

**ശുശ്രൂ:** കർത്താവേ, ആശീർവദിക്കണമേ. സഹോദരരേ നിങ്ങൾ കൈവയ്പിനായി തല കുനിക്കുകയും ആശീർവാദം സ്വീകരിക്കുകയും ചെയ്യൂവിൻ.

എല്ലാവരും തല കുനിക്കുന്നു. കാർമ്മികൻ കുനിഞ്ഞുനിന്ന് താഴെവരുന്ന കൈവയ്പുപ്രാർത്ഥന താഴ്ന്നസ്വരത്തിൽ ചൊല്ലുന്നു.

**കാർമ്മി:** കർത്താവേ, ശക്തനായ ദൈവമേ, അങ്ങയുടെ അഭിഷിക്തൻ കഠിനമായ പീഡകളനുഭവിച്ചു വീണ്ടെടുത്ത അജഗണമായ പരിശുദ്ധ കത്തോലിക്കാസഭ അങ്ങയുടേതാകുന്നു. ദൈവസ്വഭാവത്തിൽ അങ്ങുമായി ഒന്നായിരിക്കുന്ന പരിശുദ്ധാത്മാവിന്റെ കൃപാവരത്താൽ യഥാർത്ഥ പൗരോഹിത്യത്തിന്റെ പദവികൾ കൈവയ്പുവഴി നൽകപ്പെടുന്നു. വിശ്വാസികൾക്ക് ആത്മീയശുശ്രൂഷ ചെയ്യുന്നതിനു പരി

ശുദ്ധമായ സഭാശരീരത്തിലെ സവിശേഷാംഗങ്ങളാകുവാൻ നിസ്സാരരും ബലഹീനരുമായ ഞങ്ങളെ അങ്ങു കാരൂണ്യാതിരേകത്താൽ യോഗ്യരാക്കി. കർത്താവേ, അങ്ങയുടെ കൃപാവരം ഞങ്ങളിൽ നിറയ്ക്കുകയും അങ്ങയുടെ ദാനങ്ങൾ ഞങ്ങളുടെ കരങ്ങൾവഴി വർഷിക്കുകയും ചെയ്യണമേ. അങ്ങയുടെ കാരൂണ്യവും അനുഗ്രഹവും ഞങ്ങളുടെയും അങ്ങു തിരഞ്ഞെടുത്ത ഈ ജനത്തിന്റെയുംമേൽ ഉണ്ടാകുമാറാകട്ടെ.

കാർമ്മികൻ നിവർന്നുനിന്ന് ഉയർന്ന സ്വരത്തിൽ ചൊല്ലുന്നു.

**കാർമ്മി:** കരുണാനിധിയായ ദൈവമേ, ഞങ്ങളെല്ലാവരും ഒന്നു ചേർന്ന് അങ്ങയെ ഞങ്ങളുമായി രമ്യതപ്പെടുത്തുന്ന നീതിയുടെ പ്രവൃത്തികളാൽ ജീവിതകാലം മുഴുവനും അങ്ങയെ യഥോചിതം പ്രീതിപ്പെടുത്തുവാൻ ഞങ്ങളെ അനുഗ്രഹിക്കണമേ. അങ്ങേക്കു സ്തുതിയും ബഹുമാനവും കൃതജ്ഞതയും ആരാധനയും നിരന്തരം സമർപ്പിക്കുവാൻ ഞങ്ങളെ യോഗ്യരാക്കുകയും ചെയ്യണമേ. പിതാവും പുത്രനും പരിശുദ്ധാത്മാവുമായ സർവ്വേശ്വരാ, എന്നേക്കും.

**സമു:** ആമ്മേൻ.

**ശുശ്രൂ:** മാമ്മോദീസ സ്വീകരിക്കുകയും ജീവന്റെ അടയാളത്താൽ മുദ്രിതരാകുകയും ചെയ്തവർ ഭക്തിയോടും ശ്രദ്ധയോടുംകൂടെ വിശുദ്ധരഹസ്യങ്ങളിൽ പങ്കുകൊള്ളട്ടെ.

**ദിവ്യരഹസ്യഗീതം (ഓനീസാ ദോസേ)**

(രീതി : മിശിഹാ കർത്താവിൻ തിരുമെയ്...)

**കർത്താവേ, ഭൂമിയിലെങ്ങും  
അവിടുത്തെ നാമം എത്ര മഹനീയമാകുന്നു!**

**മേഘത്തേരേറി  
വന്നവനെപ്പോലെ  
ബാലകർ കീർത്തിച്ചു.  
ദൈവികഭവനം പുകിടുവാൻ  
അണയുന്നീശോ വിനയമൊടെ  
ഉന്നത വീഥിയിലോശാന,  
നിത്യം രക്ഷകനോശാന,  
ഉന്നതനാം നാഥൻ സംപുജ്യൻ.**

**അവരുടെ നാവുകൾ മുർച്ചയുള്ള വാളുകൾപോലെയാകുന്നു.**

**മേഘത്തേരേറി...**

**കർത്താവിന്റെ നാമം സിയോനിൽ പ്രഘോഷിക്കപ്പെടും.**

**മേഘത്തേരേറി...**

(അല്ലെങ്കിൽ)

**കർത്താവേ, ഭൂമിയിലെങ്ങും  
അവിടുത്തെ നാമം എത്രമഹനീയമാകുന്നു!**

**ദൈവികപ്രചോദനത്താൽ ഹെബ്രായ ബാലകർ ഓശാന  
പാടി അവിടുത്തെ പ്രകീർത്തിച്ചു. കഴുതക്കുട്ടിയുടെ പുറ  
ത്തിരുന്നു സഞ്ചരിച്ച കർത്താവിനെ മേഘങ്ങളിൽ സംവ  
ഹിക്കപ്പെട്ടവനെനപോലെ അവർ പ്രകീർത്തിച്ചു.  
നമുക്കും അവരോടുകൂടി ആലപിക്കാം. ഉന്നതങ്ങളിൽ  
ഓശാന. കർത്താവിന്റെ നാമത്തിൽ വന്നവനും വലിയ  
മഹത്വത്തോടെ വരുവാനിരിക്കുന്നവനുമായ നമ്മുടെ  
ആത്മാക്കളുടെ രക്ഷകൻ അനുഗൃഹീതനാകുന്നു.**

**അവരുടെ നാവുകൾ മുർച്ചയുള്ള വാളുകൾപോലെയാകുന്നു.**

**ദൈവികപ്രചോദനത്താൽ...**

കർത്താവിന്റെ നാമം സിയോനിൽ പ്രഘോഷിക്കപ്പെടും.  
ദൈവികപ്രചോദനത്താൽ...

(തുടർന്നുള്ള പ്രാർത്ഥനകൾക്ക് കുർബാനക്രമം കാണുക)

**ദിവ്യകാരൂണ്യഗീതം (ഓനീസാ ദ്വേമ്മ)**

(രീതി : ഹല്ലേലൂയ്യ പാടീടുമ്പോൾ...)

**സമു:** ജനതകളെല്ലാമണയും വേഗം  
ദിവ്യരഹസ്യം കൈക്കൊള്ളാനായ്  
മുന്നിലിതാമുറിവേറ്റ ശരീരം,  
ചിന്തിയരക്തവുമുൾക്കൊള്ളാം നാം.  
പാപവിമോചനമേകും കനലിതു  
ജീവിപ്പിച്ചു മർത്യരെയെല്ലാം.  
ഏകസ്വരത്തിൽ വാഴ്ത്തിപ്പാടാം  
വാനവരൊപ്പം ഹല്ലേലൂയ്യ.

(അല്ലെങ്കിൽ)

**സമു:** നമ്മുടെ മുമ്പിൽ സജ്ജമാക്കപ്പെട്ടിരിക്കുന്ന ഈ ദിവ്യ  
രഹസ്യങ്ങൾ വിശ്വാസത്തോടും ഭക്തിയോടുംകൂടി  
നമുക്കു സ്വീകരിക്കാം. നമ്മുടെ രക്ഷയ്ക്കായി മുറി  
ക്കപ്പെട്ട ശരീരവും നമുക്കുവേണ്ടി ചിന്തപ്പെട്ടതും ഉട  
മ്പടിയുടേതുമായ രക്തവും കൈക്കൊള്ളാം. ഇതാ,  
പ്രവാചകനെ സ്പർശിക്കുകയും എല്ലാ പാപങ്ങളിൽ  
നിന്നും വിശുദ്ധീകരിക്കുകയും ചെയ്ത ജീവിപ്പിക്കുന്ന  
തീക്കട്ട. ശ്രദ്ധയോടും വിശുദ്ധിയോടും കൂടി നമുക്കു  
അതിനെ സമീപിക്കാം.

**അനുഗീതം (ഓനീസാ ദ്വാത്തേ)**

(രീതി : ഹല്ലേലൂയ്യ പാടീടുമ്പോൾ...)

**ശുശ്രൂ:** ഓശാനകളാൽ ബാലകരല്ലാം  
നാഥനെ വാഴ്ത്തിപ്പാടുകയായി.  
ദാവീദിൻ സുതനുന്നതനെന്നും  
മാനവരക്ഷകനവിടുന്നല്ലോ.

**ദിവ്യശരീരവുമതുപോൽ രക്തവു-  
മേകിയ നാമനു നന്ദി നിതാന്തം.**

(അല്ലെങ്കിൽ)

**ശുശ്രൂ:** ഒലിവുശാഖകളേന്തിയ ബാലകർ ഈ ദിവസം മിശിഹായെ എതിരേറ്റു. ഓശാനഗീതികളാൽ അവർ അവനെ മഹത്വപ്പെടുത്തി. അവനെ അയച്ച പിതാവിന് അവർ സ്തുതികൾ ആലപിച്ചു. ദാവീദിന്റെ ഭവനത്തിൽനിന്ന് കൃപാപൂർവ്വം വന്നവനും ഞങ്ങളുടെ വംശത്തെ രക്ഷിച്ചവനുമായ മിശിഹാ വാഴ്ത്തപ്പെട്ടവനാകട്ടെ. സഹോദരരേ, തിരുശരീരരക്തങ്ങൾ സ്വീകരിച്ച് അവിടുത്തെ തിരുനാമത്തിനു നിങ്ങൾ നന്ദി പറയുവിൻ.

**കൃതജ്ഞതാപ്രാർത്ഥനകൾ**

**കാർമ്മി:** കർത്താവായ ദൈവമേ, മിശിഹായുടെ മരണവും ഉത്ഥാനവും അനുസ്മരിക്കുന്ന ഈ പരിഹാരബലിയിൽ പങ്കുചേരുവാനും ദിവ്യരഹസ്യങ്ങൾ സ്വീകരിക്കുവാനും ഇടയാക്കിയതിന് ഞങ്ങൾ അങ്ങയോടു നന്ദി പറയുന്നു. ഞങ്ങളുടെ ജീവിതസമർപ്പണംവഴി നിന്നെ മഹത്വപ്പെടുത്തുവാൻ ഞങ്ങളെ സഹായിക്കണമേ. പിതാവും പുത്രനും പരിശുദ്ധാത്മാവുമായ സർവേശ്വരാ, എന്നേക്കും.

**സമു:** ആമ്മേൻ. കർത്താവേ, ആശീർവദിക്കണമേ.

**കാർമ്മി:** ഓശാനഗീതങ്ങളുടെ മധ്യേ ജറൂസലേമിൽ പ്രവേശിച്ച കർത്താവേ, ഓശാനപാടി നിന്നെ സ്തുതിക്കുവാൻ ഞങ്ങളെയും യോഗ്യരാക്കിയതിന് ഞങ്ങൾ നിനക്കു നന്ദി പറയുന്നു. നിന്റെ പെസഹാരഹസ്യത്തിൽ പങ്കുചേർന്നവരായ ഞങ്ങൾ സ്വർഗീയ ജെറൂസലേമിൽ എത്തിച്ചേർന്ന് അവിരാമം നിന്നെ മഹത്വപ്പെടുത്തുവാൻ ഇടയാകട്ടെ. സകലത്തിന്റെയും നാമാ, എന്നേക്കും.

**സമു:** ആമ്മേൻ.



**സമാപനാശീർവാദം**

(രീതി : കർത്താവാം മിശിഹാവഴിയായ്...)

**കാർമ്മി:** നരരക്ഷകനും നാഥനുമായ്  
ധരയിലണഞ്ഞൊരു മിശിഹായെ  
നൽകിയ താതനു വന്ദനവും  
സ്തുതിയുമണയ്ക്കാം സാമോദം.

എളിയൊരു കഴുതപ്പുറമേറി  
വന്നൊരു രാജനെ വന്ദിക്കാൻ  
ഓശാനകളാൽ വാഴ്ത്തിടുവാൻ  
ഇടയാക്കണമേ റൂഹായേ.

പീഡ സഹിക്കാൻ, കൂരിശോറാൻ  
ഓർശ്ശേം പുകിയ തിരുനാഥൻ  
ത്യാഗമോടെനും ജീവിക്കാൻ  
നിത്യമനുഗ്രഹമരുളട്ടെ.

മന്നിതിൽ നിങ്ങൾ സ്തുതിപാടി  
വിണ്ണിലുമവനെ വാഴ്ത്തിടുവാൻ  
ദൈവം വരനിരചൊരിയട്ടെ ✕  
ഇപ്പൊഴുമെപ്പൊഴുമെന്നേക്കും.

**സമു:** ആമ്മേൻ.

(അല്ലെങ്കിൽ)

**കാർമ്മി:** രക്ഷകനും നാഥനുമായി തന്റെ പ്രിയപുത്രനെ  
ലോകത്തിലേക്കയച്ച പിതാവായ ദൈവത്തെ  
നമുക്കു സ്തുതിക്കാം. കഴുതപ്പുറത്ത് എഴുന്നള്ളി  
വിനയത്തിന്റെ മാതൃക നൽകിയ മിശിഹായെ നമുക്ക്

ആരാധിക്കാം. കർത്താവിന്റെ സ്തുതികൾ ആലപിക്കുവാൻ നമ്മെ ശക്തരാക്കുന്ന പരിശുദ്ധാത്മാവിനെ നമുക്കു മഹത്വപ്പെടുത്താം. പീഡകൾ സഹിക്കുവാനും കുരിശിൽ മരിക്കുവാനും ജറുസലേമിൽ പ്രവേശിച്ച കർത്താവ്, ത്യാഗങ്ങൾ സഹിച്ച് ദൈവഹിതം നിറവേറ്റുവാൻ നമ്മെ ശക്തരാക്കട്ടെ. സകലരും മിശിഹായെ രക്ഷകനും രാജാവുമായി ഏറ്റുപറയുവാൻ ഇടയാക്കട്ടെ. ദൈവത്തിന്റെ ജനമേ, ഭൂമിയിൽ അവിടുത്തേക്ക് ഓശാനപാടി സ്തുതിക്കുന്ന നിങ്ങൾ സ്വർഗത്തിൽ അനവരതം അവിടുത്തെ മഹത്വപ്പെടുത്തുവാൻ യോഗ്യരാകട്ടെ. ഇപ്പോഴും ✠ എപ്പോഴും എന്നേക്കും.

**സമു:** ആമ്മേൻ.



# പെസഹാവ്യാഴം

## പൊതുനിർദ്ദേശങ്ങൾ

1. ഇന്ന് ദേവാലയങ്ങളിൽ ഒരു കുർബാന മാത്രമേ അർപ്പിക്കുകയുള്ളൂ.
2. സാധാരണമായി സായാഹ്നനമസ്കാരത്തോടുകൂടിയായിരിക്കും വിശുദ്ധ കുർബാന അർപ്പിക്കുക. എന്നാൽ, ആവശ്യമെങ്കിൽ രാവിലെ നടത്താവുന്നതാണ്.
3. സുവിശേഷപ്രസംഗത്തിനുശേഷമാണ് കാൽകഴുകൽ ശുശ്രൂഷ. കാൽകഴുകൽ ശുശ്രൂഷ നടത്തുന്നുണ്ടെങ്കിൽ, അതിനുള്ള സജ്ജീകരണങ്ങൾ ചെയ്തിരിക്കണം.
4. ഏറ്റവും ആഘോഷപൂർവ്വകമായി ഈ കർമ്മം നടത്തുമ്പോൾ ഉപയോഗിക്കുന്ന ഭാഗങ്ങൾ ഈ **[[ അടയാളംകൊണ്ട് വേർതിരിച്ചിരിക്കുന്നു.**

# പെസഹാവ്യാഴം

## കർമ്മക്രമം

കാർമ്മികനും ശുശ്രൂഷികളും സഹായികകളും ക്രമപ്രകാരമുള്ള തിരുവസ്ത്രങ്ങളണിഞ്ഞ്, കുർബാനതക്സയിൽ പറഞ്ഞിരിക്കുന്നതുപോലെ, പ്രദക്ഷിണമായി വചനവേദിയിലേക്കു വരുന്നു. പ്രദക്ഷിണസമയത്ത് താഴെക്കാണുന്ന ഗീതം ആലപിക്കുന്നു. ഉചിതമായ മറ്റൊരു ഗീതം ആലപിക്കാവുന്നതാണ്.

## പ്രാരംഭഗീതം

ജീവൻ പകരും നാമാ നീ  
ജീവനു തുല്യം സ്നേഹിച്ചു  
ഭൂവിനെ, രക്ഷാമാർഗ്ഗത്തിൽ  
ദ്യോവിൻ ഭാഗ്യം നൽകിടുവാൻ

നിർവൃതി നൽകാൻ സ്നേഹത്തിൻ  
നിത്യത പകരും കൂദാശ  
സ്ഥാപിച്ചല്ലോ സെഹിയോനിൽ  
ദിവ്യവിരുന്നായ് ദൈവസുതൻ

കർത്താവന്നാ ശിഷ്യർതൻ  
കാലുകൾ കഴുകി വിനയത്താൽ  
മാതൃക നൽകി മനുജർക്കായ്  
സകലരുമതുപോൽ ചെയ്തിടുവാൻ

അന്നുമുറിച്ചവനേകിയൊരാ  
ഗാത്രവുമപ്പുവുമൊന്നായി  
ജീവിതമതുപോലഖിലർക്കും  
ഭൂവിൽ മുറിയണമപ്പോൾ

നിത്യവുമങ്ങേ സാന്നിധ്യം  
നീക്കും നമ്മുടെ രോഗങ്ങൾ  
ഔഷധമാകുന്നീയുലകിൽ  
ദോഷഫലങ്ങൾ പോക്കിടുവാൻ

പാപികളാകും മാനവരെ  
പരിചൊടു നാഥൻ ദർശിപ്പു  
ഓസ്തിയിൽ നിന്നതി സ്നേഹമൊടേ  
നിസ്തുലമാകും കൃപയാലേ.

**കുർബാന ആരംഭിക്കുന്നു**

**കാർമ്മി:** അന്നാപ്പെസഹാത്തിരുന്നാളിൽ  
കർത്താവരുളിയ കല്പനപോൽ  
തിരുന്നാമത്തിൽച്ചേർന്നീടാം  
ഒരുമയൊടീബലിയർപ്പിക്കാം.

**സമു:** അനുരഞ്ജിതരായ്തീർന്നീടാം  
നവമൊരു പീഠമൊരുക്കീടാം  
ഗുരുവിൻ സ്നേഹമൊടീയാഗം  
തിരുമുന്വാകെയണച്ചീടാം.

**കാർമ്മി:** അത്യുന്നതമാം സ്വർലോകത്തിൽ  
സർവ്വേശനു സ്തുതിഗീതം. (3)

**സമു:** ഭൂമിയിലെങ്ങും മർത്യനു ശാന്തി  
പ്രത്യാശയുമെന്നേക്കും. (3)

(അല്ലെങ്കിൽ)

**കാർമ്മി:** അത്യുന്നതങ്ങളിൽ ദൈവത്തിനു സ്തുതി.(3)

**സമു:** ആമ്മേൻ. (3)

**കാർമ്മി:** ഭൂമിയിൽ മനുഷ്യർക്കു സമാധാനവും  
പ്രത്യാശയും എപ്പോഴും എന്നേക്കും.

**സമു:** ആമ്മേൻ.

**കാർമ്മി:** സ്വർഗ്ഗസ്ഥിതനാം താതാ നിൻ  
നാമം പുജിതമാകണമേ  
നിൻ രാജ്യം വന്നീടണമേ  
പരിശുദ്ധൻ നീ പരിശുദ്ധൻ.

**സമു:**

സ്വർഗ്ഗസ്ഥിതനാം താതാ നിൻ  
സ്തുതിതൻ നിസ്തുല മഹിമാവാൽ  
ഭൃസ്വർഗ്ഗങ്ങൾ നിറഞ്ഞു സദാ  
പാവനമായി വിളങ്ങുന്നു.

വാനവമാനവവൃന്ദങ്ങൾ  
ഉദ്ഘോഷിപ്പു സാമോദം  
പരിശുദ്ധൻ നീ എന്നെന്നും  
പരിശുദ്ധൻ നീ പരിശുദ്ധൻ.

സ്വർഗ്ഗസ്ഥിതനാം താതാ നിൻ  
നാമം പുജിതമാകണമേ  
നിൻ രാജ്യം വന്നീടണമേ  
നിൻ ഹിതമിവിടെ ഭവിക്കണമേ.

സ്വർഗ്ഗത്തെത്തുപോലുലകിൽ-  
നിൻ ചിത്തം നിറവേറണമേ  
ആവശ്യകമാമാഹാരം  
ഞങ്ങൾക്കിന്നരുളീടണമേ.

ഞങ്ങൾ കടങ്ങൾ പൊറുത്തതുപോൽ  
ഞങ്ങൾക്കുള്ള കടം സകലം  
പാപത്തിൻ കടബാധ്യതയും  
അങ്ങു കനിഞ്ഞു പൊറുക്കണമേ.

ഞങ്ങൾ പരീക്ഷയിലൊരുനാളും  
ഉൾപ്പെടുവാനിടയാകരുതേ  
ദുഷ്ട്വാരൂപിയിൽനിന്നെന്നും  
ഞങ്ങളെ രക്ഷിച്ചുരുളണമേ.

എന്തെന്നാലെന്നാളേക്കും  
രാജ്യം ശക്തി മഹത്വങ്ങൾ  
താവകമല്ലോ കർത്താവേ  
ആമ്മേനാമ്മേനെന്നേക്കും.

**കാർമ്മി:** താതന്നുമതുപോലാത്മജനും  
റുഹായ്ക്കും സ്തുതി എന്നേക്കും  
ആദിമുതൽക്കെന്നതുപോലെ  
ആമ്മേനാമ്മേനനവരതം.

**സമു:** സ്വർഗ്ഗസ്ഥിതനാം താതാ നിൻ  
നാമം പുജിതമാകണമേ  
നിൻ രാജ്യം വന്നീടണമേ  
പരിശുദ്ധൻ നീ പരിശുദ്ധൻ.

സ്വർഗ്ഗസ്ഥിതനാം താതാ നിൻ  
സ്തുതിതൻ നിസ്തുല മഹിമാവാൽ  
ഭൃസർഗ്ഗങ്ങൾ നിറഞ്ഞു സദാ  
പാവനമായി വിളങ്ങുന്നു.

വാനവമാനവവൃന്ദങ്ങൾ  
ഉദ്ഘോഷിപ്പു സാമോദം  
പരിശുദ്ധൻ നീ എന്നെന്നും  
പരിശുദ്ധൻ നീ പരിശുദ്ധൻ.

(അല്ലെങ്കിൽ)

**കാർമ്മി:** സ്വർഗ്ഗസ്ഥനായ ഞങ്ങളുടെ പിതാവേ,

(സമുഹവ്യം ചേർന്ന്)

അങ്ങയുടെ നാമം പുജിതമാകണമേ.  
അങ്ങയുടെ രാജ്യം വരണമേ.  
അങ്ങു പരിശുദ്ധൻ, പരിശുദ്ധൻ, പരിശുദ്ധൻ.  
സ്വർഗ്ഗസ്ഥനായ ഞങ്ങളുടെ പിതാവേ,  
അങ്ങയുടെ മഹത്ത്വത്താൽ  
സ്വർഗ്ഗവും ഭൂമിയും നിറഞ്ഞിരിക്കുന്നു.  
മാലാഖമാരും മനുഷ്യരും  
അങ്ങു പരിശുദ്ധൻ, പരിശുദ്ധൻ, പരിശുദ്ധൻ  
എന്ന് ഉദ്ഘോഷിക്കുന്നു.  
സ്വർഗ്ഗസ്ഥനായ ഞങ്ങളുടെ പിതാവേ,



അങ്ങയുടെ നാമം പൂജിതമാകണമേ.  
 അങ്ങയുടെ രാജ്യം വരണമേ.  
 അങ്ങയുടെ തിരുമനസ്സു സ്വർഗ്ഗത്തിലെപ്പോലെ  
 ഭൂമിയിലുമാകണമേ.  
 ഞങ്ങൾക്ക് ആവശ്യമായ ആഹാരം  
 ഇന്നു ഞങ്ങൾക്കു തരണമേ.  
 ഞങ്ങളുടെ കടക്കാരോടു  
 ഞങ്ങൾ ക്ഷമിച്ചിരിക്കുന്നതു പോലെ  
 ഞങ്ങളുടെ കടങ്ങളും പാപങ്ങളും  
 ഞങ്ങളോടും ക്ഷമിക്കണമേ.  
 ഞങ്ങളെ പ്രലോഭനത്തിൽ ഉൾപ്പെടുത്തരുതേ.  
 ദുഷ്ട്വാരൂപിയിൽ നിന്നു  
 ഞങ്ങളെ രക്ഷിക്കണമേ.  
 എന്തുകൊണ്ടെന്നാൽ, രാജ്യവും ശക്തിയും  
 മഹത്വവും എന്നേക്കും  
 അങ്ങയുടേതാകുന്നു. ആമ്മേൻ.

**കാർമ്മി:** പിതാവിനും പുത്രനും പരിശുദ്ധാത്മാവിനും  
 സ്തുതി.

**സമു:** ആദിമുതൽ എന്നേക്കും ആമ്മേൻ.

**കാർമ്മി:** സ്വർഗ്ഗസ്ഥനായ ഞങ്ങളുടെ പിതാവേ,

(സമൂഹവും ചേർന്ന്)

അങ്ങയുടെ നാമം പൂജിതമാകണമേ.  
 അങ്ങയുടെ രാജ്യം വരണമേ.  
 അങ്ങു പരിശുദ്ധൻ, പരിശുദ്ധൻ, പരിശുദ്ധൻ.  
 സ്വർഗ്ഗസ്ഥനായ ഞങ്ങളുടെ പിതാവേ,  
 അങ്ങയുടെ മഹത്വത്താൽ  
 സ്വർഗ്ഗവും ഭൂമിയും നിറഞ്ഞിരിക്കുന്നു.  
 മാലാഖമാരും മനുഷ്യരും  
 അങ്ങു പരിശുദ്ധൻ, പരിശുദ്ധൻ, പരിശുദ്ധൻ  
 എന്ന് ഉദ്ഘോഷിക്കുന്നു.

അല്ലെങ്കിൽ

**കാർമ്മി.** സ്വർഗ്ഗസ്ഥനായ ഞങ്ങളുടെ പിതാവേ, (സമൂഹവും ചേർന്ന്) അങ്ങയുടെ നാമം പുജിതമാകണമേ. അങ്ങയുടെ രാജ്യം വരണമേ. അങ്ങയുടെ തിരുമനസ്സു സ്വർഗ്ഗത്തിലെപ്പോലെ ഭൂമിയിലുമകണമേ. ഞങ്ങൾക്ക് ആവശ്യമായ ആഹാരം ഇന്നു ഞങ്ങൾക്കു തരണമേ. ഞങ്ങളുടെ കടക്കാരോടു ഞങ്ങൾ ക്ഷമിച്ചിരിക്കുന്നതു പോലെ ഞങ്ങളുടെ കടങ്ങളും പാപങ്ങളും ഞങ്ങളോടും ക്ഷമിക്കണമേ. ഞങ്ങളെ പ്രലോഭനത്തിൽ ഉൾപ്പെടുത്തരുതേ. ദുഷ്ട്വരൂപിയിൽ നിന്നു ഞങ്ങളെ രക്ഷിക്കണമേ. എന്തുകൊണ്ടെന്നാൽ, രാജ്യവും ശക്തിയും മഹത്ത്വവും എന്നേക്കും അങ്ങയുടേതാകുന്നു. ആമ്മേൻ. സ്വർഗ്ഗസ്ഥനായ ഞങ്ങളുടെ പിതാവേ, അങ്ങയുടെ മഹത്ത്വത്താൽ സ്വർഗ്ഗവും ഭൂമിയും നിറഞ്ഞിരിക്കുന്നു. മാലാഖമാരും മനുഷ്യരും അങ്ങു പരിശുദ്ധൻ, പരിശുദ്ധൻ, പരിശുദ്ധൻ എന്ന് ഉദ്ഘോഷിക്കുന്നു.

**ശുശ്രൂ.** നമുക്കു പ്രാർത്ഥിക്കാം. സമാധാനം നമ്മോടുകൂടെ.

**കാർമ്മി:** ഞങ്ങളുടെ കർത്താവായ മിശിഹായേ, ശിഷ്യന്മാരുടെ പാദങ്ങൾ കഴുകിക്കൊണ്ട് ശുശ്രൂഷയുടെ മാതൃക കാണിക്കുകയും, പരിശുദ്ധ കുർബ്ബാന സ്ഥാപിച്ചുകൊണ്ട് സ്വന്തം ശരീരരക്തങ്ങൾ ഭക്ഷണപാനീയങ്ങളായി നല്കുകയും ചെയ്ത നിനക്കു ഞങ്ങൾ നന്ദി പറയുന്നു. സ്നേഹത്തിന്റെ കൂദാശ

യായി നീ സ്ഥാപിച്ചുനൽകിയ ഈ ദിവ്യരഹസ്യങ്ങൾ നിർമ്മലമനഃസാക്ഷിയോടും വിശുദ്ധവിചാരങ്ങളോടുംകൂടി അർപ്പിക്കുവാൻ ഞങ്ങളെ യോഗ്യരാക്കണമേ. സകലത്തിന്റെയും നാഥാ, എന്നേക്കും.

**സമു:** ആമ്മേൻ.

**സങ്കീർത്തനമാല**

**സങ്കീർത്തനം 135**

**കാർമ്മി:** കർത്താവിനെ നിങ്ങൾ പ്രകീർത്തിക്കുവിൻ അവൻ നല്ലവനാകുന്നു; അവന്റെ കാരുണ്ഡം അനന്തമാണ്.

**സമു:** കർത്താവിനെ നിങ്ങൾ പ്രകീർത്തിക്കുവിൻ അവൻ നല്ലവനാകുന്നു; അവന്റെ കാരുണ്ഡം അനന്തമാണ്.

**കാർമ്മി:** മഹോന്നതനായ ദൈവത്തെ പ്രകീർത്തിക്കുവിൻ അവന്റെ കാരുണ്ഡം അനന്തമാണ്.

**സമു:** കർത്താവിനെ നിങ്ങൾ പ്രകീർത്തിക്കുവിൻ അവൻ നല്ലവനാകുന്നു; അവന്റെ കാരുണ്ഡം അനന്തമാണ്.

**കാർമ്മി:** നാഥന്മാരുടെ നാഥനെ പ്രകീർത്തിക്കുവിൻ അവന്റെ കാരുണ്ഡം അനന്തമാണ്.

**സമു:** കർത്താവിനെ നിങ്ങൾ പ്രകീർത്തിക്കുവിൻ അവൻ നല്ലവനാകുന്നു; അവന്റെ കാരുണ്ഡം അനന്തമാണ്.

**കാർമ്മി:** ഈജിപ്തിലെ കടിഞ്ഞൂൽ തനയരെ സംഹരിച്ചവനെ പ്രകീർത്തിക്കുവിൻ.

**സമു:** കർത്താവിനെ നിങ്ങൾ പ്രകീർത്തിക്കുവിൻ അവൻ നല്ലവനാകുന്നു; അവന്റെ കാരുണ്ഡം അനന്തമാണ്.

**കാർമ്മി:** അവരുടെ ഇടയിൽനിന്ന് ഇസ്രായേൽജനത്തെ മോചിപ്പിച്ചവനെ പ്രകീർത്തിക്കുവിൻ.

**സമു:** കർത്താവിനെ നിങ്ങൾ പ്രകീർത്തിക്കുവിൻ അവൻ നല്ലവനാകുന്നു; അവന്റെ കാരൂണ്യം അനന്തമാണ്.

**കാർമ്മി:** കടലിനെ വിഭജിച്ചവനെ പ്രകീർത്തിക്കുവിൻ അതിന്റെ നടുവിലൂടെ അവരെ നയിച്ചവനെ പ്രകീർത്തിക്കുവിൻ.

**സമു:** കർത്താവിനെ നിങ്ങൾ പ്രകീർത്തിക്കുവിൻ അവൻ നല്ലവനാകുന്നു; അവന്റെ കാരൂണ്യം അനന്തമാണ്.

**കാർമ്മി:** ഫറവോയെയും സൈന്യത്തെയും കടലിൽ താഴ്ത്തിയവനെ പ്രകീർത്തിക്കുവിൻ.

**സമു:** കർത്താവിനെ നിങ്ങൾ പ്രകീർത്തിക്കുവിൻ അവൻ നല്ലവനാകുന്നു; അവന്റെ കാരൂണ്യം അനന്തമാണ്.

**കാർമ്മി:** ശക്തരായ രാജാക്കന്മാരെ നിഹനിച്ചവനെ പ്രകീർത്തിക്കുവിൻ.

**സമു:** കർത്താവിനെ നിങ്ങൾ പ്രകീർത്തിക്കുവിൻ അവൻ നല്ലവനാകുന്നു; അവന്റെ കാരൂണ്യം അനന്തമാണ്.

**കാർമ്മി:** അവരുടെ ദേശം അവകാശമായി ജനത്തിനേകിയവനെ പ്രകീർത്തിക്കുവിൻ.

**സമു:** കർത്താവിനെ നിങ്ങൾ പ്രകീർത്തിക്കുവിൻ അവൻ നല്ലവനാകുന്നു; അവന്റെ കാരൂണ്യം അനന്തമാണ്.

**കാർമ്മി:** വൈരികളിൽ നിന്ന് രക്ഷിച്ചവനെ പ്രകീർത്തിക്കുവിൻ.

**സമു:** കർത്താവിനെ നിങ്ങൾ പ്രകീർത്തിക്കുവിൻ  
അവൻ നല്ലവനാകുന്നു;  
അവന്റെ കാരുണ്യം അനന്തമാണ്.

**കാർമ്മി:** പിതാവിനും പുത്രനും പരിശുദ്ധാത്മാവിനും  
സ്തുതി.

**സമു:** ആദിമുതൽ എന്നേക്കും, ആമ്മേൻ.

**കാർമ്മി:** ഞങ്ങളുടെ രക്ഷകനായ ദൈവമേ,  
ഞങ്ങളെ സഹായിക്കണമേ. അങ്ങയുടെ  
തിരുനാമത്തെ പ്രതി ഞങ്ങളുടെ പാപങ്ങൾ  
ക്ഷമിക്കുകയും ചെയ്യണമേ.

**ശുശ്രൂ:** നമുക്കു പ്രാർത്ഥിക്കാം. സമാധാനം നമ്മോടുകൂടെ.

**കാർമ്മി:** മഹാനതനായ കർത്താവേ, അങ്ങയുടെ ഭയഭക്തി  
ജനകമായ പീഠത്തിന്റെയും ഉന്നതമായ ത്രോണോ  
സിന്റെയും അലംകൃതവും സ്തുത്യർഹവുമായ  
സിംഹാസനത്തിന്റെയും മുമ്പാകെ, അങ്ങയുടെ  
ശുശ്രൂഷകന്മാരായ ക്രോവേന്മാർ ഇടവിടാതെ  
സ്തുതിക്കുകയും സ്രാപ്പേന്മാർ പരിശുദ്ധൻ എന്ന്  
നിരന്തരം ഉദ്ഘോഷിക്കുകയും ചെയ്യുന്നു. അവരോ  
ടുചേർന്ന് ഞങ്ങളും അങ്ങേക്ക് ഭയഭക്തികളോടെ  
സ്തുതിയും ബഹുമാനവും കൃതജ്ഞതയും  
സമർപ്പിക്കുന്നു. പിതാവും പുത്രനും പരിശുദ്ധാത്മാ  
വുമായ സർവ്വേശ്വരാ, എന്നേക്കും.

**സമു:** ആമ്മേൻ.

**മദ്ബഹഗീതം (ഓനീസാ ദ്കങ്കെ)**

(രീതി : നാഥനിലെന്നും നമ്മുടെ...)

**ഗായകI:** അങ്ങയുടെ സമൃദ്ധമായ നന്മകളെ അവർ  
വിളിച്ചറിയിക്കും.

പെസഹാനാളിൽ സ്ഥാപിച്ചല്ലോ പാവനകുദാശ  
പങ്കാളിയായല്ലോ തൻ ബലിയിൽ കൃപയോടെ  
അപ്പവുമതുപോൽ വീഞ്ഞും മാംസവും രക്തവുമായ്  
രക്ഷപകർന്നിടുവാനായ് വന്നവനാം കർത്താവേ  
ഭക്തിയോടെന്നും ഞങ്ങൾ വാഴ്ത്തി മുദാ  
കീർത്തിച്ചിടട്ടെ.

**ഗായകII:** തലമുറതോറും അങ്ങയുടെ നാമം സ്തരിക്കപ്പെടും.  
പെസഹാനാളിൽ സ്ഥാപിച്ചല്ലോ പാവനകുദാശാ...

**ഗായകI:** പിതാവിനും പുത്രനും പരിശുദ്ധാത്മാവിനും സ്തുതി.  
സർവ്വരുമൊന്നായ് പാടീടട്ടേ ആമ്മേനാമ്മേൻ  
സ്തീവാ നമ്മൾക്കെന്നും നന്മകൾ തന്നുറവിടമാം  
രക്ഷിതമായതുവഴിയായ് മർത്യഗണം കർത്താവേ  
കുരിശിതു ഞങ്ങൾക്കെന്നും ശക്തിയെഴും  
കോട്ടയുമാം  
ദൃഷ്ടനെയുമവൻകെണികളെയും അതുവഴി നാം  
തോല്പിച്ചിടട്ടെ.

**ഗായകI:** ആദിമുതൽ എന്നേക്കും ആമ്മേൻ.

ശുശ്രൂഷികൾ യുപകലശവും ക്വന്തുരുക്കവും കൊണ്ടു  
വരുന്നു. കാർമ്മികൻ യുപകലശത്തിൽ മൂന്നു തരി ക്വന്തു  
രുക്കമിട്ട് താഴെവരുന്ന പ്രാർത്ഥന താഴ്ന്നസ്വരത്തിൽ  
ചൊല്ലിക്കൊണ്ട് ആശീർവദിക്കുന്നു.

**കാർമ്മി:** പിതാവും പുത്രനും പരിശുദ്ധാത്മാവുമായ സർവ്വേ  
ശ്വരാ, അങ്ങയുടെ ബഹുമാനത്തിനായി ഞങ്ങൾ  
സമർപ്പിക്കുന്ന ഈ ധൂപം അങ്ങയുടെ മഹനീയ  
ത്രിത്വത്തിന്റെ നാമത്തിൽ ✠ ആശീർവദിക്കപ്പെട

ട്ടെ. ഇത് അങ്ങയുടെ പ്രസാദത്തിനും അങ്ങയുടെ അജഗണത്തിന്റെ പാപങ്ങളുടെ മോചനത്തിനും കാരണമാകട്ടെ, എന്നേക്കും.

**ശുശ്രൂ:** ആമ്മേൻ.

**ശുശ്രൂ:** സമാധാനം നമ്മോടുകൂടെ.

**കാർമ്മി:** ഞങ്ങളുടെ കർത്താവായ ദൈവമേ, അങ്ങയുടെ സ്നേഹത്തിന്റെ പരിമളം ഞങ്ങളിൽ വീശുകയും അങ്ങയുടെ സത്യത്തിന്റെ ജ്ഞാനം ഞങ്ങളുടെ ആത്മാക്കളെ പ്രകാശിപ്പിക്കുകയും ചെയ്യുമ്പോൾ, സ്വർഗ്ഗത്തിൽനിന്നു പ്രത്യക്ഷനാകുന്ന അങ്ങയുടെ തിരുക്കുമാരനെ സ്വീകരിക്കുവാൻ ഞങ്ങൾക്ക് ഇടയാകട്ടെ. സകല സൗഭാഗ്യങ്ങളും നന്മകളും നിറഞ്ഞ് മുടിപുടി നിലകുന്ന സഭയിൽ നിരന്തരം അങ്ങയെ സ്തുതിക്കുവാനും മഹത്വപ്പെടുത്തുവാനും ഞങ്ങൾ യോഗ്യരാകട്ടെ. എന്തുകൊണ്ടെന്നാൽ, അങ്ങ് എല്ലാറ്റിന്റെയും സ്രഷ്ടാവായാകുന്നു. സകലത്തിന്റെയും നാഥാ, എന്നേക്കും.

**സമു:** ആമ്മേൻ.

മദ്ബഹാവിരി മാറ്റുന്നു. സമൂഹം ഉത്ഥാനഗീതം ആരംഭിക്കുന്നു. ശുശ്രൂഷി ധൂപാർപ്പണം നടത്തുന്നു.

**ഗാത്രസമു:** 

സർവ്വാധിപനാം കർത്താവേ,  
നിന്നെ വണങ്ങി നമിക്കുന്നു  
ഈശോ നാഥാ, വിനയമൊടെ  
നിന്നെ നമിച്ചു പുകഴ്ത്തുന്നു.

മർത്യനു നിത്യമഹോന്നതമാ-  
മുത്ഥാനം നീയരുളുന്നു  
അക്ഷയമവനുടെയാത്മാവി-  
ന്നുത്തമരക്ഷയുമേകുന്നു.

**വചന വേദിയിലുള്ളവർ:** കർത്താവേ, അങ്ങേക്കു നന്ദി പറയുന്നത് ഉത്തമമാകുന്നു; അത്യുന്നതാ, അങ്ങയുടെ നാമം പ്രകീർത്തിക്കുന്നതും. സർവ്വാധിപനാം...

**ശ്ലോകസമു:** പിതാവിനും പുത്രനും പരിശുദ്ധാത്മാവിനും സ്തുതി. ആദിമുതൽ എന്നേയ്ക്കും, ആമ്മേൻ സർവ്വാധിപനാം...

(അല്ലെങ്കിൽ)

**ശ്ലോകസമു:** സകലത്തിന്റെയും നാഥാ, നിന്നെ ഞങ്ങൾ സ്തുതിക്കുന്നു; ഈശോമിശിഹായേ, നിന്നെ ഞങ്ങൾ പുകഴ്ത്തുന്നു. എന്തുകൊണ്ടെന്നാൽ, നീ ഞങ്ങളുടെ ശരീരങ്ങളെ ഉയിർപ്പിക്കുന്നവനും ആത്മാക്കളെ രക്ഷിക്കുന്നവനുമാകുന്നു.

**വചന വേദിയിലുള്ളവർ:** കർത്താവേ, അങ്ങേക്കു നന്ദി പറയുന്നത് ഉത്തമമാകുന്നു; അത്യുന്നതാ, അങ്ങയുടെ നാമം പ്രകീർത്തിക്കുന്നതും. സകലത്തിന്റെയും നാഥാ...

**ശ്ലോകസമു:** പിതാവിനും പുത്രനും പരിശുദ്ധാത്മാവിനും സ്തുതി. ആദിമുതൽ എന്നേയ്ക്കും, ആമ്മേൻ സകലത്തിന്റെയും നാഥാ...

**ശുശ്രൂ:** നമുക്കു പ്രാർത്ഥിക്കാം. സമാധാനം നമ്മോടുകൂടെ.


**കാർമ്മി:** എന്റെ കർത്താവേ, നീ സത്യമായും ഞങ്ങളുടെ ശരീരങ്ങളെ ഉയിർപ്പിക്കുന്നവനും, ആത്മാക്കളെ രക്ഷിക്കുന്നവനും ജീവനെ നിത്യം പരിപാലിക്കുന്നവനുമാകുന്നു. ഞങ്ങൾ എപ്പോഴും നിനക്കു സ്തുതിയും കൃതജ്ഞതയും ആരാധനയും






സമർപ്പിക്കുവാൻ കടപ്പെട്ടവരാകുന്നു. സകലത്തിന്റെയും നാഥാ, എന്നേക്കും.

**സമു:** ആമ്മേൻ.

**ശുശ്രൂ:** ശബ്ദമുയർത്തിപ്പാടിടുവിൻ സർവ്വരുമൊന്നായ് പാടിടുവിൻ എന്നെന്നും ജീവിക്കും സർവ്വേശ്വരനെ വാഴ്ത്തിടുവിൻ.


**ശായസമു:**  പരിപാവനനാം സർവ്വേശാ, പരിപാവനനാം ബലവാനേ, പരിപാവനനാം അമർത്യനേ, നിൻകൃപ ഞങ്ങൾക്കേകണമേ.

**വചനവേദിയിലുള്ളവർ:** പിതാവിനും പുത്രനും പരിശുദ്ധാത്മാവിനും സ്തുതി. പരിപാവനനാം സർവ്വേശാ, പരിപാവനനാം ബലവാനേ  പരിപാവനനാം അമർത്യനേ, നിൻകൃപ ഞങ്ങൾക്കേകണമേ.


**ശായസമു:**  ആദിമുതൽ എന്നേക്കും ആമ്മേൻ. പരിപാവനനാം സർവ്വേശ  പരിപാവനനാം ബലവാനേ, പരിപാവനനാം അമർത്യനേ, നിൻകൃപ ഞങ്ങൾക്കേകണമേ.

(അല്ലെങ്കിൽ)

**ശുശ്രൂ:** സഹോദരരേ, നിങ്ങൾ സ്വരമുയർത്തി ജീവിക്കുന്ന ദൈവത്തെ പ്രകീർത്തിക്കുവിൻ.

**ശായസമു:**  പരിശുദ്ധനായ ദൈവമേ, പരിശുദ്ധനായ ബലവാനേ, പരിശുദ്ധനായ അമർത്യനേ, ഞങ്ങളുടെമേൽ കൃപയുണ്ടാകണമേ.

**വചന വേദിയിലുള്ളവർ:** പിതാവിനും പുത്രനും പരിശുദ്ധാത്മാവിനും സ്തുതി. പരിശുദ്ധനായ ദൈവമേ...

**ഗായനസമു:**  ആദിമുതൽ എന്നേയ്ക്കും, ആമ്മേൻ. പരിശുദ്ധനായ ദൈവമേ...

**ശുശ്രൂ:** നമുക്കു പ്രാർത്ഥിക്കാം. സമാധാനം നമ്മോടുകൂടെ.

**കാർമ്മി:** വിശുദ്ധരിൽ സംപ്രീതനായി വസിക്കുന്ന പരിശുദ്ധനും സ്തുത്യർഹനും ബലവാനും അമർത്യനുമായ കർത്താവേ, അങ്ങയുടെ സ്വഭാവത്തിനൊത്ത വിധം എപ്പോഴും ഞങ്ങളെ കടാക്ഷിക്കുകയും അനുഗ്രഹിക്കുകയും ഞങ്ങളോടു കരുണ കാണിക്കുകയും ചെയ്യണമേ. പിതാവും പുത്രനും പരിശുദ്ധാത്മാവുമായ സർവ്വേശ്വരാ, എന്നേക്കും.

**സമു:** ആമ്മേൻ.

**ഒന്നാം വായന**

**സഹോദരരേ, നിങ്ങൾ ഇരുന്നൂ ശ്രദ്ധയോടെ കേൾക്കുവിൻ. പുറപ്പാടിന്റെ പുസ്തകത്തിൽ നിന്നുള്ള വായന**

(12:1-20)

കർത്താവ് ഈജിപ്തിൽ വെച്ചു മോശയോടും അഹരോനോടും അരുളിച്ചെയ്തു: ഈ മാസം നിങ്ങൾക്കു വർഷത്തിന്റെ ആദ്യമാസമായിരിക്കണം. ഇസ്രായേൽ സമൂഹത്തോടു മുഴുവൻ പറയുവിൻ: ഈ മാസം പത്താംദിവസം ഓരോ കുടുംബത്തലവനും ഓരോ ആട്ടിൻകുട്ടിയെ കരുതിവയ്ക്കണം; ഒരു വീടിന് ഒരാട്ടിൻകുട്ടി വീതം. ഏതെങ്കിലും കുടുംബം ഒരാട്ടിൻകുട്ടിയെ മുഴുവൻ ഭക്ഷിക്കാൻ മാത്രം വലുതല്ലെങ്കിൽ ആളുകളുടെ എണ്ണം നോക്കി അയൽക്കുടുംബത്തെയും പങ്കുചേർക്കട്ടെ. ഭക്ഷിക്കാനുള്ള കഴിവു പരിഗണിച്ചുവേണം ഒരാടിനു വേണ്ട ആളുകളുടെ എണ്ണം നിശ്ചയിക്കാൻ. കോലാടുകളിൽ നിന്നോ ചെമ്മരിയാടുകളിൽനിന്നോ ആട്ടിൻകുട്ടിയെ തിരഞ്ഞെടുത്തുകൊള്ളുക: എന്നാൽ, അത്

ഒരു വയസ്സുള്ളതും ഉന്നമനമുള്ളതുമായ മുട്ടാട് ആയിരിക്കണം. ഈ മാസം പതിനാലാം ദിവസംവരെ അതിനെ സൂക്ഷിക്കണം. ഇസ്രായേൽ സമൂഹം മുഴുവൻ തങ്ങളുടെ ആട്ടിൻ കുട്ടികളെ അന്നു സന്ധ്യയ്ക്കു കൊല്ലണം. അതിന്റെ രക്തത്തിൽ നിന്നു കുറച്ചെടുത്ത് ആടിനെ ഭക്ഷിക്കാൻ കൂടിയിരിക്കുന്ന വീടിന്റെ രണ്ടു കട്ടികൊല്ലുകളിലും മേൽപടിയിലും പുരട്ടണം. അവർ അതിന്റെ മാംസം തീയിൽ ചുട്ട് പുളിപ്പില്ലാത്ത അപ്പവും കയ്പുള്ള ഇലകളും കൂടി അന്നു രാത്രി ഭക്ഷിക്കണം. ചുട്ടല്ലാതെ പച്ചയായോ വെള്ളത്തിൽ വേവിച്ചോ ഭക്ഷിക്കരുത്. അതിനെ മുഴുവനും, തലയും കാലും ഉൾഭാഗവുമടക്കം ചുട്ട് ഭക്ഷിക്കണം. പ്രഭാതമാകുമ്പോൾ അതിൽ യാതൊന്നും അവശേഷിക്കരുത്. എന്തെങ്കിലും മിച്ചം വന്നാൽ തീയിൽ ദഹിപ്പിക്കണം. ഇപ്രകാരമാണ് അതു ഭക്ഷിക്കേണ്ടത്: അരമുറുക്കി ചെറുപ്പുകളിനിത്ത് വടികെയിലേന്തി തിടുകത്തിൽ ഭക്ഷിക്കണം. കാരണം, അതു കർത്താവിന്റെ പെസഹായാണ്. ആ രാത്രി ഞാൻ ഈജിപ്തിലൂടെ കടന്നുപോകും. ഈജിപ്തിലെ മനുഷ്യരുടെയും മൃഗങ്ങളുടെയും ആദ്യജാതരെയെല്ലാം ഞാൻ സംഹരിക്കും. ഈജിപ്തിലെ ദേവൻമാർക്കെല്ലാം എതിരായി ഞാൻ ശിക്ഷാവിധി നടത്തും. ഞാനാണ് കർത്താവ്. കട്ടിലിലുള്ള രക്തം നിങ്ങൾ ആ വീട്ടിൽ താമസിക്കുന്നുവെന്നതിന്റെ അടയാളമായിരിക്കും. അതു കാണുമ്പോൾ ഞാൻ നിങ്ങളെ കടന്നുപോകും. ഞാൻ ഈജിപ്തിനെ പ്രഹരിക്കുമ്പോൾ ആ ശിക്ഷ നിങ്ങളെ ബാധിക്കുകയില്ല. ഈ ദിവസം നിങ്ങൾക്ക് ഒരു സ്ഥാനാഭിനമായിരിക്കട്ടെ. ഇതു തലമുറതോറും കർത്താവിന്റെ തിരുനാളായി നിങ്ങൾ ആചരിക്കണം. ഇതു നിങ്ങൾക്ക് എന്നേക്കും ഒരു കർമ്മമായിരിക്കും.

നിങ്ങൾ ഏഴു ദിവസം പുളിപ്പില്ലാത്ത അപ്പം ഭക്ഷിക്കണം. ഒന്നാംദിവസംതന്നെ നിങ്ങളുടെ വീടുകളിൽ നിന്ന് പുളിമാവു നീക്കം ചെയ്യണം. ഒന്നുമുതൽ ഏഴുവരെയുള്ള ദിവസങ്ങളിൽ ആരെങ്കിലും പുളിച്ച അപ്പം ഭക്ഷിച്ചാൽ അവൻ ഇസ്രായേ

ലിൽ നിന്നു വിച്ഛേദിക്കപ്പെടണം. ഒന്നാം ദിവസവും ഏഴാംദിവസവും നിങ്ങൾ വിശുദ്ധ സമ്മേളനം വിളിച്ചു കൂട്ടണം. ആദിവസങ്ങളിൽ വേല ചെയ്യരുത്. എന്നാൽ, ഭക്ഷിക്കാനുള്ളതു പാകം ചെയ്യാം. പുളിപ്പില്ലാത്ത അപ്പത്തിന്റെ തിരുനാൾ നിങ്ങൾ ആചരിക്കണം. കാരണം, ഈ ദിവസമാണ് ഞാൻ നിങ്ങളുടെ വ്യൂഹങ്ങളെ ഈജിപ്തിൽനിന്നു പുറത്തുകൊണ്ടുവന്നത്. നിങ്ങൾ തലമുറതോറും ഈ ദിവസം ആചരിക്കണം. ഇത് എന്നേക്കുമുള്ള കർപനയാണ്. ആദ്യ മാസത്തിലെ പതിനാലാം ദിവസം സന്ധ്യ മുതൽ ഇരുപത്തൊന്നാം ദിവസം സന്ധ്യവരെ നിങ്ങൾ പുളിപ്പില്ലാത്ത അപ്പം ഭക്ഷിക്കണം. നിങ്ങളുടെ വീടുകളിൽ ഏഴു ദിവസത്തേക്കു പുളിമാവു കാണരുത്. ആരെങ്കിലും പുളിപ്പുള്ള അപ്പം ഭക്ഷിച്ചാൽ അവൻ, വിദേശിയോ സ്വദേശിയോ ആകട്ടെ, ഇസ്രായേൽ സമൂഹത്തിൽ നിന്നു വിച്ഛേദിക്കപ്പെടണം. പുളിപ്പിച്ച യാതൊന്നും നിങ്ങൾ ഭക്ഷിക്കരുത്. നിങ്ങൾ വസിക്കുന്നിടത്തെല്ലാം പുളിപ്പില്ലാത്ത അപ്പം മാത്രമേ ഭക്ഷിക്കാവൂ.

**സമു :** ദൈവമായ കർത്താവിനു സ്തുതി

**രണ്ടാം വായന**

**സഹോദരരേ, മലാക്കിയുടെ പുസ്തകത്തിൽ  
നിന്നുള്ള വായന (1:10-14)**

നിങ്ങൾ എന്റെ ബലിപീഠത്തിൽ വ്യർഥമായി തീ കത്തിക്കാതിരിക്കാൻ നിങ്ങളിൽ ആരെങ്കിലും വാതിൽ അടച്ചിരുന്നെങ്കിൽ! നിങ്ങളിൽ എനിക്കു പ്രീതിയില്ല. നിങ്ങളുടെ കരങ്ങളിൽനിന്നു ഞാൻ ഒരു കാഴ്ചയും സ്വീകരിക്കുകയില്ല - സൈന്യങ്ങളുടെ കർത്താവ് അരുളിച്ചെയ്യുന്നു. സുര്യോദയംമുതൽ അസ്തമയംവരെ എന്റെ നാമം ജനതകളുടെയിടയിൽ മഹത്വപൂർണ്ണമാണ്. എല്ലായിടത്തും എന്റെ നാമത്തിനു ധൂപവും ശുദ്ധമായ കാഴ്ചയും അർപ്പിക്കപ്പെടുന്നു. എന്തെന്നാൽ, ജനതകളുടെ ഇടയിൽ എന്റെ നാമം ഉന്നതമാണ് - സൈന്യങ്ങളുടെ

കർത്താവ് അരുളിച്ചെയ്യുന്നു. കർത്താവിന്റെ ബലിപീഠത്തെ നിന്ദിക്കാം, നിന്ദ്യമായ ഭോജനം അതിൽ അർപ്പിക്കാം എന്നു കരുതുവോൾ നിങ്ങൾ അതിനെ മലിനമാക്കുന്നു. സൈന്യങ്ങളുടെ കർത്താവ് അരുളിച്ചെയ്യുന്നു: ഞങ്ങൾ മടുത്തു എന്നു പറഞ്ഞ് നിങ്ങൾ എനിക്കെതിരേ ചീറുന്നു. അക്രമംകൊണ്ടു പിടിച്ചെടുത്തതിനെയും, മുടന്തുള്ളതിനെയും, രോഗം ബാധിച്ചതിനെയും നിങ്ങൾ കാഴ്ചയായി അർപ്പിക്കുന്നു! നിങ്ങളുടെ കൈകളിൽനിന്നു ഞാൻ അതു സ്വീകരിക്കണമോ?- കർത്താവു ചോദിക്കുന്നു. തന്റെ ആട്ടിൻകൂട്ടത്തിൽ മുട്ടാട് ഉണ്ടായിരിക്കുകയും അതിനെ നേരുകയും ചെയ്തിട്ട് ഉറനമുള്ളതിനെ കർത്താവിനു ബലിയർപ്പിക്കുന്ന വഞ്ചകനു ശാപം. സൈന്യങ്ങളുടെ കർത്താവ് അരുളിച്ചെയ്യുന്നു: ഞാൻ ഉന്നതനായ രാജാവാണ്. ജനതകൾ എന്റെ നാമം ഭയപ്പെടുന്നു.

**സമു :** ദൈവമായ കർത്താവിനു സ്തുതി.

**ശുശ്രൂ:** പ്രകീർത്തനം ആലപിക്കുവാനായി നിങ്ങൾ എഴുന്നേൽക്കുവിൻ

**പ്രകീർത്തനം (ശ്ലോയ)**

**കാർമ്മി:** അംബരമനവരതം  
ദൈവമഹത്വത്തെ  
വാഴ്ത്തിപ്പാടുന്നു.  
ദിവ്യാത്മാവിൻ ഗീതികളാൽ  
ഹല്ലേലുയ്യാ ഗീതികളാൽ  
കർത്താവിൻ തിരുപെസഹാ തൻ  
നിർമ്മലമാകുമനുസ്മരണം  
കൊണ്ടാടാം ഇന്നീ വേദികയിൽ

**ശുശ്രൂ II:** തൻമഹിമാവല്ലോ  
വാനിലുമുഴിയിലും  
തിങ്ങിവിളങ്ങുന്നു

**സമു:** ദിവ്യാത്മാവിൻ ഗീതികളാൽ ..

**ശൃശ്രു II:** ജനതകളവിടുത്തെ  
മഹിമകൾ പാടുന്നു  
താണുവണങ്ങുന്നു.

**സമു:** ദിവ്യാത്മാവിൻ ഗീതികളാൽ ..

**കാർമ്മി:** നിത്യപിതാവിനും  
സുതനും റുഹായ്ക്കും  
സ്തുതിയുണ്ടാകട്ടെ.

**സമു:** ദിവ്യാത്മാവിൻ ഗീതികളാൽ ..

**ശൃശ്രു I:** ആദിയിലെപ്പോലെ  
ഇപ്പൊഴുമെപ്പോഴും  
എന്നേക്കും ആമ്മേൻ.

**സമു:** ദിവ്യാത്മാവിൻ ഗീതികളാൽ ..

**ശൃശ്രു:** ഹല്ലേലൂയ്യാ, ഹല്ലേലൂയ്യാ, ഹല്ലേലൂയ്യാ.  
നമുക്കു പ്രാർത്ഥിക്കാം. സമാധാനം നമ്മോടുകൂടെ.

**കാർമ്മി:** ഞങ്ങളുടെ കർത്താവായ ദൈവമേ, അങ്ങയുടെ  
ജീവദായകവും ദൈവികവുമായ കല്പനകളുടെ  
മധുരസ്വരം ശ്രവിക്കുന്നതിനും ഗ്രഹിക്കുന്നതിനും  
ഞങ്ങളുടെ ബുദ്ധിയെ പ്രകാശിപ്പിക്കണമേ. അതു  
വഴി ആത്മശരീരങ്ങൾക്കുപകരിക്കുന്ന സ്നേഹ  
വും ശരണവും രക്ഷയും ഞങ്ങളിൽ ഫലമണിയു  
ന്നതിനും നിരന്തരം ഞങ്ങൾ അങ്ങയെ സ്തുതി  
ക്കുന്നതിനും അങ്ങയുടെ കാരുണ്യത്താലും അനു  
ഗ്രഹത്താലും ഞങ്ങളെ സഹായിക്കണമേ.  
പിതാവും പുത്രനും പരിശുദ്ധാത്മാവുമായ സർവ്വേ  
ശ്വരാ, എന്നേക്കും.

**സമു:** ആമ്മേൻ.

**ലേഖനം**

**സഹോദരരേ, പൗലോസ് ശ്ലീഹാ  
കോറീന്തോസുകാർക്ക് എഴുതിയ ലേഖനം**

(1കോറി 11:23-29)

കർത്താവിൽനിന്ന് എനിക്കു ലഭിച്ചതും ഞാൻ നിങ്ങളെ ഭരമേൽപ്പിച്ചതുമായ കാര്യം ഇതാണ്: കർത്താവായ യേശു, താൻ ഒറ്റിക്കൊടുക്കപ്പെട്ട രാത്രിയിൽ, അപ്പമെടുത്ത്, കൃതജ്ഞതയർപ്പിച്ചതിനുശേഷം, അതു മുറിച്ചുകൊണ്ട് അരുളിച്ചെയ്തു: ഇത് നിങ്ങൾക്കുവേണ്ടിയുള്ള എന്റെ ശരീരമാണ്. എന്റെ ഓർമ്മയ്ക്കായി നിങ്ങൾ ഇതു ചെയ്യുവിൻ. അപ്രകാരം തന്നെ, അത്താഴത്തിനുശേഷം പാനപാത്രമെടുത്ത് അരുളിച്ചെയ്തു: ഇത് എന്റെ രക്തത്തിലുള്ള പുതിയ ഉടമ്പടിയാണ്; നിങ്ങൾ ഇതു പാനംചെയ്യുമ്പോഴെല്ലാം എന്റെ ഓർമ്മയ്ക്കായി ചെയ്യുവിൻ. നിങ്ങൾ ഈ അപ്പം ഭക്ഷിക്കുകയും ഈ പാത്രത്തിൽനിന്നു പാനം ചെയ്യുകയും ചെയ്യുമ്പോഴെല്ലാം കർത്താവിന്റെ മരണം, അവന്റെ പ്രത്യാഗമനംവരെ പ്രഖ്യാപിക്കുകയാണ് ചെയ്യുന്നത്. തൻമൂലം, ആരെങ്കിലും അയോഗ്യതയോടെ കർത്താവിന്റെ അപ്പം ഭക്ഷിക്കുകയും പാത്രത്തിൽനിന്നു പാനംചെയ്യുകയും ചെയ്താൽ അവൻ കർത്താവിന്റെ ശരീരത്തിനും രക്തത്തിനും എതിരേ തെറ്റുചെയ്യുന്നു. അതിനാൽ, ഓരോരുത്തരും ആത്മശോധന ചെയ്തതിനുശേഷം ഈ അപ്പം ഭക്ഷിക്കുകയും പാത്രത്തിൽനിന്നു പാനംചെയ്യുകയും ചെയ്യട്ടെ. എന്തുകൊണ്ടെന്നാൽ, ശരീരത്തെ വിവേചിച്ചറിയാതെ ഭക്ഷിക്കുകയും പാനംചെയ്യുകയും ചെയ്യുന്നവൻ തന്റെ തന്നെ ശിക്ഷാവിധിയാണു ഭക്ഷിക്കുന്നതും പാനംചെയ്യുന്നതും.

**സമു :** നമ്മുടെ കർത്താവായ മിശിഹായ്ക്കു സ്തുതി.

**ഹല്ലേലൂയ്യ ഗീതം (സുമാറ)**

(രീതി : ഹല്ലേലൂയ്യ പാടീടുമ്പോൾ...)

ഹല്ലേലൂയ്യ പാടാമെന്നായ്  
 ഹല്ലേലൂയ്യ, ഹല്ലേലൂയ്യ  
 ശിഷ്യന്മാരുടെ പാദം കഴുകി  
 സ്നേഹത്തിൻ പുതുമതുക നൽകി  
 തന്റെ ശരീരം നൽകി നമുക്കായ്  
 നവമൊരു ജീവൻ നമ്മിൽ പുലരാൻ.  
 മാതൃകയേവം കൈക്കൊണ്ടീടാൻ  
 വചനം നമ്മെ മാടിവിളിപ്പൂ.  
 താതനുമതുപോൽസുതനും  
 പരിശുദ്ധാത്മാവിനും സ്തുതിയുയരട്ടെ.  
 ആദിമുതൽക്കേയിനും നിത്യവും-  
 മായി ഭവിച്ചീടട്ടെ, ആമ്മേൻ.  
 ഹല്ലേലൂയ്യ പാടാമെന്നായ്  
 ഹല്ലേലൂയ്യ ഹല്ലേലൂയ്യ.

**സുവിശേഷം**

**വി. യോഹന്നാൻ, വി. മത്തായി എന്നിവർ അറിയിച്ച നമ്മുടെ കർത്താവിശോമിശിഹായുടെ പരിശുദ്ധ സുവിശേഷം.**

(യോഹ 13:1-14 +മത്താ 26:26-30, 14-30)

ഈ ലോകം വിട്ട് പിതാവിന്റെ സന്നിധിയിലേക്കു പോകാനുള്ള സമയമായി എന്ന് പെസഹാത്തിരുന്നാളിനു മുമ്പ് യേശു അറിഞ്ഞു. ലോകത്തിൽ തനിക്കു സ്വന്തമായുള്ളവരെ അവൻ സ്നേഹിച്ചു; അവസാനംവരെ സ്നേഹിച്ചു. അത്താഴ സമയത്ത് പിശാച് ശിമയോന്റെ പുത്രനായ യൂദാസ് സ്കറിയോത്തായുടെ മനസ്സിൽ യേശുവിനെ ഒറ്റിക്കൊടുക്കുവാൻ തോന്നിച്ചു. പിതാവ് സകലതും തന്റെ കരങ്ങളിൽ ഏൽപ്പിച്ചിരിക്കുന്നുവെന്നും താൻ ദൈവത്തിൽനിന്നു



വരുകയും ദൈവത്തിങ്കലേക്കുപോവുകയും ചെയ്യുന്നുവെന്നും യേശു അറിഞ്ഞു. അത്താഴത്തിനിടയിൽ അവൻ എഴുന്നേറ്റ്, മേലങ്കി മാറ്റി, ഒരു തുവാലയെടുത്ത് അരയിൽ കെട്ടി. അനന്തരം, ഒരു താലത്തിൽ വെള്ളമെടുത്ത് ശിഷ്യൻമാരുടെ പാദങ്ങൾ കഴുകാനും അരയിൽ ചുറ്റിയിരുന്നതുവാലകൊണ്ടു തുടയ്ക്കാനും തുടങ്ങി. അവൻ ശിമയോൻ പത്രോസിന്റെ അടുത്തെത്തി. പത്രോസ് അവനോടു ചോദിച്ചു: കർത്താവേ, നീ എന്റെ കാൽ കഴുകുകയോ? യേശു പറഞ്ഞു: ഞാൻ ചെയ്യുന്നതെന്തെന്ന് ഇപ്പോൾ നീ അറിയുന്നില്ല; എന്നാൽ പിന്നീട് അറിയും. പത്രോസ് പറഞ്ഞു: നീ ഒരിക്കലും എന്റെ പാദം കഴുകരുത്. യേശു പറഞ്ഞു: ഞാൻ നിന്നെ കഴുകുന്നില്ലെങ്കിൽ നിനക്ക് എന്നോടുകൂടെ പങ്കില്ല. ശിമയോൻ പത്രോസ് പറഞ്ഞു: കർത്താവേ, എങ്കിൽ എന്റെ പാദങ്ങൾ മാത്രമല്ല, കരങ്ങളും ശിരസ്സുംകൂടി കഴുകണമേ! യേശു പ്രതിവചിച്ചു: കുളികഴിഞ്ഞവന്റെ കാലുകൾ മാത്രമേ കഴുകേണ്ടതുള്ളൂ. അവൻ മുഴുവൻ ശുചിയായിരിക്കും. നിങ്ങളും ശുദ്ധിയുള്ളവരാണ്; എന്നാൽ എല്ലാവരുമല്ല. തന്നെ ഒറ്റിക്കൊടുക്കുന്നവൻ ആരാണെന്ന് അവൻ അറിഞ്ഞിരുന്നു; അതു കൊണ്ടാണ് നിങ്ങളിൽ എല്ലാവരും ശുദ്ധിയുള്ളവരല്ല എന്ന് അവൻ പറഞ്ഞത്. അവരുടെ പാദങ്ങൾ കഴുകിയതിനുശേഷം അവൻ മേലങ്കി ധരിച്ച്, സ്വസ്ഥാനത്തിരുന്ന് അവരോടു പറഞ്ഞു: ഞാനെന്താണു നിങ്ങൾക്കു ചെയ്തതെന്ന് നിങ്ങൾ അറിയുന്നുവോ? നിങ്ങൾ എന്നെ ഗുരു എന്നും കർത്താവ് എന്നും വിളിക്കുന്നു. അതു ശരിതന്നെ, ഞാൻ ഗുരുവും കർത്താവും മാണ്. നിങ്ങളുടെ കർത്താവും ഗുരുവുമായ ഞാൻ നിങ്ങളുടെ പാദങ്ങൾ കഴുകിയെങ്കിൽ, നിങ്ങളും പരസ്പരം പാദങ്ങൾ കഴുകണം.

അവർ ഭക്ഷിച്ചുകൊണ്ടിരിക്കുമ്പോൾ യേശു അപ്പമെടുത്ത് ആശീർവദിച്ചു മുറിച്ച് ശിഷ്യൻമാർക്കു കൊടുത്തുകൊണ്ട് അരുളിച്ചെയ്തു: വാങ്ങി ഭക്ഷിക്കുവിൻ; ഇത് എന്റെ ശരീരമാണ്. അനന്തരം പാനപാത്രമെടുത്ത് കൃതജ്ഞതാസ്തോത്രം ചെയ്ത് അവർക്കു കൊടുത്തു കൊണ്ടു പറഞ്ഞു:

നിങ്ങളെല്ലാവരും ഇതിൽനിന്നു പാനം ചെയ്യുവിൻ. ഇതു പാപമോചനത്തിനായി അനേകർക്കുവേണ്ടി ചിന്തപ്പെടുന്നതും ഉടമ്പടിയുടേതുമായ എന്റെ രക്തമാണ്. ഞാൻ നിങ്ങളോടു പറയുന്നു, എന്റെ പിതാവിന്റെ രാജ്യത്തിൽ നിങ്ങളോടൊത്തു നവമായി ഇതു പാനം ചെയ്യുന്ന ദിവസംവരെ മൂന്തിരിയുടെ ഈ ഫലത്തിൽനിന്നു ഞാൻ വീണ്ടും കൂടിക്കുകയില്ല. സ്തോത്രഗീതം ആലപിച്ചശേഷം അവർ ഒലിവുമലയിലേക്കു പോയി.

**സമു :** നമ്മുടെ കർത്താവായ മിശിഹായ്ക്കു സ്തുതി.

**പ്രസംഗം**

**കാൽകഴുകൽ ശുശ്രൂഷ**

**ശുശ്രൂ:** നമുക്ക് പ്രാർത്ഥിക്കാം. സമാധാനം നമ്മോടുകൂടെ.

**കാർമ്മി:** ഞങ്ങളുടെ കർത്താവും ഗുരുവുമായ മിശിഹായേ, അന്ത്യ അത്താഴവേളയിൽ നീ ശിഷ്യന്മാരുടെ പാദങ്ങൾ കഴുകിക്കൊണ്ട് എളിമയുടെയും ശുശ്രൂഷയുടെയും ആത്മസമർപ്പണത്തിന്റെയും മാതൃക നൽകുകയും അത് അനുകരിക്കാൻ ഞങ്ങളോട് ആവശ്യപ്പെടുകയും ചെയ്തുവല്ലോ. ജീവദായകമായ നിന്റെ കല്പന അനുസരിച്ചുകൊണ്ട് ഈ ശുശ്രൂഷ യഥായോഗ്യം നിർവ്വഹിക്കുവാനും പരസ്പരസ്നേഹത്തിലൂടെ ഇതിന്റെ ചെയതന്യം അനുദിനജീവിതത്തിൽ നിലനിർത്തുവാനും ഞങ്ങളെ അനുഗ്രഹിക്കണമേ. സകലത്തിന്റെയും നാഥാ, എന്നേക്കും.

**സമു:** ആമ്മേൻ.

ഈ സമയത്ത് കാർമ്മികൻ കാപ്പ മാറ്റിവെച്ച്, വെള്ളക്കച്ച അരയിൽചുറ്റി, ശുശ്രൂഷികളുടെ സഹായത്തോടുകൂടി കാലുകഴുകപ്പെടുന്നതിനായി നിയുക്തരായിരിക്കുന്ന പന്ത്രണ്ടുപേരുടെ വലതുപാദങ്ങൾ കഴുകിത്തുടയ്ക്കുകയും ചുംബിക്കുകയും ചെയ്യുന്നു. അനന്തരം കാർമ്മികൻ അരയിൽ ചുറ്റിയിരിക്കുന്ന വെള്ളക്കച്ച മാറ്റുകയും കൈകഴുകിത്തുടയ്ക്കുകയും ചെയ്യുന്നു. അതിനുശേഷം അദ്ദേഹം

കാപ്പ വീണ്ടും ധരിക്കുന്നു. ഇരുന്നുകൊണ്ടാണ് സമൂഹം കാൽകഴുകൽ ശുശ്രൂഷയിൽ പങ്കെടുക്കുന്നത്.

**കാൽകഴുകലിന്റെ ഗീതം**

താലത്തിൽ വെള്ളമെടുത്തു  
വെൺകച്ചയുമരയിൽ ചുറ്റി  
മിശിഹാ തൻ ശിഷ്യന്മാരുടെ  
പാദങ്ങൾ കഴുകി.

വിനയത്തിൻ മാതൃക നൽകാൻ  
സ്നേഹത്തിൻ പൊൻകൊടി നാട്ടാൻ  
സകലേശൻ ദാസന്മാരുടെ  
പാദങ്ങൾ കഴുകി.

സ്നേഹത്തിൻ ചിറകുവിരിഞ്ഞു  
'രാജാജി' തെളിഞ്ഞുപറഞ്ഞു,  
'സ്നേഹിതരേ, നിങ്ങൾക്കിന്നൊരു  
മാതൃക ഞാനേകി'

ഗുരുവെന്നു വിളിച്ചു നിങ്ങൾ  
പരമാർത്ഥതയുണ്ടതിലെങ്കിൽ  
ഗുരുനൽകിയ പാഠം നിങ്ങൾ  
സാദരമോർത്തിടുവിൻ.

പാദങ്ങൾ കഴുകിയ ഗുരുവിൻ  
ശിഷ്യന്മാർ നിങ്ങൾ, അതോർത്താൽ  
അന്യോന്യം പാദം കഴുകാൻ  
ഉത്സുകരായ്ത്തീരും.

വത്സലരേ, നിങ്ങൾക്കായ് ഞാൻ  
നൽകുന്നു പുതിയൊരു നിയമം  
സ്നേഹിപ്പിൻ സ്വയമെന്നതുപോൽ  
അന്യോന്യം നിങ്ങൾ.

അവനിയിലെൻ ശിഷ്യഗണത്തെ-  
യറിയാനുള്ളടയാളമിതാ  
സ്നേഹിപ്പിൻ സ്വയമെന്നതുപോൽ  
അന്യോന്യം നിങ്ങൾ.

സ്നേഹിതനെ രക്ഷിപ്പതിനായ്  
ജീവൻ ബലി ചെയ്വതിനെക്കാൾ  
ഉന്നതമാം സ്നേഹം പാർത്താൽ  
മറ്റൊന്നുണ്ടുലകിൽ?

ഞാനേകിയ കല്പനയെല്ലാം  
പാലിച്ചു നടന്നിടുമെങ്കിൽ  
നിങ്ങളിലെൻ നയനംപതിയും  
സ്നേഹിതരായ്ത്തീരും.

ദാസന്മാരെന്നു വിളിക്കാ,  
നിങ്ങളെ ഞാനിനിയൊരുനാളും  
സ്നേഹിതരായ്ത്തീർന്നു, ചിരമെൻ  
വത്സലരേ, നിങ്ങൾ.

(അല്ലെങ്കിൽ)

(മിശിഹാ പാരോക്കേ)

ജനങ്ങളേ, വന്നു ശ്രവിക്കുവിൻ.

മാനവപാപം നീക്കീടാൻ  
മർത്യനു രക്ഷകനിഞ്ഞരുളാൻ  
ബലിയായ് തിരുമെയ് നല്കിയൊരാ  
മിശിഹാനാമനെ വാഴ്ത്തീടാം.  
ശിഷ്യഗണത്തിൻ പാദങ്ങൾ  
കഴുകീനാഥൻ വിനയമൊടേ  
സേവനമാത്യക നല്കിയൊരാ  
നാമനെ വാഴ്ത്തി നമിച്ചീടാം.

**കർത്താവിന്റെ അദ്ഭുതങ്ങൾ ആരു വിവരിക്കും?**

കൃപചൊരിയും നിൻസ്നേഹത്തിൻ  
പൂർണ്ണതയെങ്ങനെ വർണ്ണിക്കും!  
വചനത്തിൻ പരികർമ്മത്താൽ  
മാതൃകയങ്ങു കനിഞ്ഞെകി.  
ദാസനു സമനായ് കഴുകുകയാൽ  
ശിഷ്യഗണത്തിൻ പാദങ്ങൾ  
ആധ്യാത്മികമാം മാതൃക നീ  
ഞങ്ങളെയന്നു പഠിപ്പിച്ചു.

**നിങ്ങളെല്ലാവരും ഇതു ശ്രവിക്കുവിൻ**

ദിവ്യരഹസ്യം സെഹിയോനിൽ  
പുരിതമാക്കിയ തിരുനാഥൻ  
ശിഷ്യഗണത്തോടനേവം  
അരുൾ ചെയ്തല്ലോ സാമോദം:  
“ഗുരുവും നാഥനുമായും ഞാൻ  
കഴുകീ താവകപാദങ്ങൾ  
ഞാനീ ചെയ്തതുപോലിനിമേൽ  
നിങ്ങളുമെന്നും ചെയ്താലും”

**അവൻ കണ്ടു വിറയൽപുണ്ടു**

ഓരൊശ്ലത്താഗേഹത്തിൽ  
പുരിതമായ രഹസ്യങ്ങൾ  
മാലാഖമാർ ദർശിക്കേ  
വിസ്മയപുരിതരായല്ലോ  
മഹിമ നിറഞ്ഞൊരു തിരുനാഥൻ  
ബലിചെയ്യും നിജദേഹത്താൽ  
ശിഷ്യഗണത്തിൻ പാദങ്ങൾ  
കഴുകീ പെസഹാത്തിരുനാളിൽ.

**വരുവിൻ നമുക്ക് കർത്താവിനെ സ്തുതിക്കാം.**

വിനയഗുണത്തിൻ നിറവോടെ  
ശിഷ്യഗണത്തിൻ പാദങ്ങൾ  
കഴുകിയ നാഥനെ വാഴ്ത്തിടാം

ഉത്തമമാം സ്വരഗീതികളാൽ.  
സ്നേഹഗുണത്തിൻ നിർദ്ധരികൾ  
നാമൻ തന്നു നമുക്കായി  
നാമതു നിത്യവുമന്യോന്യം  
നൽകുകയാലേ സൗഭാഗ്യം.

*നിർമ്മലമനോഭാവം കൈവരിക്കുവിൻ.*

അപ്പം നാമൻ വിഭജിച്ചു,  
ഭക്ഷിക്കുകയാൽ വഞ്ചകനും  
മലിനതയോലും മനമോടേ  
സാത്താനവനിൽ കൂടിയേറി  
നന്ദിമറന്നു, മറഞ്ഞല്ലോ  
കുരിരൂർത്തിങ്ങും വീഥികളിൽ.  
ദൃഷ്ടനീരയും ഹൃദയത്തിൽ  
ദൈവത്തിൻ വിളി കേൾക്കാതായ്.

*പരമാർത്ഥ ഹൃദയമുള്ളവർക്ക്.*

മഹിമ നിറഞ്ഞ രഹസ്യങ്ങൾ  
നാമൻ ശിഷ്യർക്കന്നേകി  
ലോകർക്കഖിലം പാപത്തിൻ  
മുക്തിക്കായ്ത്തിരു ബലിയായി  
തിരുമെയ് സദയം വിഭജിച്ചു  
തിരുരക്തവുമന്നർപ്പിച്ചു  
കനിവാൽ മാനവവംശത്തെ  
രക്ഷിച്ചവനെ വാഴ്ത്തീടാം.

*ആനന്ദപൂർവ്വം സ്തുതിപാടുവിൻ.*

ഇന്നീ പെസഹാത്തിരുനാളിൽ  
മോദം പകരുക ഞങ്ങളിൽ നീ  
നാഥാ! സ്തുതികൾ പാടീടാൻ  
ഞങ്ങളിലെന്നും കനിയേണം.  
വഞ്ചനയെല്ലാം നീങ്ങീടാൻ  
കുരിശാൽ രക്ഷ പകർന്നിടണേ

നിൻഹിതമനിശം നിറവേറ്റാൻ  
ബലവും ധൈര്യവുമരുളേണം.

*എന്തെന്നാൽ അവൻ അദ്ഭുതം പ്രവർത്തിച്ചിരുന്നു.*

ദുഃഖിതരെല്ലാം നാഥാ! നിൻ  
പെസഹാവഴിയായ് സമ്മോദം  
പുണരാൻ കനിയണമെന്നൊളും  
ദുഃഖിതനായി ഞെരുങ്ങുന്നു  
സാത്താനിന്നീ നിമിഷത്തിൽ  
മാനവർ രക്ഷാമാർഗ്ഗത്തിൽ  
നീങ്ങുകയാലേ, നാഥാ, നിൻ  
വിനയം രക്ഷിച്ചുയിരേകി.

*അവൻ ദരിദ്രരെ തന്റെ മാർഗ്ഗം പഠിപ്പിക്കുന്നു.*

പെസഹാനിശയിൽ തിരുനാഥൻ  
ശിഷ്യഗണത്തൊടു കല്പിച്ചു  
തമ്മിൽ തമ്മിൽ സ്നേഹിപ്പിൻ  
നിങ്ങളിലെന്നുടെ സ്നേഹംപോൽ.  
നിങ്ങൾക്കായ് ഞാൻ പീഡകളും  
മരണവുമിന്നു വരിക്കുന്നു.  
രക്ഷയുമുയിരും നരനേകാൻ  
പുണരും മൃതിയാകുരിശിൽ ഞാൻ.

*നിങ്ങളെല്ലാവരും ശ്രദ്ധിക്കുവിൻ.*

കാൽവരിഗിരിയിൽ കുരിശിന്മേൽ  
പീഡകളേറ്റു മരിച്ചു നീ  
സൃഷ്ടികുലത്തിനു രക്ഷകനായ്  
നാഥാ, നിൻതിരുകൃപയാലേ  
അനുതാപികളെ രക്ഷിച്ചു  
ജീവൻ നല്കീ മർത്യർക്കായ്  
തിരുവൃത്ഥാനം നരനേകീ:  
മോചനമരുളും നവജീവൻ.

**കർത്താവു തന്റെ രക്ഷ കാണിച്ചിരിക്കുന്നു.**

വേദനനിറയും നിമിഷങ്ങൾ  
ഗർഭദമുണരും ഹൃദയത്തിൽ  
ജാഗ്രതയാർന്നു പ്രാർത്ഥനകൾ  
തൻ സഹനത്തിൻ കാഠിന്യം  
നാഥൻ വിരവൊടുവെളിവാക്കി  
“നിങ്ങൾ പരീക്ഷയിൽ വീഴാതെ  
പ്രാർത്ഥിക്കാ”നുപദേശിച്ചു  
സ്വേദകണങ്ങൾ നിണമായി.

കാലുകഴുകൽകർമ്മം കഴിഞ്ഞ് കാർമ്മികനും സഹായി  
കളും വചനവേദിയിൽ വന്നു നില്ക്കുമ്പോൾ ഗീതം അവ  
സാനിപ്പിക്കുന്നു. തുടർന്ന് കാരോസുസ.

**പ്രഘോഷണപ്രാർത്ഥനകൾ (കാരോസുസ)**

**ശുശ്രൂ:** നമുക്കെല്ലാവർക്കും അനുതാപത്തോടും ഭക്തിയോ  
ടുംകൂടി നിന്ന് ‘കർത്താവേ ഞങ്ങളുടെമേൽ കരു  
ണയുണ്ടാകണമേ’ എന്ന് പ്രാർത്ഥിക്കാം.

**സമു:** കർത്താവേ, ഞങ്ങളുടെമേൽ കരുണയുണ്ടാകണമേ.

**ശുശ്രൂ:** നാല്പതു ദിനരാത്രങ്ങൾ മരുഭൂമിയിൽ ഉപവാസ  
ത്തിലും പ്രാർത്ഥനയിലും ചെലവഴിച്ച മിശിഹായേ,  
തപസ്സിന്റെയും പ്രായശ്ചിത്തത്തിന്റെയും ചൈതന്യ  
ത്തിൽ ജീവിക്കുവാനും പ്രാർത്ഥനാരൂപിയിൽ വള  
രുവാനും ഞങ്ങളെ അനുഗ്രഹിക്കണമെന്ന് നിന്നോടു  
ഞങ്ങൾ പ്രാർത്ഥിക്കുന്നു.

**സമു:** കർത്താവേ, ഞങ്ങളുടെമേൽ കരുണയുണ്ടാകണമേ.

**ശുശ്രൂ:** ലോകത്തിന്റെ പാപങ്ങൾ നീക്കുന്ന ദിവ്യകുഞ്ഞാ  
ടായ മിശിഹായേ, ഞങ്ങളുടെയും മറ്റുള്ളവരുടെയും  
പാപങ്ങൾക്കു പരിഹാരമനുഷ്ഠിക്കുവാൻ ഞങ്ങളെ  
ശക്തരാക്കണമെന്നു ഞങ്ങൾ പ്രാർത്ഥിക്കുന്നു.



**സമു:** കർത്താവേ, ഞങ്ങളുടെമേൽ കരുണയുണ്ടാകണമേ.

**ശുശ്രൂ:** ‘ഞാൻ സ്വർഗ്ഗത്തിൽനിന്നിറങ്ങിവന്ന അപ്പമാകുന്നു. എന്റെ ശരീരം ഭക്ഷിക്കുകയും എന്റെ രക്തം പാനം ചെയ്യുകയും ചെയ്യുന്നവൻ നിത്യരക്ഷ പ്രാപിക്കും’ എന്നരുളിച്ചെയ്ത കർത്താവേ, നിന്റെ ശരീരരക്തങ്ങൾ സ്വീകരിച്ച് നിത്യജീവിതത്തിന് യോഗ്യരാകുവാൻ അനുഗ്രഹിക്കണമെന്നു ഞങ്ങൾ പ്രാർത്ഥിക്കുന്നു.

**സമു:** കർത്താവേ, ഞങ്ങളുടെമേൽ കരുണയുണ്ടാകണമേ.

**ശുശ്രൂ:** ‘ഞാൻ ഈ ചെയ്തത് നിങ്ങൾ എന്റെ ഓർമ്മയ്ക്കായി ചെയ്യുവിൻ’ എന്നരുളിച്ചെയ്ത കർത്താവേ, ഈ ബലിയിൽ പങ്കുചേർന്ന് നിന്റെ രക്ഷാകരസ്നേഹം നിരന്തരം അനുഭവിക്കുവാൻ ഞങ്ങളെ സഹായിക്കണമെന്ന് ഞങ്ങൾ പ്രാർത്ഥിക്കുന്നു.

**സമു:** കർത്താവേ, ഞങ്ങളുടെമേൽ കരുണയുണ്ടാകണമേ.

**ശുശ്രൂ:** ശിഷ്യന്മാരുടെ പാദങ്ങൾ കഴുകി വിനയത്തിന്റെയും ആത്മസമർപ്പണത്തിന്റെയും മാതൃക നൽകിയ കർത്താവേ, ഞങ്ങളുടെ സഹോദരങ്ങളെ എളിമയോടെ ശുശ്രൂഷിക്കുവാൻ ഞങ്ങളെ ശക്തരാക്കണമെന്ന് ഞങ്ങൾ പ്രാർത്ഥിക്കുന്നു.

**സമു:** കർത്താവേ, ഞങ്ങളുടെമേൽ കരുണയുണ്ടാകണമേ.

**ശുശ്രൂ:** ‘നിങ്ങൾ പരസ്പരം പാദങ്ങൾ കഴുകുവിൻ’ എന്നരുളിച്ചെയ്ത കർത്താവേ, വിനയത്തിന്റെയും ശൂന്യവൽകരണത്തിന്റെയും ജീവിതം നയിക്കുവാൻ ഞങ്ങളെ ശക്തരാക്കണമെന്നു ഞങ്ങൾ പ്രാർത്ഥിക്കുന്നു.

**സമു:** കർത്താവേ, ഞങ്ങളുടെമേൽ കരുണയുണ്ടാകണമേ.

**ശുശ്രൂ:** ഒരേ അപ്പത്തിൽനിന്നു ഭക്ഷിക്കുകയും ഒരേ പാന പാത്രത്തിൽനിന്നു പാനം ചെയ്യുകയും ചെയ്യുന്ന ഞങ്ങൾ സ്നേഹത്തിലും ഐക്യത്തിലും ജീവിക്കുവാൻ ഇടവരുത്തണമെന്ന് നിന്നോടു ഞങ്ങൾ പ്രാർത്ഥിക്കുന്നു.

**സമു:** കർത്താവേ, ഞങ്ങളുടെമേൽ കരുണയുണ്ടാകണമേ.

**ശുശ്രൂ:** ‘ഞാൻ നിങ്ങളെ സ്നേഹിച്ചതുപോലെ നിങ്ങളും പരസ്പരം സ്നേഹിക്കുവിൻ’ എന്ന കല്പന നൽകിയ കർത്താവേ, അന്യോന്യം സ്നേഹിച്ചുകൊണ്ട് നിന്റെ ശിഷ്യർക്ക് ഉചിതമായ ജീവിതം നയിക്കുവാൻ ഞങ്ങളെ സഹായിക്കണമെന്നു ഞങ്ങൾ പ്രാർത്ഥിക്കുന്നു.

**സമു:** കർത്താവേ, ഞങ്ങളുടെമേൽ കരുണയുണ്ടാകണമേ.

**ശുശ്രൂ:** പ്രാർത്ഥനയുടെയും പരിത്യാഗത്തിന്റെയും മാർഗ്ഗത്തിൽ ഞങ്ങളെ നയിക്കുവാൻ ഞങ്ങളുടെ പരിശുദ്ധ പിതാവ് മാർ (പേർ) പാപ്പായെയും/ ഞങ്ങളുടെ സഭയുടെ പിതാവും തലവനുമായ മേജർ ആർച്ചുബിഷപ്പ് മാർ (പേർ) മെത്രാപ്പോലീത്തയെയും/ ഞങ്ങളുടെ അതിരുപതാധ്യക്ഷനായ മാർ (പേർ) മെത്രാപ്പോലീത്തയെയും / ഞങ്ങളുടെ പിതാവും മേലധ്യക്ഷനുമായ മാർ (പേർ) മെത്രാനെയും/ മറ്റെല്ലാ മെത്രാന്മാരെയും ആത്മീയനന്മകൾ നല്കി അനുഗ്രഹിക്കണമെന്നു ഞങ്ങൾ പ്രാർത്ഥിക്കുന്നു.

**സമു:** കർത്താവേ, ഞങ്ങളുടെമേൽ കരുണയുണ്ടാകണമേ.

**ശുശ്രൂ:** നമുക്കെല്ലാവർക്കും നാമോരോരുത്തരെയും പിതാവിനും പുത്രനും പരിശുദ്ധാത്മാവിനും സമർപ്പിക്കാം.

**സമു:** ഞങ്ങളുടെ ദൈവമായ കർത്താവേ, അങ്ങേക്കു ഞങ്ങൾ സമർപ്പിക്കുന്നു.

**കാർമ്മി:** അങ്ങയുടെ ഏകപുത്രനെ പെസഹാക്കുഞ്ഞാടായി ഞങ്ങൾക്കു നൽകിയ പിതാവായ ദൈവമേ, ഞങ്ങൾ അങ്ങേക്കു നന്ദി പറയുന്നു. അങ്ങയുടെ മഹനീയമായ ഈ ദാനം പരസ്പര സ്നേഹത്തിൽ ജീവിക്കുവാൻ ഞങ്ങളെ ശക്തരാക്കട്ടെ. അവിടുത്തെ തിരുശ്ശരീരരക്തങ്ങൾ ഞങ്ങൾക്ക് നിത്യസൗഭാഗ്യത്തിന് കാരണമായിത്തീരുകയും ചെയ്യട്ടെ. സകലത്തിന്റെയും നാഥാ, എനേക്കും.

**സമു:** ആമ്മേൻ.

**ശുശ്രൂ:** കർത്താവേ, ആശീർവദിക്കണമേ. സഹോദരരേ നിങ്ങൾ കൈവയ്പിനായി തല കുനിക്കുകയും ആശീർവാദം സ്വീകരിക്കുകയും ചെയ്യുവിൻ.

എല്ലാവരും തല കുനിക്കുന്നു. കാർമ്മികൻ കുനിഞ്ഞു നിന്ന് താഴെവരുന്ന കൈവയ്പുപ്രാർത്ഥന താഴ്ന്നസ്വരത്തിൽ ചൊല്ലുന്നു.

**കാർമ്മി:** ഞങ്ങളുടെ കർത്താവായ ദൈവമേ, സാർവ്വത്രികവും ശൈലഹികവുമായ സഭയുടെമേൽ അങ്ങയുടെ കരുണനിറഞ്ഞ വലംകൈ നീട്ടണമേ. ദൃശ്യവും അദൃശ്യവുമായ സകല വിപത്തുകളിലുംനിന്ന് അതിനെ സംരക്ഷിക്കണമേ. ഭക്തിയോടും ശ്രദ്ധയോടും വിശുദ്ധിയോടുംകൂടെ അങ്ങയുടെ മുമ്പാകെ ശുശ്രൂഷചെയ്യുവാൻ ഞങ്ങളെല്ലാവരെയും ദയാപൂർവ്വം യോഗ്യരാക്കണമേ.

കാർമ്മികൻ നിവർന്നുനിന്ന് ഉയർന്ന സ്വരത്തിൽ ചൊല്ലുന്നു.

**കാർമ്മി:** കരുണാനിധിയായ ദൈവമേ, ഞങ്ങളെല്ലാവരും ഒന്നു ചേർന്ന് അങ്ങയെ ഞങ്ങളുമായി രമ്യതപ്പെടുത്തുന്ന നീതിയുടെ പ്രവൃത്തികളാൽ ജീവിതകാലം മുഴുവനും അങ്ങയെ യഥോചിതം പ്രീതിപ്പെടുത്തുവാൻ ഞങ്ങളെ അനുഗ്രഹിക്കണമേ. അങ്ങേക്കു

സ്തുതിയും ബഹുമാനവും കൃതജ്ഞതയും ആരാധനയും നിരന്തരം സമർപ്പിക്കുവാൻ ഞങ്ങളെ യോഗ്യരാക്കുകയും ചെയ്യണമേ. പിതാവും പുത്രനും പരിശുദ്ധാത്മാവുമായ സർവ്വേശ്വരാ, എനേക്കും.

**സമു:** ആമ്മേൻ.

**ശുശ്രൂ :** മാമ്മോദീസ സ്വീകരിക്കുകയും ജീവന്റെ അടയാളത്താൽ മുദ്രിതരാകുകയും ചെയ്തവർ ഭക്തിയോടും ശ്രദ്ധയോടുംകൂടെ വിശുദ്ധരഹസ്യങ്ങളിൽ പങ്കുകൊള്ളട്ടെ.

**ദിവ്യരഹസ്യഗീതം (ഓനീസാ ദോസേ)**

(രീതി : മിശിഹാ കർത്താവിൻ തിരുമെയ്...)

*വരുവിൻ, നമുക്കു കർത്താവിനെ വാഴ്ത്താം*

കുരിശിൽ ഭീകരമാം  
പീഡകളേറ്റിടുവാൻ  
പോകുകയായ് നാഥൻ.  
പാവനമാം ബലിവേദികയിൽ  
കാണൂ ദിവ്യരഹസ്യങ്ങൾ  
നാമിന്നീശോമിശിഹാതൻ  
ബലിതൻ ഓർമ്മയിൽ മുഴുകുന്നു.  
വാഴ്ത്തീടാം വിണ്ണിൻദാനങ്ങൾ.

*കർത്താവിനെ പ്രതീക്ഷിച്ച് അവനിൽ  
പ്രത്യാശയർപ്പിക്കുവിൻ.*


കുരിശിൽ ഭീകരമാം...

(അല്ലെങ്കിൽ)

*വരുവിൻ, നമുക്കു കർത്താവിനെ വാഴ്ത്താം.*

കുരിശിലെ പീഡാസഹനത്തിനായി നയിക്കപ്പെടുന്ന മിശിഹായെ നമ്മുടെ ആന്തരിക നയനങ്ങൾകൊണ്ട് ഈ ദിവ്യരഹസ്യങ്ങളിലൂടെ സ്നേഹപൂർവ്വം വീക്ഷി

ക്കാം. വിശുദ്ധമായ അൾത്താരയിൽ ജീവദായകമായ ബലി അർപ്പിക്കപ്പെടുന്നു. നമുക്കു അവിടുത്തെ മരണത്തിന്റെ ഓർമ്മ ആചരിക്കുകയും മാലാഖമാരോടൊപ്പം ഉച്ചത്തിൽ കീർത്തനങ്ങൾ ആലപിക്കുകയും ചെയ്യാം. 'അവർണ്ണനീയമായ ദാനത്തെ പ്രതി അങ്ങേക്കു സ്തുതി'.

കർത്താവിനെ പ്രതീക്ഷിച്ച് അവനിൽ പ്രത്യാശയർപ്പിക്കുവിൻ. കൂരിശിലെ പീഡാസഹനത്തിനായി  ക്കപ്പെടുന്ന മിശിഹായെ.....

(തുടർന്നുള്ള പ്രാർത്ഥനകൾക്ക് കുർബാനക്രമം കാണുക.)

**ദിവ്യകാരൂണ്യഗീതം (ഓനീസാ ദ്വേമ്മ)**

(രീതി : ഹല്ലേലൂയ്യ പാടീടുന്നേൻ...)

**സമു:** പീഡകളേറ്റു മിശിഹാനാഥൻ  
പാപികളാകും മർത്യർക്കായി.  
നൽകുകയായി തിരുനാഥൻ തൻ  
മാംസവുമതുപോൽ രക്തവുമിപ്പോൾ.  
പാപവിമോചനചിന്തകളോടേ  
കൈക്കൊള്ളുക നാം ദിവ്യരഹസ്യം.

(അല്ലെങ്കിൽ)

**സമു:** നമുക്കുവേണ്ടി പീഡകൾ സഹിച്ച മിശിഹായുടെ  
തിരുശ്ശരീരവും തിരുരക്തവും അനുതാപത്തോടെ  
നമുക്കു സ്വീകരിക്കാം.

**അനുഗീതം (ഓനീസാ ദ്വാത്തേ)**

(രീതി : ഹല്ലേലൂയ്യ പാടീടുന്നേൻ...)

**ശുശ്രൂ:** പാവനമാകും പെസഹാരഹസ്യം  
പൂർത്തീകൃതമായ് ഈ സുദിനത്തിൽ.  
പെസഹാമേഷം ദൈവകുമാരൻ  
പാരിതിനേകീ ദിവ്യശരീരം.

കൈക്കൊള്ളുകനാമാത്തിരുഗാത്രം  
തിരുനിന്നമൊപ്പം, വിനയാന്വിതരായ്.

(അല്ലെങ്കിൽ)

**ശുശ്രൂ:** ഈജിപ്തിലെ ആ സായംസന്ധ്യയിലാരംഭിച്ച രക്ഷാ  
കർമ്മം പൂർത്തിയാക്കപ്പെട്ട ഈ പെസഹാദിനം  
അനുഗൃഹീതമാകുന്നു. മോശ ഈജിപ്തിൽ ആച  
രിച്ച പെസഹാ ദൈവപുത്രനായ മിശിഹായിൽ  
പൂർത്തിയായിരിക്കുന്നു. പെസഹാക്കുഞ്ഞാടായ  
മിശിഹായുടെ ശരീരം ഇതാ നമുക്കായി വിഭജിക്ക  
പ്പെട്ടിരിക്കുന്നു. നമുക്ക് അവിടുത്തെ സമീപിക്കാം.

**കൃതജ്ഞതാപ്രാർത്ഥനകൾ**

**കാർമ്മി:** കർത്താവായ ദൈവമേ, അങ്ങയുടെ തിരുവചനം  
ശ്രവിക്കുവാനും കീർത്തനങ്ങൾ ആലപിച്ചുകൊണ്ട്  
അങ്ങയെ സ്തുതിക്കുവാനും അങ്ങ് ഞങ്ങളെ  
യോഗ്യരാക്കി. ഞങ്ങൾക്കായി അങ്ങ് ഒരുക്കിയിരി  
ക്കുന്ന സ്വർഗ്ഗഭാഗ്യം അനുഭവിച്ച് അങ്ങയെ അനവ  
രതം പാടിപ്പുകഴ്ത്താൻ ഞങ്ങൾ അർഹരാകട്ടെ.  
പിതാവും പുത്രനും പരിശുദ്ധാത്മാവുമായ സർവ്വേ  
ശ്വരാ, എന്നേക്കും.

**സമു:** ആമ്മേൻ. കർത്താവേ, ആശീർവ്വദിക്കണമേ.

**കാർമ്മി:** ഞങ്ങളുടെ നാമനും രക്ഷകനുമായ മിശിഹായേ,  
നിന്റെ കുരിശുമരണത്താൽ ഞങ്ങളുടെ പാപങ്ങൾ  
മോചിക്കുകയും തിരുശ്ശരീരരക്തങ്ങളാൽ ഞങ്ങളെ  
സമ്പന്നരാക്കുകയും ചെയ്തു. നിന്നോടൊത്തു  
നിത്യം വസിക്കുവാൻ ഈ ദിവ്യകുടാശ ഞങ്ങൾക്ക്  
കാരണമായിത്തീരട്ടെ. സകലത്തിന്റെയും നാഥാ,  
എന്നേക്കും.

**സമു:** ആമ്മേൻ.

**സമാപനാശീർവാദം**

(രീതി : കർത്താവാം മിശിഹാവഴിയായ്...)

**കാർമ്മി:** സ്നേഹപിതാവാം സകലേശൻ  
പാപികളാകും മർത്യർക്കായ്  
പാരിലയച്ചു കനിവോടെ  
ഏകകുമാരൻ മിശിഹായെ

ജീവൻ നൽകാൻ സ്ഥാപിച്ചു  
പരിപൂജിതമാം കുർബാന,  
വരദാനങ്ങൾ ചൊരിയുന്നു  
പാവനരൂപൻ ദിവ്യാത്മൻ.

ശിഷ്യന്മാരുടെ പാദങ്ങൾ  
കഴുകിയ നാഥൻ നൽകിയതാം  
മാതൃകപോലെ സകലർക്കും  
സേവനമെന്നും ചെയ്തിടുവിൻ.

ദിവ്യശരീരവുമതുപോലെ  
രക്തവുമേകിയ തിരുനാഥൻ  
ദിവ്യാനുഗ്രഹമരുളട്ടെ ✘  
ഇപ്പൊഴുമെപ്പൊഴുമെന്നേക്കും.

**സമു:** ആമ്മേൻ.

(അല്ലെങ്കിൽ)

**കാർമ്മി:** തന്റെ ഏകജാതനെ നൽകുവാൻ തക്കവിധം പാപി  
കളായ നമ്മെ സ്നേഹിച്ച പിതാവായ ദൈവത്തെ  
നമുക്കു സ്തുതിക്കാം. ‘എന്റെ ശരീരം ഭക്ഷിക്കു  
കയും എന്റെ രക്തം പാനം ചെയ്യുകയും ചെയ്യുന്ന  
വൻ എന്നിലും ഞാൻ അവനിലും വസിക്കും’ എന്ന

രുളിച്ചെയ്യുകയും സ്നേഹത്തിന്റെ നിത്യസ്മാരക  
 മായി വിശുദ്ധ കുർബാന സ്ഥാപിക്കുകയും ചെയ്ത  
 രക്ഷകനായ മിശിഹായെ നമുക്കു വാഴ്ത്താം. വര  
 പ്രസാദങ്ങൾ ചൊരിഞ്ഞുകൊണ്ട് നമ്മിൽ നിരന്തരം  
 വസിക്കുന്ന പരിശുദ്ധാത്മാവിന് നന്ദി പറയാം.  
 ശിഷ്യന്മാരുടെ പാദങ്ങൾ കഴുകിയ മിശിഹായെ  
 അനുകരിച്ച് സഹോദരങ്ങൾക്കും സേവനം  
 ചെയ്യുവാനും ദൈവത്തെ പ്രീതിപ്പെടുത്തുവാനും  
 അവിടുന്ന് നമ്മെ ശക്തരാക്കട്ടെ. നാം സ്വീകരിച്ച  
 തിരുശരീരരക്തങ്ങൾ നമുക്കു നിത്യജീവിതത്തിന്റെ  
 അച്ചാരമായിരിക്കട്ടെ. ഇന്നത്തെ തിരുക്കർമ്മങ്ങളിൽ  
 സംബന്ധിച്ച നിങ്ങളെല്ലാവരെയും സർവശക്തനായ  
 ദൈവം അനുഗ്രഹിക്കട്ടെ. ഇപ്പോഴും ✠ എപ്പോഴും  
 എന്നേക്കും.

**സമു:**            ആമ്മേൻ.





# പീഡാനുഭവവെള്ളി

## പൊതുനിർദ്ദേശങ്ങൾ

1. സായാഹ്നത്തിലാണ് പീഡാനുഭവവെള്ളിയാഴ്ചയിലെ പ്രധാനപ്പെട്ട ആരാധന ശുശ്രൂഷ നടത്തുക. എന്നാൽ, ആവശ്യമെങ്കിൽ രാവിലെ നടത്താവുന്നതാണ്.
2. ഈ ശുശ്രൂഷയിൽ കർത്താവിന്റെ രൂപമില്ലാത്ത സ്ത്രീവയോ ക്രൂശിതരൂപമോ ഉപയോഗിക്കാം. സ്ത്രീവയെങ്കിൽ ഊറാറ ധരിപ്പിച്ച് വചനവേദിയിൽ പ്രതിഷ്ഠിക്കുന്നു.
3. സ്ത്രീവാ/ക്രൂശിതരൂപചുംബനം പ്രദക്ഷിണത്തിനു മുമ്പോ പിമ്പോ നടത്താവുന്നതാണ്.
4. സ്ത്രീവാ/ക്രൂശിതരൂപം പൊതിയുന്നതിനുള്ള വെള്ളക്കച്ച കരുതിയിരിക്കണം.
5. സ്ത്രീവാ/ക്രൂശിതരൂപചുംബനത്തിനുമുമ്പുള്ള ദിവ്യകാരുണ്യസ്വീകരണശുശ്രൂഷ ഐച്ഛികമാണ്.
6. കയ്പുനീര് രുചിക്കാൻ നല്കുന്ന പതിവുണ്ടെങ്കിൽ അതിനുള്ള സജ്ജീകരണം ചെയ്തിരിക്കണം.

# പീഡാനുഭവവെള്ളി

## കർമ്മക്രമം

കാർമ്മികനും ശുശ്രൂഷികളും സഹായികളും ക്രമപ്രകാരമുള്ള തിരുവസ്ത്രങ്ങൾ അണിഞ്ഞ് പ്രദക്ഷിണമായി വചനവേദിയിൽവന്നു നില്ക്കുന്നു. സ്ത്രീവയും/കുശിതരു പവും സുവിശേഷഗ്രന്ഥവും തിരികളും യഥാസ്ഥാനം വയ്ക്കുന്നു. കാർമ്മികൻ ബലിപീഠത്തിലേക്കു തിരിഞ്ഞു മുട്ടുകുത്തി നില്ക്കുന്നു. പത്തു സെക്കൻഡു നേരത്തേയ്ക്കു മരമണിയടിക്കുന്നു. കഴിയുമ്പോൾ സമൂഹം താഴെക്കാണുന്ന പാട്ടുപാടുന്നു. “വീണു താതനോടർത്ഥിച്ചു” എന്നു പാടുമ്പോൾ കാർമ്മികൻ കുനിഞ്ഞു നിലം മുത്തുന്നു. തദവസരത്തിൽ ജനങ്ങൾ മുട്ടുകുത്തി നില്ക്കുന്നു.

## ഗാനം

**“കഴിയുമെങ്കിലീപ്പാനപാത്രമെൻ  
പ്രിയതാതാ, മാറ്റിത്തരണമേ”  
താണു ദൈവത്തിൻ സുനു ഭൂമിയിൽ  
വീണു താതനോടർത്ഥിച്ചു.**

കഴിയൂ...

**മർത്യപാപങ്ങൾ വന്നുയർന്നൊരു  
മാമല തീർത്തു നില്ക്കവേ  
ഭീതിയാൽ മൃതുമേനിയാകവേ  
രക്തധാരയിലാഴ്ന്നുപോയ്.**

കഴിയൂ...

പാട്ടുകഴിയുമ്പോൾ എല്ലാവരും എഴുന്നേറ്റു നില്ക്കുന്നു.

**കാർമ്മി:** അത്യുന്നതങ്ങളിൽ ദൈവത്തിനു സ്തുതി.(3)

**സമു:** ആമ്മേൻ. (3)

**കാർമ്മി:** ഭൂമിയിൽ മനുഷ്യർക്കു സമാധാനവും പ്രത്യാശയും എപ്പോഴും എന്നേക്കും.

**സമു:** ആമ്മേൻ.

**കാർമ്മി:** സ്വർഗ്ഗസ്ഥനായ ഞങ്ങളുടെ പിതാവേ,

(സമൂഹവും ചേർന്ന്)

അങ്ങയുടെ നാമം പൂജിതമാകണമേ.  
 അങ്ങയുടെ രാജ്യം വരണമേ.  
 അങ്ങു പരിശുദ്ധൻ, പരിശുദ്ധൻ, പരിശുദ്ധൻ.  
 സ്വർഗ്ഗസ്ഥനായ ഞങ്ങളുടെ പിതാവേ,  
 അങ്ങയുടെ മഹത്വത്താൽ  
 സ്വർഗ്ഗവും ഭൂമിയും നിറഞ്ഞിരിക്കുന്നു.  
 മാലാഖമാരും മനുഷ്യരും  
 അങ്ങു പരിശുദ്ധൻ, പരിശുദ്ധൻ, പരിശുദ്ധൻ  
 എന്ന് ഉദ്ഘോഷിക്കുന്നു.  
 സ്വർഗ്ഗസ്ഥനായ ഞങ്ങളുടെ പിതാവേ,  
 അങ്ങയുടെ നാമം പൂജിതമാകണമേ.  
 അങ്ങയുടെ രാജ്യം വരണമേ.  
 അങ്ങയുടെ തിരുമനസ്സു സ്വർഗ്ഗത്തിലെപ്പോലെ  
 ഭൂമിയിലുമാകണമേ.  
 ഞങ്ങൾക്ക് ആവശ്യമായ ആഹാരം  
 ഇന്നു ഞങ്ങൾക്കു തരണമേ.  
 ഞങ്ങളുടെ കടക്കാരോടു ഞങ്ങൾ  
 ക്ഷമിച്ചിരിക്കുന്നതുപോലെ ഞങ്ങളുടെ കടങ്ങളും  
 പാപങ്ങളും ഞങ്ങളോടും ക്ഷമിക്കണമേ.  
 ഞങ്ങളെ പ്രലോഭനത്തിൽ ഉൾപ്പെടുത്തരുതേ.  
 ദുഷ്ടാരൂപിയിൽ നിന്നു ഞങ്ങളെ രക്ഷിക്കണമേ.  
 എന്തുകൊണ്ടെന്നാൽ, രാജ്യവും ശക്തിയും  
 മഹത്വവും എന്നേക്കും അങ്ങയുടേതാകുന്നു.  
 ആമ്മേൻ.

**കാർമ്മി:** പിതാവിനും പുത്രനും പരിശുദ്ധാത്മാവിനും സ്തുതി.

**സമു:** ആദിമുതൽ എന്നേക്കും ആമ്മേൻ.

**കാർമ്മി:** സ്വർഗ്ഗസ്ഥനായ ഞങ്ങളുടെ പിതാവേ,

(സമൂഹവും ചേർന്ന്)

അങ്ങയുടെ നാമം പൂജിതമാകണമേ.  
അങ്ങയുടെ രാജ്യം വരണമേ.  
അങ്ങു പരിശുദ്ധൻ, പരിശുദ്ധൻ, പരിശുദ്ധൻ.  
സ്വർഗ്ഗസ്ഥനായ ഞങ്ങളുടെ പിതാവേ,  
അങ്ങയുടെ മഹത്ത്വത്താൽ  
സ്വർഗ്ഗവും ഭൂമിയും നിറഞ്ഞിരിക്കുന്നു.  
മാലാഖമാരും മനുഷ്യരും  
അങ്ങു പരിശുദ്ധൻ, പരിശുദ്ധൻ, പരിശുദ്ധൻ  
എന്ന് ഉദ്ഘോഷിക്കുന്നു.

(അല്ലെങ്കിൽ)

**കാർമ്മി:** സ്വർഗ്ഗസ്ഥനായ ഞങ്ങളുടെ പിതാവേ,

(സമൂഹവും ചേർന്ന്)

അങ്ങയുടെ നാമം പൂജിതമാകണമേ.  
അങ്ങയുടെ രാജ്യം വരണമേ.  
അങ്ങയുടെ തിരുമനസ്സു സ്വർഗ്ഗത്തിലെപ്പോലെ  
ഭൂമിയിലുമാകണമേ. ഞങ്ങൾക്ക് ആവശ്യമായ  
ആഹാരം ഇന്നു ഞങ്ങൾക്കു തരണമേ.  
ഞങ്ങളുടെ കടക്കാരോടു ഞങ്ങൾ  
ക്ഷമിച്ചിരിക്കുന്നതുപോലെ ഞങ്ങളുടെ കടങ്ങളും  
പാപങ്ങളും ഞങ്ങളോടും  
ക്ഷമിക്കണമേ. ഞങ്ങളെ പ്രലോനേത്തിൽ ഉൾപ്പെ  
ടുത്തരുതേ. ദുഷ്ട്വരൂപിയിൽ നിന്നു ഞങ്ങളെ ര  
ക്ഷിക്കണമേ. എന്തുകൊണ്ടെന്നാൽ, രാജ്യവും  
ശക്തിയും മഹത്ത്വവും എന്നേക്കും അങ്ങയുടേ  
താകുന്നു. ആമ്മേൻ.  
സ്വർഗ്ഗസ്ഥനായ ഞങ്ങളുടെ പിതാവേ,  
അങ്ങയുടെ മഹത്ത്വത്താൽ

സ്വർഗ്ഗവും ഭൂമിയും നിറഞ്ഞിരിക്കുന്നു.  
മാലാഖമാരും മനുഷ്യരും  
അങ്ങു പരിശുദ്ധൻ, പരിശുദ്ധൻ, പരിശുദ്ധൻ  
എന്ന് ഉദ്ഘോഷിക്കുന്നു.

**ശുശ്രൂ:** നമുക്കു പ്രാർത്ഥിക്കാം. സമാധാനം നമ്മോടുകൂടെ.

**കാർമ്മി:** മഹോന്നതനായ കർത്താവേ, ദൈവമായ അങ്ങയെ  
ഞങ്ങൾ വാഴ്ത്തുന്നു. മഹത്വപൂർണ്ണമായ  
ത്രിത്വത്തെ ഞങ്ങൾ എല്ലാ സമയവും സ്തുതി  
ക്കുന്നു. ഞങ്ങളുടെ രക്ഷകനായ മിശിഹാ അനുഭ  
വിച്ച പീഡകൾ ഭക്തിപൂർവ്വം ഞങ്ങൾ അനുസ്മരി  
ക്കുന്നു. പാപത്തിന്റെയും മരണത്തിന്റെയുംമേൽ  
മിശിഹാ നേടിയ വിജയത്തിൽ ഞങ്ങളെയും പങ്കാ  
ളികളാക്കണമേ. അവിടുത്തെ പീഡാനുഭവത്തി  
ന്റെയും മരണത്തിന്റെയും ഫലങ്ങൾ പ്രാപിക്കുവാൻ  
ഞങ്ങളെ അനുഗ്രഹിക്കണമേ. പിതാവും പുത്രനും  
പരിശുദ്ധാത്മാവുമായ സർവ്വേശ്വരാ, എന്നേക്കും.

**സമു:** ആമ്മേൻ.

**സങ്കീർത്തനമാല**

(സങ്കീ 22:1-8,11,15e-21,24-28; 44:8-26; 56:1-13)

ആവശ്യമെങ്കിൽ സങ്കീർത്തനങ്ങളുടെ ദൈർഘ്യം കുറ  
യ്ക്കാവുന്നതാണ്.

**ശുശ്രൂ:** എന്റെ ദൈവമേ, എന്റെ ദൈവമേ,  
എന്തുകൊണ്ട് നീ എന്നെ കൈവെടിഞ്ഞു?  
(കാനോന) എന്റെ ദൈവമേ, എന്റെ ദൈവമേ,  
അങ്ങയെ കാര്യമായി മതിക്കാത്ത മനുഷ്യരുടെ  
കൈയിൽ എന്നെ വിട്ടുകൊടുക്കരുതേ.

(സമൂഹം രണ്ടുഗണമായി തുടരുന്നു.)

എന്റെ ദൈവമേ, എന്റെ ദൈവമേ,  
എന്തുകൊണ്ട് നീ എന്നെ കൈവെടിഞ്ഞു?

പകൽ സമയം ഞാൻ നിന്നെ വിളിച്ചു;  
നീ എനിക്കുത്തരമരുളിയില്ല.

രാത്രിയിലും ഞാൻ നിന്നെ വിളിച്ചു;  
നീ എനിക്കായി കാത്തിരുന്നില്ല.

നീ പരിശുദ്ധനാകുന്നു  
നിന്റെ മഹിമയിൽ ഇസ്രായേൽ വസിക്കുന്നു.

എന്റെ പിതാക്കന്മാർ നിന്നിൽ ആശ്രയിച്ചു;  
അവർ നിന്നിൽ ശരണം ഗമിച്ചു;  
അപ്പോൾ നീയവർക്ക് വിമോചനമേകി.

നിന്നോടവർ നിലവിളിച്ചു;  
അവർ രക്ഷിക്കപ്പെടുകയും ചെയ്തു.

നിന്നിൽ അവർ ആശ്രയിച്ചു;  
അവർ ലജ്ജിതരായില്ല.

ഞാൻ മനുഷ്യനല്ല, കൃമിയാകുന്നു;  
മനുഷ്യരുടെ നിന്ദാവിഷയവും  
ജനത്തിന്റെ പരിഹാസപാത്രവുമാകുന്നു.

കാണുന്നവരെല്ലാം എന്നെ അവഹേളിക്കുന്നു;  
അവർ വികൃതമായ ആംഗ്യങ്ങൾ കാട്ടുകയും  
തലയാട്ടുകയും ചെയ്യുന്നു;

കർത്താവു രക്ഷിക്കുമെന്ന് അവൻ പ്രത്യാശിച്ചു  
അവനിൽ സംപ്രീതനാണെങ്കിൽ  
കർത്താവ് അവനെ രക്ഷിക്കട്ടെ.

എന്നിൽനിന്ന് നീ അകന്നിരിക്കരുതേ  
ഇതാ, ദുരിതം അടുത്തിരിക്കുന്നു;  
എന്നെ സഹായിക്കാൻ ആരുമില്ല.

നായ്ക്കൾ എന്റെ ചുറ്റും കൂട്ടംകൂടി;  
ദുഷ്ടരുടെ സംഘം എന്നെ വളഞ്ഞു.

എന്റെ കൈകളും കാലുകളും അവർ തുളച്ചു;  
അസ്ഥികളെല്ലാം പ്രലപിച്ചു.  
ആക്ഷേപപൂർവ്വം അവർ തുറിച്ചുനോക്കി.

എന്റെ വസ്ത്രം അവർ ഭാഗിച്ചെടുത്തു;  
അങ്കിക്കുവേണ്ടി അവർ ചിട്ടിയിട്ടു.

കർത്താവേ, നീ എന്നിൽ നിന്ന് അകന്നുപോകരുതേ  
എന്റെ ദൈവമേ, എന്റെ ദൈവമേ,  
സഹായത്തിനു വേഗം വരണമേ.

വാളിൽ നിന്ന് എന്റെ ജീവനെ രക്ഷിക്കണമേ;  
ഏകാകിയായ എന്നെ നായ്ക്കളിൽനിന്ന്  
വിടുവിക്കണമേ.

സിംഹത്തിന്റെ വായിൽനിന്ന് എന്നെ രക്ഷിക്കണമേ;  
ഉയർന്ന കൊമ്പിൽ നിന്ന് എളിയവനായ  
എന്നെ വിടുവിക്കണമേ.

അഗതിയുടെ അർത്ഥന അവൻ നിന്ദിച്ചില്ല;  
അവഗണിക്കുകയോ, മുഖം തിരിക്കുകയോ  
ചെയ്തില്ല

അയാൾ വിളിച്ചപ്പോൾ അവൻ ശ്രവിച്ചു.

ജനസമൂഹത്തിൽ എനിക്കുള്ള സ്തുതി  
നിന്റെ പക്കൽ നിന്നാകുന്നു  
ഭക്തന്മാർ കാൺകെ നേർച്ച ഞാൻ നിവർത്തിക്കും.

ദരിദ്രർ ഭക്ഷിച്ചു തൃപ്തരാകും;  
കർത്താവിനെ തേടുന്നവർ അവനെ സ്തുതിക്കും;  
സംതൃപ്തരായി എന്നെന്നും ജീവിക്കും.

ഭൂവാസികൾ എല്ലാവരും കർത്താവിനെ  
അനുസ്മരിക്കട്ടെ  
അവർ അവന്റെ പക്കലേക്ക് പിന്തിരിയട്ടെ.



വിജാതീയരുടെ തലമുറകളെല്ലാം  
തിരുമുമ്പിൽ പ്രണമിക്കട്ടെ.

രാജ്യം കർത്താവിന്റേതാകുന്നു;  
വിജാതീയരുടെ അധിപൻ അവനാകുന്നു.

**സങ്കീർത്തനം 44**

ദിവസം മുഴുവൻ ഞങ്ങൾ നിന്നെ സ്തുതിച്ചു;  
എന്നും നിന്റെ നാമം പ്രകീർത്തിച്ചു.

എന്നിട്ടും നീ ഞങ്ങളെ വിസ്മരിച്ചു;  
ലജ്ജിക്കാൻ ഞങ്ങൾക്കിടയാക്കിയല്ലോ.

സൈന്യത്തോടൊപ്പം നീ ഇറങ്ങുന്നില്ല;  
പിന്തിരിഞ്ഞോടുവാൻ ഞങ്ങൾക്കിടവരുത്തി;  
ശത്രുക്കൾ ഞങ്ങളെ കൊള്ളയടിച്ചു.

കൊന്നുതിന്നാനുള്ള ആടിനെപ്പോലെ  
നീ ഞങ്ങളെ അവർക്കു നൽകി;  
ജനതകൾക്കിടയിൽ ഞങ്ങളെ ചിതറിച്ചു.

സ്വന്തം ജനത്തെ വിലയില്ലാതെ വിറ്റു;  
അവരുടെ വില നീ വർദ്ധിപ്പിച്ചുമില്ല.

അയൽക്കാർക്കു ഞങ്ങളെ പരിഹാസവിഷയമാക്കി;  
ചുറ്റുമുള്ളവർക്ക് നിന്ദക്കും ആക്ഷേപത്തിനും  
പാത്രമാക്കി.

വിജാതീയരുടെ മധ്യത്തിൽ പഴമൊഴിയാക്കി  
ജനപദങ്ങൾക്കിടയിൽ അവഹേളിതരാക്കി.

ദിവസം മുഴുവൻ ഞാൻ അപമാനിതനാകുന്നു;  
ലജ്ജമൂലം ഞാൻ മുഖം മറച്ചിരിക്കുന്നു.

നിന്ദിക്കുകയും ദൂഷിക്കുകയും ചെയ്യുന്നവന്റെ  
സ്വരമുയരുന്നു  
പ്രതികാരം ചെയ്യുന്ന ശത്രു ഇതാ എന്റെ മുമ്പിൽ.

ഇതെല്ലാം ഞങ്ങൾക്ക് സംഭവിച്ചു  
എങ്കിലും ഞങ്ങൾ നിന്നെ മറന്നില്ല.

നിന്റെ ഉടമ്പടി ഞങ്ങൾ ലംഘിച്ചിട്ടില്ല  
പിന്നോക്കം ഞങ്ങൾ തിരിഞ്ഞതില്ല  
നിന്റെ മാർഗത്തിൽ നിന്ന് മാറിയില്ല.

വീണ്ടും നീ ഞങ്ങളെ എളിമപ്പെടുത്തി  
മരണത്തിന്റെ നിഴലിൽ മുടിക്കളഞ്ഞു.

എന്നിട്ടും തിരുനാമം ഞങ്ങൾ വിസ്മരിച്ചില്ല  
അന്യദേവന്മാരുടെ നേർക്കു കൈനീട്ടിയില്ല.

ഇതെല്ലാം പരിശോധിക്കുന്നത് ദൈവമാകുന്നു  
ഹൃദയവിചാരങ്ങൾ അവനറിയുന്നു.

നിന്നെപ്രതി അനുദിനം ഞങ്ങൾ വധിക്കപ്പെടുന്നു;  
അറക്കാനുള്ള ആടുകളായി ഗണിക്കപ്പെടുന്നു.

കർത്താവേ, ഉറങ്ങരുതേ, ഉണരണമേ!  
ഞങ്ങളെ ഓർക്കണമേ, മറക്കരുതേ.

ഞങ്ങളിൽ നിന്ന് തിരുവദനം തിരിക്കരുതേ!  
ഞങ്ങളുടെ താഴ്ചയും തെരുക്കവും മറക്കരുതേ.

പുഴിയോളം ഞങ്ങൾ താണിരിക്കുന്നു;  
ഉദരം നിലത്തൊട്ടിച്ചേർന്നുപോയി.

കാരുണ്യപൂർവ്വം നീ എഴുന്നേല്ക്കണമേ!  
സഹായിക്കണമേ! രക്ഷയരുളണമേ!

**സങ്കീർത്തനം 56**

ദൈവമേ, എന്നോട് കരുണ തോന്നണമേ;  
എന്തെന്നാൽ മനുഷ്യർ എന്നെ ചവിട്ടിമെതിക്കുന്നു;  
മല്ലന്മാർ ദിവസം മുഴുവൻ എന്നെ തെരുക്കുന്നു.

ദിവസം മുഴുവൻ എന്റെ ശത്രുക്കൾ  
എന്നെ ചവിട്ടി മെതിക്കുന്നു; അനേകം  
യോദ്ധാക്കൾ എനിക്കെതിരായി പ്രബലപ്പെടുന്നു.

ഞാൻ ദൈവത്തിൽ ആശ്രയിക്കുന്നു  
പകൽ സമയത്തുപോലും ഞാൻ ഭയപ്പെടുകയില്ല.

ദൈവത്തിൽ ഞാൻ അഭിമാനിക്കുന്നു;  
അവനിൽ ഞാൻ സമാശ്രയിക്കുന്നു.

എനിക്കു ഭയാശങ്കകളില്ല  
മനുഷ്യന് എനോട് എന്തുചെയ്യാനാകും.

അവർ ദിവസം മുഴുവനും  
എനിക്കെതിരായി ആലോചിക്കുന്നു;  
തിന്മ നിരൂപിക്കുന്നു.

അവർ ഒളിച്ചിരിക്കുന്നു;  
എന്നെ അപായപ്പെടുത്താൻ കാത്തിരിക്കുന്നു;  
എന്റെ കുതികാലുകളെ നിരീക്ഷിക്കുന്നു.

അവനെ രക്ഷിക്കാനാരുമില്ലെന്ന്  
അവർ വീമ്പിളക്കുന്നു.

വിജാതീയരോടുള്ള കോപത്തിൽ  
നീ അവരെ വിധിക്കണമേ.

ദൈവമേ, നിന്നിലുള്ള വിശ്വാസം ഞാൻ അറിയിച്ചു  
എന്റെ കണ്ണിരെല്ലാം തിരുസന്നിധിയിൽ സൂക്ഷിക്കണമേ;  
നിന്റെ ശ്രമത്തിൽ അവ രേഖപ്പെടുത്തണമേ.

എന്റെ ശത്രുക്കൾ ലജ്ജിച്ചു പുറംതിരിയട്ടെ;  
ദൈവം എന്നോടൊത്താണെന്ന് ഞാനറിയുന്നു.

ദൈവവചനം ഞാൻ കീർത്തിക്കുന്നു;  
ദൈവത്തിൽ ഞാൻ ആശ്രയിക്കുന്നു.

നിനക്കുള്ള നേർച്ചകൾ ഞാൻ നിറവേറ്റും;  
കൃതജ്ഞതാബലി അർപ്പിക്കും.

എന്റെ ആത്മാവിനെ മരണത്തിൽ നിന്നും  
പാദങ്ങളെ വീഴ്ചയിൽ നിന്നും  
അങ്ങുന്ന് സംരക്ഷിച്ചു.

പിതാവിനും പുത്രനും പരിശുദ്ധാത്മാവിനും സ്തുതി;  
ആദിമുതൽ എന്നേക്കും, ആമ്മേൻ.

**ശുശ്രൂ:** എന്റെ ദൈവമേ, എന്റെ ദൈവമേ,  
എന്തുകൊണ്ട് നീ എന്നെ കൈവെടിഞ്ഞു?  
(കാനോന) എന്റെ ദൈവമേ, എന്റെ ദൈവമേ,  
അങ്ങയെ കാര്യമായി മതിക്കാത്ത മനുഷ്യരുടെ  
കൈയിൽ എന്നെ വിട്ടുകൊടുക്കരുതേ.  
നമുക്കു പ്രാർത്ഥിക്കാം. സമാധാനം നമ്മോടുകൂടെ.

**കാർമ്മി:** ഞങ്ങളുടെ കർത്താവായ ദൈവമേ, മനുഷ്യവംശ  
ത്തിനു നൽകിയ നന്മകൾക്കായി അങ്ങയുടെ മഹ  
നീയത്രിത്വത്തിന്റെ ഉന്നതവും ഭാഗ്യപൂർണ്ണവും പരി  
ശുദ്ധവുമായ നാമത്തിന് സ്തുതിയും ബഹുമാനവും  
കൃതജ്ഞതയും ആരാധനയും നിരന്തരം സമർപ്പി  
ക്കുവാൻ ഞങ്ങൾ കടപ്പെട്ടവരാകുന്നു. പിതാവും  
പുത്രനും പരിശുദ്ധാത്മാവുമായ സർവ്വേശ്വരാ,  
എന്നേക്കും.

**സമു:** ആമ്മേൻ.

കാർമ്മികൻ താഴെക്കാണുന്ന പ്രാർത്ഥന ചൊല്ലി ധൂപം  
ആശീർവ്വദിക്കുന്നു. തത്സമയം ധൂപാർപ്പണഗീതം ആരം  
ഭിക്കുന്നു. മദ്ബഹയുടെ വിരി തുറക്കുകയും തിരികൾ  
കത്തിച്ച് മദ്ബഹ പ്രകാശപുരിതമാക്കുകയും ചെയ്യുന്നു.  
ശുശ്രൂഷി ക്രമപ്രകാരം ധൂപാർപ്പണം നടത്തുന്നു.

**കാർമ്മി:** രക്തസാക്ഷികളുടെ മരണദിനത്തിൽ അവരുടെ  
ജീവിതബലി സ്വീകരിച്ച മിശിഹായേ, ഞങ്ങളുടെ  
ബലഹീനമായ കരങ്ങളിൽനിന്നും ഈ ധൂപം കാര്യ  
ണ്യപൂർവ്വം സ്വീകരിക്കണമേ, ✠ എന്നേക്കും.

(ധൂപം ആശീർവ്വദിക്കുന്നു.)

**ശുശ്രൂ:** ആമ്മേൻ.

### ധുപാർപ്പണഗീതം

(രീതി: ബാഹർലമ്പാ... യാദാ ഹൃശാവേ)

ശക്തനായ കർത്താവേ, അങ്ങേ കൂടാരം എത്ര മനോഹരമാകുന്നു.

മിശിഹാകർത്താവേ, നരകുലരക്ഷകനേ, ഞങ്ങളുണർച്ചിട്ടുമീ പ്രാർത്ഥന തിരുമുമ്പിൽ പരിമളമിയലും ധുപംപോൽ കൈക്കൊണ്ടരുളേണം.

കർത്താവിന്റെ അങ്കണം എന്റെ ആത്മാവ് കാത്തിരുന്നു.

മിശിഹാ കർത്താവേ, .....

പിതാവിനും പുത്രനും പരിശുദ്ധാത്മാവിനും സ്തുതി.


മിശിഹാ കർത്താവേ,...

**ശുശ്രൂ:** സമാധാനം നമ്മോടുകൂടെ.


**കാർമ്മി:** ഞങ്ങൾക്കുവേണ്ടി മുറിവുകളേറ്റ് കുരിശിൽ സ്വയം ബലിയർപ്പിച്ച കർത്താവേ, ഞങ്ങളുടെ മുറിവുകളെ സുഖപ്പെടുത്തണമേ. നിന്റെ ദാരുണമായ മരണത്തിൽ സൃഷ്ടികളെല്ലാം വിലപിച്ചുവല്ലോ. നിന്റെ പീഡാനുഭവത്തെയും മരണത്തെയും അനുസ്മരിക്കുന്ന ഞങ്ങൾ ലോകത്തിനു മരിച്ചവരായി പരിശുദ്ധാത്മാവിൽ പുതുജീവൻ പ്രാപിക്കുന്നതിനു കൃപ ചെയ്യണമേ. ഞങ്ങളുടെ പാപങ്ങളോർത്ത് ഞങ്ങൾ പശ്ചാത്തപിക്കുന്നു. കർത്താവേ, ഞങ്ങളോടു കരുണ തോന്നണമേ. സകലത്തിന്റെയും നാഥാ, എന്നേക്കും.

**സമു:** ആമ്മേൻ.

മദ്ബഹാവിരി മാറ്റുന്നു. സമൂഹം ഉത്മാനഗീതം ആരംഭിക്കുന്നു. ശുശ്രൂഷി ധുപാർപ്പണം നടത്തുന്നു.

**ശ്ലോക സമു:**  സർവ്വാധിപനാം കർത്താവേ, നിന്നെ വണങ്ങി നമിക്കുന്നു ഈശോ നാഥാ, വിനയമൊടെ നിന്നെ നമിച്ചു പുകഴ്ത്തുന്നു. മർത്യനു നിത്യമഹോന്നതമാ- മുത്മാനം നീയരുളുന്നു അക്ഷയമവനുടെയാത്മാവി- ന്നുത്തമരക്ഷയുമേകുന്നു.

**വചന വേദിയിലുള്ളവർ:** കർത്താവേ, അങ്ങേക്കു നന്ദി പറയുന്നത് ഉത്തമമാകുന്നു; അത്യുന്നതാ, അങ്ങയുടെ നാമം പ്രകീർത്തിക്കുന്നതും. സർവ്വാധിപനാം...

**ശ്ലോക സമു:**  പിതാവിനും പുത്രനും പരിശുദ്ധാത്മാവിനും സ്തുതി. ആദിമുതൽ എന്നേയ്ക്കും, ആമ്മേൻ സർവ്വാധിപനാം...

**ശുശ്രൂ:** നമുക്കു പ്രാർത്ഥിക്കാം, സമാധാനം നമ്മോടുകൂടെ.

**കാർമ്മി:** എന്റെ കർത്താവേ, നീ സത്യമായും ഞങ്ങളുടെ ശരീരങ്ങളെ ഉയിർപ്പിക്കുന്നവനും, ആത്മാക്കളെ രക്ഷിക്കുന്നവനും ജീവനെ നിത്യം പരിപാലിക്കുന്നവനാകുന്നു. ഞങ്ങൾ എപ്പോഴും നിനക്കു സ്തുതിയും കൃതജ്ഞതയും ആരാധനയും സമർപ്പിക്കുവാൻ കടപ്പെട്ടവരാകുന്നു. സകലത്തിന്റെയും നാഥാ, എന്നേക്കും.

**സമു:** ആമ്മേൻ.

**ശുശ്രൂ:** ശബ്ദമുയർത്തിപ്പാടീടുവിൻ സർവ്വരുമൊന്നായ് പാടീടുവിൻ

എന്നെന്നും ജീവിക്കും  
സർവ്വേശ്വരനെ വാഴ്ത്തിടുവിൻ.

**ശായനം:** 

പരിപാവനനാം സർവ്വേശ്വര,  
പരിപാവനനാം ബലവാനേ,  
പരിപാവനനാം അമർത്യനേ,  
നിൻകൃപ ഞങ്ങൾക്കേകണമേ.

**വചന വേദിയിലുള്ളവർ:**

പിതാവിനും പുത്രനും പരിശുദ്ധാത്മാവിനും സ്തുതി.  
പരിപാവനനാം സർവ്വേശ്വര,  
പരിപാവനനാം ബലവാനേ,  
പരിപാവനനാം അമർത്യനേ,  
നിൻകൃപ ഞങ്ങൾക്കേകണമേ.

**ശായനം:** 

ആദിമുതൽ എന്നേക്കും ആമ്മേൻ.  
പരിപാവനനാം സർവ്വേശ്വര,  
പരിപാവനനാം ബലവാനേ,  
പരിപാവനനാം അമർത്യനേ,  
നിൻകൃപ ഞങ്ങൾക്കേകണമേ.

**ശുശ്രൂ:**

നമുക്കു പ്രാർത്ഥിക്കാം. സമാധാനം നമ്മോടുകൂടെ.

**കാർമ്മി:**

വിശുദ്ധരിൽ സംപ്രീതനായി വസിക്കുന്ന പരിശുദ്ധനും സ്തുത്യർഹനും ബലവാനും അമർത്യനുമായ കർത്താവേ, അങ്ങയുടെ സ്വഭാവത്തിനൊത്ത വിധം എപ്പോഴും ഞങ്ങളെ കടാക്ഷിക്കുകയും അനുഗ്രഹിക്കുകയും ഞങ്ങളോടു കരുണ കാണിക്കുകയും ചെയ്യണമേ. പിതാവും പുത്രനും പരിശുദ്ധാത്മാവുമായ സർവ്വേശ്വര, എന്നേക്കും.

**സമു:**

ആമ്മേൻ.

**ഒന്നാം വായന**

സഹോദരരേ, നിങ്ങൾ ഇരുന്നു ശ്രദ്ധയോടെ കേൾക്കുവിൻ.  
ഉത്പത്തി പുസ്തകത്തിൽ നിന്നുള്ള വായന

(22:1-19)

പിന്നീടൊരിക്കൽ ദൈവം അബ്രാഹത്തെ പരീക്ഷിച്ചു. അബ്രാഹം, അവിടുന്ന് വിളിച്ചു. ഇതാ ഞാൻ, അവൻ വിളിക്കേട്ടു. നീ സ്നേഹിക്കുന്ന നിന്റെ ഏകമകൻ ഇസഹാക്കിനെയും കൂട്ടിക്കൊണ്ടു മോറിയ ദേശത്തേക്കു പോവുക. അവിടെ ഞാൻ കാണിച്ചുതന്ന മലമുകളിൽ നീ അവനെ എനിക്ക് ഒരു ദഹനബലിയായി അർപ്പിക്കണം. അബ്രാഹം അതിരാവിലെ എഴുന്നേറ്റു കഴുതയ്ക്കു ജീനിയിട്ട് രണ്ടു വേലക്കാരെയും മകൻ ഇസഹാക്കിനെയുംകൂടി ബലിക്കുവേണ്ട വിറകും കീറിയെടുത്ത്, ദൈവം പറഞ്ഞസ്ഥലത്തേക്കു പുറപ്പെട്ടു. മൂന്നാം ദിവസം അവൻ തലയുയർത്തിനോക്കിയപ്പോൾ അകലെ ആ സ്ഥലം കണ്ടു. അവൻ വേലക്കാരോടു പറഞ്ഞു: കഴുതയുമായി നിങ്ങൾ ഇവിടെ നിൽക്കുക. ഞാനും മകനും അവിടെപ്പോയി ആരാധിച്ചു തിരിച്ചുവരാം. അബ്രാഹം ദഹനബലിക്കുള്ള വിറകെടുത്ത് മകൻ ഇസഹാക്കിന്റെ ചുമലിൽ വച്ചു. കത്തിയും തീയും അവൻ തന്നെ എടുത്തു. അവർ ഒരുമിച്ചു മുമ്പോട്ടു നടന്നു. ഇസഹാക്ക് തന്റെ പിതാവായ അബ്രാഹത്തെ വിളിച്ചു: പിതാവേ! എന്താ മകനേ, അവൻ വിളിക്കേട്ടു. ഇസഹാക്കു പറഞ്ഞു: തീയും വിറകുമുണ്ടല്ലോ; എന്നാൽ, ദഹനബലിക്കുള്ള കുഞ്ഞാടെവിടെ? അവൻ മറുപടി പറഞ്ഞു: ബലിക്കുള്ള കുഞ്ഞാടിനെ ദൈവം തന്നെ തരും. അവരൊന്നിച്ചു മുമ്പോട്ടു പോയി. ദൈവം പറഞ്ഞ സ്ഥലത്തെത്തി യപ്പോൾ, അബ്രാഹം അവിടെ ഒരു ബലിപീഠം പണിതു. വിറക് അടുക്കിവെച്ചിട്ട് ഇസഹാക്കിനെ ബന്ധിച്ചു വിറകിനു മീതേ കിടത്തി. മകനെ ബലികഴിക്കാൻ അബ്രാഹം കത്തി കൈയിലെടുത്തു. തത്ക്ഷണം കർത്താവിന്റെ ദൂതൻ



ആകാശത്തു നിന്ന് അബ്രാഹാം, അബ്രാഹാം എന്നു വിളിച്ചു. ഇതാ ഞാൻ, അവൻ വിളിക്കേട്ടു. കുട്ടിയുടെമേൽകൈ വയ്ക്കരുത്. അവനെ ഒന്നും ചെയ്യരുത്. നീ ദൈവത്തെ യേശ്വെപ്പടുന്നുവെന്ന് എനിക്കിപ്പോൾ ഉറപ്പായി. കാരണം, നിന്റെ ഏക പുത്രനെ എനിക്കു തരാൻ നീ മടി കാണിച്ചില്ല. അബ്രാഹാം തലപൊക്കിനോക്കിയപ്പോൾ, തന്റെ പിന്നിൽ, മുൾച്ചെടികളിൽ കൊമ്പുടക്കിക്കിടക്കുന്ന ഒരു മുട്ടാടിനെ കണ്ടു. അവൻ അതിനെ മകനുപകരം ദഹനബലിയർപ്പിച്ചു. അബ്രാഹാം ആ സ്ഥലത്തിനു യാഹ്വെയെ എന്ന് പേരിട്ടു. കർത്താവിന്റെ മലയിൽ അവിടുന്ന് വേണ്ടതു പ്രദാനം ചെയ്യുന്നുവെന്ന് ഇന്നുവരെയും പറയപ്പെടുന്നു. കർത്താവിന്റെ ദൂതൻ ആകാശത്തുനിന്നു വീണ്ടും അബ്രാഹാത്തെ വിളിച്ചു പറഞ്ഞു: കർത്താവ് അരുളിച്ചെയ്യുന്നു, നീ നിന്റെ ഏകപുത്രനെപ്പോലും എനിക്കു തരാൻ മടിക്കായ്ക കൊണ്ടു ഞാൻ ശപഥം ചെയ്യുന്നു: ഞാൻ നിന്നെ സമൃദ്ധമായി അനുഗ്രഹിക്കും. നിന്റെ സന്തതികളെ ആകാശത്തിലെ നക്ഷത്രങ്ങൾ പോലെയും കടൽത്തീരത്തിലെ മണൽത്തരി പോലെയും ഞാൻ വർധിപ്പിക്കും. ശത്രുവിന്റെ നഗര കവാടങ്ങൾ അവർ പിടിച്ചെടുക്കും. നീ എന്റെ വാക്ക് അനുസരിച്ചതു കൊണ്ടു നിന്റെ സന്തതിയിലൂടെ ലോകത്തിലെ ജനതകളെല്ലാം അനുഗ്രഹിക്കപ്പെടും. അബ്രാഹാം എഴുന്നേറ്റ് തന്റെ വേലക്കാരുടെ അടുത്തേക്കു ചെന്നു. അവരൊന്നിച്ച് ബേർഷെബ യിലേക്കു തിരിച്ചുപോയി. അബ്രാഹാം ബേർഷെബയിൽ പാർത്തു.

**സമു :** ദൈവമായ കർത്താവിനു സ്തുതി.

**സങ്കീർത്തനം 27**

**ശ്ലുശ്ശു:** കർത്താവ് എന്റെ രക്ഷയും പ്രകാശവുമാകുന്നു; ഞാൻ ആരെ പേടിക്കണം?

(കാനോന) രഹസ്യങ്ങൾ അറിയുന്ന ദൈവമേ, അങ്ങയുടെ തിരുമുമ്പിൽനിന്ന് എന്നെ തള്ളിക്കളയരുതേ.

(സമൂഹം: രണ്ടുഗണമായി തുടരുന്നു.)

കർത്താവ് എന്റെ ജീവന്റെ ശക്തിയാകുന്നു;  
ആരിൽ നിന്ന് ഞാൻ വിരണ്ടോടണം?

നിന്ദകരും എതിരാളികളും ദുർവൃത്തരും  
എന്നെ വിഴുങ്ങുവാൻ സമീപിച്ചു  
അപ്പോളവർ ഒന്നടങ്കം മറിഞ്ഞുവീണു.

ഒരുകാര്യം കർത്താവിനോടു ഞാൻ ചോദിച്ചിട്ടുണ്ട്  
അതുതന്നെ ഞാനപേക്ഷിക്കുന്നു.

എനിക്ക് ജീവിതകാലം മുഴുവൻ  
കർത്താവിന്റെ ഭവനത്തിൽ വസിക്കണം.

കർത്താവേ, നിന്നെ ഞാൻ വിളിക്കുമ്പോൾ  
എന്റെ ശബ്ദം കേൾക്കണമേ.

എന്നിൽ കനിയണമേ;  
എനിക്കുത്തരമരുളണമേ.

എന്റെ ഹൃദയം നിന്നോടു സംസാരിക്കുന്നു;  
എന്റെ വദനം തിരുമുഖം തേടുന്നു.

കർത്താവേ, നിന്റെ മുഖം  
എന്നിൽനിന്ന് മറയ്ക്കരുതേ.

എന്റെ സഹായകനായ കർത്താവേ  
നിന്റെ ദാസനായ എന്നെ  
ദേഷ്ഠത്തോടെ ശിക്ഷിക്കരുതേ.

കർത്താവേ, നിന്റെ വഴി എന്നെ പഠിപ്പിക്കണമേ;  
നേർവഴിയിലൂടെ എന്നെ നയിക്കണമേ.

എന്റെ വൈരികൾക്ക് എന്നെ കയ്യാളിയാക്കരുതേ  
എനിക്കെതിരായി കള്ളസാക്ഷികൾ അണിനിരക്കുന്നു;  
അവർ തിന്മ സംസാരിക്കുന്നു.

പിതാവിനും പുത്രനും പരിശുദ്ധാത്മാവിനും സ്തുതി;  
ആദിമുതൽ എന്നേക്കും, ആമ്മേൻ.

**ശുശ്രൂ:** കർത്താവ് എന്റെ രക്ഷയും പ്രകാശവുമാകുന്നു;  
ഞാൻ ആരെ പേടിക്കണം?

(കാനോന) രഹസ്യങ്ങൾ അറിയുന്ന ദൈവമേ,  
അങ്ങേ തിരുമുമ്പിൽനിന്ന് എന്നെ തള്ളിക്കളയരുതേ.

**രണ്ടാം വായന**

**സഹോദരരേ, ഏഴയ്യുടെ പുസ്തകത്തിൽ  
നിന്നുള്ള വായന (52:13-53:9)**

എന്റെ ദാസനു ശ്രേയസ്സുണ്ടാവും. അവൻ അത്യുന്നതങ്ങളിലേക്ക് ഉയർത്തപ്പെടുകയും പുകഴ്ത്തപ്പെടുകയും ചെയ്യും. അവനെ കണ്ടവർ അമ്പരന്നുപോയി; മനുഷ്യനെന്നു തോന്നാത്തവിധം അവൻ വിരുപനായിരിക്കുന്നു. അവന്റെ രൂപം മനുഷ്യന്റേതല്ല. അവൻ അനേകജനതകളെ പരിഭ്രാന്തരാക്കും. രാജാക്കൻമാർ അവൻ മൂലം നിശ്ശബ്ദരാകും. അവരോടു പറഞ്ഞിട്ടില്ലാത്തവ അവർ കാണും; കേട്ടിട്ടില്ലാത്തവ മനസ്സിലാക്കുകയും ചെയ്യും. നമ്മൾ കേട്ടത് ആരു വിശ്വസിച്ചു? കർത്താവിന്റെ കരം ആർക്കു വെളിപ്പെട്ടിട്ടുണ്ട്? തൈച്ചെടിപോലെ, വരണ്ടഭൂമിയിൽ നിൽക്കുന്ന മൂളപോലെ, അവൻ അവിടുത്തെ മുൻപിൽ വളർന്നു. ശ്രദ്ധാർഹമായ രൂപഭംഗിയോ ഗാഢീര്യമോ ആകർഷകമായ സൗന്ദര്യമോ അവനുണ്ടായിരുന്നില്ല. അവൻ മനുഷ്യരാൽ നിന്ദിക്കപ്പെടുകയും ഉപേക്ഷിക്കപ്പെടുകയും ചെയ്തു. അവൻ വേദനയും ദുഃഖവും നിറഞ്ഞവനായിരുന്നു. അവനെ കണ്ടവർ മുഖം തിരിച്ചുകളഞ്ഞു. അവൻ നിന്ദിക്കപ്പെട്ടു; നാം അവരെ ബഹുമാനിച്ചതുമില്ല. നമ്മുടെ വേദനകളാണ് യഥാർഥത്തിൽ അവൻ വഹിച്ചത്. നമ്മുടെ ദുഃഖങ്ങളാണ് അവൻ ചുമന്നത്. എന്നാൽ, ദൈവം അവനെ പ്രഹരിക്കുകയും ശിക്ഷിക്കുകയും ദൺഡിപ്പിക്കുകയും ചെയ്തെന്നു നാം

കരുതി. നമ്മുടെ അതിക്രമങ്ങൾക്കുവേണ്ടി അവൻ മുറിവേൽപ്പിക്കപ്പെട്ടു. നമ്മുടെ അകൃത്യങ്ങൾക്കുവേണ്ടി ക്ഷമതേൽപ്പിക്കപ്പെട്ടു. അവന്റെ മേലുള്ള ശിക്ഷ നമുക്കു രക്ഷ നൽകി; അവന്റെ ക്ഷമതങ്ങളാൽ നാം സൗഖ്യം പ്രാപിച്ചു. ആടുകളെപ്പോലെ നാം വഴിതെറ്റിപ്പോയി. നാമോരോരുത്തരും സ്വന്തം വഴിക്കുപോയി. നമ്മുടെ അകൃത്യങ്ങൾ കർത്താവ് അവന്റെ മേൽ ചുമത്തി. അവൻ മർദ്ദിക്കപ്പെടുകയും പീഡിപ്പിക്കപ്പെടുകയും ചെയ്തു. എങ്കിലും അവൻ ഉരിയാടിയില്ല; കൊല്ലാൻ കൊണ്ടുപോകുന്ന കുഞ്ഞാടിനെപ്പോലെയും രോമം കത്രിക്കുന്നവരുടെ മുൻപിൽ നിൽക്കുന്ന ചെമ്മരിയാടിനെപ്പോലെയും അവൻ മൗനം പാലിച്ചു. മർദ്ദനത്തിനും ശിക്ഷാ വിധിക്കും അധീനനായി അവൻ എടുക്കപ്പെട്ടു. എന്റെ ജനത്തിന്റെ പാപംനിമിത്തമാണ് അവൻ പീഡനമേറ്റ് ജീവിക്കുന്നവരുടെ ഇടയിൽനിന്നു വിച്ഛേദിക്കപ്പെട്ടതെന്ന് അവന്റെ തലമുറയിൽ ആരു കരുതി? അവൻ ഒരു അതിക്രമവും ചെയ്തില്ല; അവന്റെ വായിൽ നിന്നു വഞ്ചന പുറപ്പെട്ടുവരില്ല. എന്നിട്ടും, ദുഷ്ടരുടെയും ധനികരുടെയും ഇടയിൽ അവൻ സംസ്കരിക്കപ്പെട്ടു. അവനു ക്ഷമതമേൽക്കണമെന്നത് കർത്താവിന്റെ ഹിതമായിരുന്നു.

**സമു :** ദൈവമായ കർത്താവിനു സ്തുതി.

**ശുശ്രൂ :** പ്രകീർത്തനം ആലപിക്കുവാനായി നിങ്ങൾ എഴുന്നേൽക്കുവിൻ

**പ്രകീർത്തനം (ശുറായ)**

**കാർമ്മി:** സർവചരാചരവും  
ദൈവമഹത്വത്തെ  
വാഴ്ത്തിപ്പാടുന്നു.

ദിവ്യാത്മാവിൻ ഗീതികളാൽ  
ഹല്ലേലൂയ്യ ഗീതികളാൽ  
കർത്താവിൻ തിരുമരണത്തിൻ  
നിർമ്മലമാകുമനുസ്മരണം  
കൊണ്ടാടാം ഇന്നീ വേദികയിൽ.

**ശുശ്രൂഷ:** തൻമഹിമാവല്ലോ  
വാനിലുമുഴിയിലും  
തിങ്ങിവിളങ്ങുന്നു

**സമു:** ദിവ്യാത്മാവിൻ ഗീതികളാൽ ..

**ശുശ്രൂഷ:** ജനതകളുടേതെ  
മഹിമകൾ പാടുന്നു  
താണുവണങ്ങുന്നു.

**സമു:** ദിവ്യാത്മാവിൻ ഗീതികളാൽ ..

**കാർമ്മി:** നിത്യപിതാവിനും  
സുതനും റൂഹായ്ക്കും  
സ്തുതിയുണ്ടാകട്ടെ.

**സമു:** ദിവ്യാത്മാവിൻ ഗീതികളാൽ ..

**ശുശ്രൂഷ:** ആദിയിലെപ്പോലെ  
ഇപ്പൊഴുമെപ്പോഴും  
എന്നേക്കും ആമ്മേൻ.

**സമു:** ദിവ്യാത്മാവിൻ ഗീതികളാൽ ..

**ശുശ്രൂഷ:** നമുക്കു പ്രാർത്ഥിക്കാം. സമാധാനം നമ്മോടുകൂടെ.

**കാർമ്മി:** ഞങ്ങളുടെ കർത്താവായ ദൈവമേ, അങ്ങയുടെ ജീവദായകവും ദൈവികവുമായ കല്പനകളുടെ മധുരസ്വരം ശ്രവിക്കുന്നതിനും ഗ്രഹിക്കുന്നതിനും ഞങ്ങളുടെ ബുദ്ധിയെ പ്രകാശിപ്പിക്കണമേ. അതുവഴി ആത്മശരീരങ്ങൾക്കുപകരിക്കുന്ന സ്നേഹവും ശരണവും രക്ഷയും ഞങ്ങളിൽ ഫലമണിയുന്നതിനും നിരന്തരം ഞങ്ങൾ അങ്ങയെ സ്തുതിക്കുന്നതിനും അങ്ങയുടെ കാരൂണ്യത്താലും അനുഗ്രഹത്താലും ഞങ്ങളെ സഹായിക്കണമേ. പിതാവും പുത്രനും പരിശുദ്ധാത്മാവുമായ സർവ്വേശ്വരാ, എന്നേക്കും.

**സമു:** ആമ്മേൻ.

**വ്യാഖ്യാനഗീതം (തുർഗാമ)**

സകലേശ്വരനാം ദൈവം  
ഭൂവിന്നുടയോൻ രാജമഹേശൻ തന്റെ  
സ്നേഹവിരുന്നിൻ ക്ഷണമുളോരേ, വരുവിൻ നിങ്ങൾ.

പരിശോധിപ്പിൻവേഗം  
സുവിശേഷത്തിൻ ദിവ്യപ്രഭയിൽ നിങ്ങൾ  
ശുചിയാക്കീടിൻ ഭൗതികചിന്താസരണികളെല്ലാം.

നാഥൻ സദയം നൽകി  
സൗഭാഗ്യത്തിൻ നിക്ഷേപങ്ങൾ മന്നിൽ  
പാപികൾ വരുവിൻ കടബാധ്യതകൾ നീക്കുക നിങ്ങൾ.

ദൈവികരാജ്യം നേടാൻ  
ഹൃദയതലങ്ങൾ ശുചിയാക്കിടുവിൻ ചേലിൽ  
ശിശുവിനുതുല്യം നിർമ്മലരായിത്തീരുക വീണ്ടും.

റോമാക്കാർക്കാത് പൗലോസ്  
എഴുതിയ കത്താൽ നമ്മെയുമിപ്പോൾ മോദാൽ  
ദൈവികദൗത്യം അറിയിപ്പതു നാം കേൾക്കുക  
യുക്തം.

**ലേഖനം**

**സഹോദരരേ, പൗലോസ് ശ്ലീഹാ റോമാക്കാർക്ക്**

**എഴുതിയ ലേഖനം (5: 6-16)**

നാം ബലഹീനരായിരിക്കേ, നിർണയിക്കപ്പെട്ട സമയത്തു ക്രിസ്തു പാപികൾക്കു വേണ്ടി മരിച്ചു. നീതിമാനു വേണ്ടിപ്പോലും ആരെങ്കിലും മരിക്കുക പ്രയാസമാണ്. ഒരുപക്ഷേ ഒരു നല്ല മനുഷ്യനുവേണ്ടി മരിക്കാൻ വല്ലവരും തുനിഞ്ഞെന്നുവരാം. എന്നാൽ, നാം പാപികളായിരിക്കേ, ക്രിസ്തു നമുക്കുവേണ്ടി മരിച്ചു. അങ്ങനെ നമ്മോടുള്ള തന്റെ സ്നേഹം ദൈവം പ്രകടമാക്കിയിരിക്കുന്നു. ആകയാൽ, ഇപ്പോൾ അവന്റെ രക്തത്താൽ നീതീകരിക്കപ്പെട്ട നാം അവൻ മൂലം ക്രോധത്തിൽനിന്നു രക്ഷിക്കപ്പെടു

മെന്നതു തീർച്ചയാണല്ലോ. നാം ശത്രുക്കളായിരുന്നപ്പോൾ അവിടുത്തെ പുത്രന്റെ മരണത്താൽ ദൈവവുമായി രമ്യപ്പെട്ടുവെങ്കിൽ, രമ്യപ്പെട്ടതിനുശേഷം അവന്റെ ജീവൻമൂലം രക്ഷിക്കപ്പെടുമെന്നതും തീർച്ച. മാത്രമല്ല, നമ്മുടെ കർത്താവായ യേശുക്രിസ്തുവഴി നാംദൈവത്തിൽ അഭിമാനിക്കുകയും ചെയ്യുന്നു. അവൻ വഴിയാണല്ലോ നാം ഇപ്പോൾ അനുരഞ്ജനം സാധിച്ചിരിക്കുന്നത്.

ഒരു മനുഷ്യൻമൂലം പാപവും പാപം മൂലം മരണവും ലോകത്തിൽ പ്രവേശിച്ചു. അപ്രകാരം എല്ലാവരും പാപം ചെയ്തതുകൊണ്ട് മരണം എല്ലാവരിലും വ്യാപിച്ചു. നിയമം നൽകപ്പെടുന്നതിനു മുമ്പുതന്നെ പാപം ലോകത്തിൽ ഉണ്ടായിരുന്നു. എന്നാൽ, നിയമമില്ലാത്തപ്പോൾ പാപം കണക്കിലെടുക്കപ്പെടുന്നില്ല. ആദത്തിന്റെ പാപത്തിനു സദൃശമായ പാപം ചെയ്യാതിരുന്നവരുടെമേൽപ്പോലും, ആദത്തിന്റെ കാലംമുതൽ മോശയുടെ കാലംവരെ മരണം ആധിപത്യം പുലർത്തി. ആദം വരാനിരുന്നവന്റെ പ്രതിരൂപമാണ്. എന്നാൽ, പാപം പോലെയല്ല കൃപാദാനം. ഒരു മനുഷ്യന്റെ പാപംമൂലം വളരെപ്പേർ മരിച്ചുവെങ്കിൽ, ദൈവകൃപയും യേശുക്രിസ്തുവെന്ന ഒരു മനുഷ്യന്റെ കൃപാദാനവും അനേകർക്ക് എത്രയധികം സമൃദ്ധമായി ലഭിച്ചിരിക്കുന്നു! ഒരുവന്റെ പാപത്തിൽ നിന്നുളവായ ഫലംപോലെയല്ല ഈ ദാനം. ഒരു പാപത്തിന്റെ ഫലമായുണ്ടായ വിധി ശിക്ഷയ്ക്കു കാരണമായി. അനേകം പാപങ്ങൾക്കുശേഷം ആഗതമായ കൃപാദാനമാകട്ടെ, നീതീകരണത്തിനു കാരണമായി.

**സമു :** നമ്മുടെ കർത്താവായ മിശിഹായ്ക്കു സ്തുതി

ലേഖനവായനയ്ക്കുശേഷം ഗീതം ആലപിക്കുന്നു. തത്സമയം കാർമ്മികൻ ധൂപം ആശീർവ്വദിക്കുന്നു.

**ഗീതം**

സ്വന്തം ജനങ്ങൾക്കു ജീവനേകാൻ  
സർവ്വേശനന്ദനൻ ഭൂവിൽ വന്നു;  
കുരിശാണാനാമനായ്ത്തീർത്തു ലോകം;  
വ്യഥയാണാനാമനിൽചേർത്തു ലോകം.

ഇരുളിൽ പ്രകാശം തെളിച്ചു കാട്ടാൻ  
പരമപ്രകാശം കനിഞ്ഞിറങ്ങി:  
കുരിശാണാനാമനായ്ത്തീർത്തു ലോകം;  
വ്യഥയാണാനാമനിൽച്ചേർത്തു ലോകം.

സ്വന്തം...

**വ്യാഖ്യാനഗീതം (തുർഗ്ഗാമ)**

വിശ്വാസികളേ, കേൾപ്പിൻ.  
സൗഖ്യവുമുയിരും പകരും മൊഴികൾ മോദാൽ  
ദൈവകുമാരൻ നരനായ് നമ്മെ മോചിതരാക്കി.

ഈ മൊഴി നിങ്ങൾക്കേകി  
ഭാഗ്യം നിരയും വലിയൊരു നിധിയീ ഭൂവിൽ  
പാവന ഗ്രന്ഥം ജീവൻ നൽകും ഔഷധമല്ലോ.

ജീവൻ നൽകാൻ പോരും  
ജീവത്വചനം കേൾക്കിലൊളിക്കും സാത്താൻ  
ബാധകളേതും ഭീതിയോടുടനെ ഒഴിവായിടും.

പ്രവേദിതരീടും ദീപം  
ജീവൻതന്നെ ഈ സദ്വചനം പാരിൽ  
വിധിയാളനെയീ വചനം നിതരാം വെളിവാക്കുന്നു.

ജനത്തിയെല്ലാം ചേലിൽ  
രക്ഷിതരായി നാമൻവഴിയായ് ഭൂവിൽ  
പാപകടങ്ങൾ മോചിപ്പവനീ നാമൻമാത്രം.

വിത്തുവിതയ്ക്കും നാമൻ  
തിരുവചനത്തിൻ വിത്തുവിതയ്ക്കാൻ വന്നു.  
വയലിനു പകരം ഹൃദയനിലങ്ങൾ നൽകുക നിങ്ങൾ.



സുവിശേഷകർതൻ സാക്ഷ്യം അനുഭവമധുനാ വിവരിക്കുന്നു കേൾക്കാൻ ചെവിയുള്ളവനോ കേട്ടു ഫലങ്ങൾ നൽകീടട്ടെ.

(സുവിശേഷവായനയ്ക്കുപകരം പേജ് 182-ലെ പീഡാനുഭവചരിത്രം വായിക്കാവുന്നതാണ്.)

സുവിശേഷം

വി. ലൂക്കാ, വി. മത്തായി, വി. യോഹന്നാൻ എന്നിവർ അറിയിച്ച നമ്മുടെ കർത്താവിശോമിശിഹായുടെ പരിശുദ്ധ സുവിശേഷം

ലൂക്കാ 22:63-23:12; മത്താ 27:19; ലൂക്കാ 23:13-23; മത്താ 27:24-25; ലൂക്കാ 23:24-45; മത്താ 27:51-54; യോഹ 19:23-30

യേശുവിനു കാവൽനിന്നിരുന്നവർ അവനെ പരിഹസിക്കുകയും അടിക്കുകയും ചെയ്തു. അവർ അവന്റെ കണ്ണുകൾ മൂടിക്കൊണ്ട്, നിന്നെ അടിച്ചവൻ ആരെന്നു പ്രവചിക്കുക എന്നു പറഞ്ഞു. അവർ അവനെ അധിക്ഷേപിച്ചു അവനെതിരായി പലതും പറഞ്ഞു.



പ്രഭാതമായപ്പോൾ പുരോഹിത പ്രമുഖൻമാരും നിയമജ്ഞരും ഉൾപ്പെടുന്ന ജനപ്രമാണികളുടെ സംഘം സമ്മേളിച്ചു. അവർ അവനെ തങ്ങളുടെ സംഘത്തിലേക്ക് കൊണ്ടുവന്നു പറഞ്ഞു: നീ ക്രിസ്തുവാണെങ്കിൽ അതു ഞങ്ങളോടു പറയുക. അവൻ അവരോടു പറഞ്ഞു: ഞാൻ പറഞ്ഞാൽ നിങ്ങൾ വിശ്വസിക്കുകയില്ല. ഞാൻ ചോദിച്ചാൽ നിങ്ങൾ ഉത്തരം തരുകയുമില്ല. ഇപ്പോൾ മുതൽ മനുഷ്യപുത്രൻ ദൈവശക്തിയുടെ വലത്തുവശത്ത് ഇരിക്കും. അവരെല്ലാവരുംകൂടെ ചോദിച്ചു: അങ്ങനെയെങ്കിൽ, നീ ദൈവപുത്രനാണോ? അവൻ പറഞ്ഞു: നിങ്ങൾ തന്നെ പറയുന്നല്ലോ, ഞാൻ ആണെന്ന്. അവർ പറഞ്ഞു: ഇനി നമുക്കുവേറെ സാക്ഷ്യം എന്തിന്? അവന്റെ നാവിൽനിന്നുതന്നെ നാം അതുകേട്ടു കഴിഞ്ഞു.

അനന്തരം, അവരുടെ സംഘം ഒന്നാകെ എഴുന്നേറ്റ് അവനെ പീലാത്തോസിന്റെ മുമ്പിലേക്കു കൊണ്ടുപോയി. അവർ അവന്റെ മേൽ കുറ്റംചുമത്താൻ തുടങ്ങി: ഈ മനുഷ്യൻ

ഞങ്ങളുടെ ജനത്തെ വഴിതെറ്റിക്കുകയും സീസറിനു നികുതി കൊടുക്കുന്നതു നിരോധിക്കുകയും താൻ രാജാവായ ക്രിസ്തുവാണെന്ന് അവകാശപ്പെടുകയും ചെയ്യുന്നതായി ഞങ്ങൾ കണ്ടിരിക്കുന്നു. പീലാത്തോസ് അവനോടു ചോദിച്ചു: നീ യഹൂദരുടെ രാജാവാണ്? അവൻ മറുപടി പറഞ്ഞു: നീ തന്നെ പറയുന്നുവല്ലോ. പീലാത്തോസ് പുരോഹിത പ്രമുഖൻമാരോടും ജനക്കൂട്ടത്തോടും പറഞ്ഞു: ഞാൻ ഈ മനുഷ്യനിൽ ഒരു കുറ്റവും കാണുന്നില്ല. അവരാകട്ടെ, നിർബന്ധപൂർവ്വം പറഞ്ഞു: ഇവൻ ഗലീലി മുതൽ ഇവിടംവരെയും യൂദയായിലെങ്ങും പഠിപ്പിച്ചുകൊണ്ട് ജനത്തെ ഇളക്കിവിടുന്നു.

ഇതുകേട്ടു പീലാത്തോസ്, ഈ മനുഷ്യൻ ഗലീലിയക്കാരനാണോ എന്നുചോദിച്ചു. അവൻ ഹെറോദേസിന്റെ അധികാരത്തിൽപ്പെട്ടവനാണെന്നറിഞ്ഞപ്പോൾ പീലാത്തോസ് അവനെ അവന്റെ അടുത്തേക്ക് അയച്ചു. ആ ദിവസങ്ങളിൽ ഹെറോദേസ് ജറുസലേമിൽ ഉണ്ടായിരുന്നു. ഹെറോദേസ് യേശുവിനെക്കണ്ടപ്പോൾ അത്യധികം സന്തോഷിച്ചു. എന്തെന്നാൽ, അവൻ യേശുവിനെപ്പറ്റി കേട്ടിരുന്നതുകൊണ്ട് അവനെ കാണാൻ ആഗ്രഹിച്ചിരുന്നു; അവൻ ചെയ്യുന്ന ഏതെങ്കിലും ഒരഭിരുതം കാണാമെന്നു പ്രതീക്ഷിക്കുകയും ചെയ്തിരുന്നു. അതിനാൽ, അവൻ പലതും അവനോടു ചോദിച്ചു. പക്ഷേ, അവൻ ഒന്നിനും ഉത്തരം പറഞ്ഞില്ല. പ്രധാന പുരോഹിതൻമാരും നിയമജ്ഞരും അവന്റെ മേൽ ആവേശപൂർവ്വം കുറ്റം ചുമത്തിക്കൊണ്ട് ചുറ്റും നിന്നിരുന്നു. ഹെറോദേസ് പടയാളികളോടു ചേർന്ന് അവനോടു നിന്ദ്യമായി പെരുമാറുകയും അവനെ അധിക്ഷേപിക്കുകയും ചെയ്തു. അവൻ യേശുവിനെ പകിട്ടേറിയ വസ്ത്രം ധരിപ്പിച്ച് പീലാത്തോസിന്റെ അടുത്തേക്കു തിരിച്ചയച്ചു. അന്നുമുതൽ ഹെറോദേസും പീലാത്തോസും പരസ്പരം സ്നേഹിതൻമാരായി. മുമ്പ് അവർ ശത്രുതയിലാണു കഴിഞ്ഞിരുന്നത്. മാത്രമല്ല, അവൻ ന്യായാസനത്തിൽ ഉപവിഷ്ടനായിരിക്കുമ്പോൾ, അവന്റെ ഭാര്യ അവന്റെ അടുത്തേക്ക് ആളയച്ച് അറിയിച്ചു: ആ നീതിമാന്റെ കാര്യത്തിൽ ഇടപെടരുത്. അവൻ

മൂലം സ്വപ്നത്തിൽ ഞാൻ ഇന്നു വളരെയേറെ ക്ഷേമിച്ചു. പീലാത്തോസ് പുരോഹിതപ്രമുഖൻമാരെയും നേതാക്കൻമാരെയും ജനത്തെയും ഒന്നിച്ചുകൂട്ടി അവരോടു പറഞ്ഞു: ജനത്തെ വഴിപിഴപ്പിക്കുന്നു എന്നു പറഞ്ഞ് നിങ്ങൾ ഇവനെ എന്റെ മുമ്പിൽകൊണ്ടുവന്നു. ഇതാ, നിങ്ങളുടെ മുമ്പിൽ വെച്ചുതന്നെ ഇവനെ ഞാൻ വിസ്തരിച്ചു. നിങ്ങൾ ആരോപിക്കുന്ന കുറ്റങ്ങളിൽ ഒന്നുപോലും ഇവനിൽ ഞാൻ കണ്ടില്ല. ഹേറോദേസും കണ്ടില്ല. അവൻ ഇവനെ എന്റെ അടുത്തേക്കു തിരിച്ചയച്ചിരിക്കയാണല്ലോ. നോക്കൂ, മരണശിക്ഷ അർഹിക്കുന്ന ഒരു കുറ്റവും ഇവൻ ചെയ്തിട്ടില്ല. അതിനാൽ ഞാൻ ഇവനെ ചമ്മട്ടികൊണ്ട് അടിപ്പിച്ച് വിട്ടയയ്ക്കും. അപ്പോൾ, അവർ ഏകസ്വരത്തിൽ ആക്രോശിച്ചു: ഇവനെ കൊണ്ടുപോവുക. ബറാബ്ബാസിനെ ഞങ്ങൾക്കു വിട്ടുതരിക. പട്ടണത്തിൽ നടന്ന കലാപത്തിനും കൊലപാതകത്തിനും കാരാഗൃഹത്തിൽ അടയ്ക്കപ്പെട്ടവനാണ് ബറാബ്ബാസ്. യേശുവിനെ വിട്ടയയ്ക്കണം എന്നാഗ്രഹിച്ചുകൊണ്ട് പീലാത്തോസ് ഒരിക്കൽകൂടി അവരോടു സംസാരിച്ചു. അവരാകട്ടെ, ക്രൂശിക്കുക, അവനെ ക്രൂശിക്കുക എന്നു വിളിച്ചുപറഞ്ഞുകൊണ്ടിരുന്നു. പീലാത്തോസ് മൂന്നാം പ്രാവശ്യവും അവരോടു ചോദിച്ചു: അവൻ എന്തു തിൻമ പ്രവർത്തിച്ചു? വധശിക്ഷ അർഹിക്കുന്ന ഒരു കുറ്റവും ഞാൻ അവനിൽ കണ്ടില്ല. അതുകൊണ്ട് ഞാൻ അവനെ ചമ്മട്ടികൊണ്ട് അടിപ്പിച്ച് വിട്ടയയ്ക്കും. അവനെ ക്രൂശിക്കണമെന്ന് അവർ നിർബന്ധപൂർവ്വം ഉച്ചത്തിൽ വിളിച്ചുപറഞ്ഞുകൊണ്ടിരുന്നു. അവസാനം അവരുടെ നിർബന്ധംതന്നെ വിജയിച്ചു.

അവനെ ക്രൂശിക്കുക! ബഹളം വർധിക്കുന്നതല്ലാതെ പ്രയോജനമൊന്നും ഉണ്ടാവുന്നില്ലെന്നു മനസ്സിലാക്കിയ പീലാത്തോസ് വെള്ളമെടുത്ത് ജനങ്ങളുടെ മുമ്പിൽവെച്ചു കൈകഴുകിക്കൊണ്ടു പറഞ്ഞു: ഈ നീതിമാന്റെ രക്തത്തിൽ എനിക്കു പങ്കില്ല. അതു നിങ്ങളുടെ കാര്യമാണ്. അപ്പോൾ ജനം മുഴുവൻ മറുപടി പറഞ്ഞു: അവന്റെ രക്തം ഞങ്ങളുടെമേലും ഞങ്ങളുടെ സന്തതികളുടെമേലും ആയിക്കൊള്ളട്ടെ! അപ്പോൾ അവൻ ബറാബ്ബാസിനെ അവർക്കു വിട്ടുകൊടുക്കുകയും

യേശുവിനെ ചമ്മട്ടികൊണ്ടടിപ്പിച്ച് ക്രൂശിക്കാൻ ഏൽപ്പിച്ചു കൊടുക്കുകയും ചെയ്തു.

അവർ ആവശ്യപ്പെട്ടത് അനുവദിച്ചുകൊടുക്കുവാൻ പീലാത്തോസ് തീരുമാനിച്ചു. അവർ ആവശ്യപ്പെട്ട മനുഷ്യനെ കലാപത്തിനും കൊലപാതകത്തിനും കാരാഗൃഹത്തിൽ അടയ്ക്കപ്പെട്ടിരുന്നവനെ അവൻ വിട്ടയയ്ക്കുകയും യേശുവിനെ അവരുടെ ഇംഗിതത്തിന് ഏൽപ്പിച്ചു കൊടുക്കുകയും ചെയ്തു.

അവർ അവനെ കൊണ്ടുപോകുമ്പോൾ, നാട്ടിൻപുറത്തുനിന്ന് ആ വഴി വന്ന ശിമയോൻ എന്ന ഒരു കിരേനേക്കാരനെ പിടിച്ചു നിർത്തി കുരിശ് ചുമലിൽവെച്ച് യേശുവിന്റെ പുറകേ ചുമന്നുകൊണ്ടുവരാൻ നിർബന്ധിച്ചു. ഒരു വലിയ ജനക്കൂട്ടവും, കരയുകയും മുറവിളി കൂട്ടുകയും ചെയ്തിരുന്ന സ്ത്രീകളുടെ സമൂഹവും യേശുവിന്റെ പിന്നാലെ പോയിരുന്നു. അവരുടെ നേരേ തിരിഞ്ഞ് യേശു പറഞ്ഞു: ജറുസലേം പുത്രീമാരേ, എന്നെപ്രതി നിങ്ങൾ കരയേണ്ടോ. നിങ്ങളെയും നിങ്ങളുടെ മക്കളെയുംപ്രതി കരയുവിൻ. എന്തെന്നാൽ, വന്ധ്യകൾക്കും പ്രസവിക്കാത്ത ഉദരങ്ങൾക്കും പാലുട്ടാത്ത മുലകൾക്കും ഭാഗ്യം എന്നുപറയപ്പെടുന്ന ദിവസങ്ങൾ വരും. അന്ന് അവർ പർവതങ്ങളോടു ഞങ്ങളുടെമേൽ വീഴുക എന്നും കുന്നുകളോടു ഞങ്ങളെ മുടിക്കുക എന്നും പറയാൻ തുടങ്ങും. പച്ചത്തടിയോട് അവർ ഇങ്ങനെയാണ് ചെയ്യുന്നതെങ്കിൽ ഉണങ്ങിയതിന് എന്തു സംഭവിക്കും? കുറ്റവാളികളായ മറ്റു രണ്ടുപേരെക്കൂടെ അവനോടൊപ്പം വധിക്കാൻ അവർ കൂട്ടിക്കൊണ്ടുപോയി. തലയോട് എന്നു വിളിക്കപ്പെടുന്ന സ്ഥലത്ത് അവർ വന്നു. അവിടെ അവർ അവനെ കുരിശിൽ തറച്ചു; ആ കുറ്റവാളികളെയും-ഒരുവനെ അവന്റെ വലത്തുവശത്തും ഇതരനെ ഇടത്തുവശത്തും-ക്രൂശിച്ചു. യേശു പറഞ്ഞു: പിതാവേ, അവരോടു ക്ഷമിക്കണമേ; അവർ ചെയ്യുന്നതെന്തെന്ന് അവർ അറിയുന്നില്ല. അവന്റെ വസ്ത്രങ്ങൾ ഭാഗിച്ചെടുക്കാൻ അവർ കുറിയിട്ടു. ജനം നോക്കിനിന്നു. പ്രമാണികളാകട്ടെ അവനെ പരിഹസിച്ചു പറഞ്ഞു: ഇവൻ മറ്റുള്ളവരെ രക്ഷിച്ചു. ഇവൻ ദൈവത്തിന്റെ

ക്രിസ്തു ആണെങ്കിൽ, അവിടുത്തെ തിരഞ്ഞെടുക്കപ്പെട്ട വനാണെങ്കിൽ, തന്നെത്തന്നെ രക്ഷിക്കട്ടെ. പടയാളികൾ അടുത്തുവന്ന് വിനാശിരിക്കൊടുത്ത് അവനെ പരിഹസിച്ചു പറഞ്ഞു: നീ യഹൂദരുടെ രാജാവാണ് എങ്കിൽ നിന്നെത്തന്നെ രക്ഷിക്കുക. ഇവൻ യഹൂദരുടെ രാജാവ് എന്ന ഒരു ലിഖിതം അവന്റെ തലക്കുമീതെ ഉണ്ടായിരുന്നു. കുരിശിൽ തൂക്കപ്പെട്ടിരുന്ന കുറ്റവാളികളിൽ ഒരാൾ അവനെ ദൂഷിച്ചു പറഞ്ഞു; നീ ക്രിസ്തുവല്ലേ? നിന്നെയും ഞങ്ങളെയും രക്ഷിക്കുക! അപരൻ അവനെ ശകാരിച്ചു പറഞ്ഞു: നീ ദൈവത്തെ ഭയപ്പെടുന്നില്ലേ? നീയും അതേ ശിക്ഷാവിധിയിൽ തന്നെയാണല്ലോ. നമ്മുടെ ശിക്ഷാവിധി ന്യായമാണ്. നമ്മുടെ പ്രവൃത്തികൾക്കു തക്ക പ്രതിഫലം നമുക്കു ലഭിച്ചിരിക്കുന്നു. ഇവൻ ഒരു തെറ്റും ചെയ്തിട്ടില്ല. അവൻ തുടർന്നു: യേശുവേ, നീ നിന്റെ രാജ്യത്തു പ്രവേശിക്കുമ്പോൾ എന്നെയും ഓർക്കണമേ! യേശു അവനോട് അരുളിച്ചെയ്തു: സത്യമായി ഞാൻ നിന്നോടു പറയുന്നു, നീ ഇന്ന് എന്നോടുകൂടെ പരദീസയിൽ ആയിരിക്കും.

അപ്പോൾ ഏകദേശം ആറാമണിക്കൂർ ആയിരുന്നു. ഒൻപതാം മണിക്കൂർവരെ ഭൂമി മുഴുവൻ അന്ധകാരം വ്യാപിച്ചു. സൂര്യൻ ഇരുണ്ടു. അപ്പോൾ ദേവാലയത്തിലെ തിരശ്ശീല മുകൾമുതൽ താഴെവരെ രണ്ടായി കീറി; ഭൂമി കുലുങ്ങി; പാറകൾ പിളർന്നു; ശവകുടീരങ്ങൾ തുറക്കപ്പെട്ടു. നിദ്രപ്രാപിച്ചിരുന്ന പല വിശുദ്ധന്മാരുടെയും ശരീരങ്ങൾ ഉയിർപ്പിക്കപ്പെട്ടു. അവന്റെ പുനരുത്ഥാനത്തിനുശേഷം, അവർ ശവകുടീരങ്ങളിൽനിന്നു പുറത്തുവന്ന് വിശുദ്ധനഗരത്തിൽ പ്രവേശിച്ച് പലർക്കും പ്രത്യക്ഷപ്പെട്ടു. യേശുവിന് കാവൽ നിന്നിരുന്ന ശതാധിപനും അവന്റെ കൂടെ ഉണ്ടായിരുന്നവരും ഭൂകമ്പവും മറ്റു സംഭവങ്ങളും കണ്ട് അത്ഭയാധിക്യം ഭയപ്പെട്ടു, സത്യമായും ഇവൻ ദൈവപുത്രനായിരുന്നു എന്നുപറഞ്ഞു.

പടയാളികൾ യേശുവിനെ ക്രൂശിച്ചതിനുശേഷം അവന്റെ വസ്ത്രങ്ങൾ നാലായി ഭാഗിച്ചു - ഓരോ പടയാളിക്കും ഓരോ ഭാഗം. അവന്റെ അങ്കിയും അവർ എടുത്തു. അതാകട്ടെ, തൂണലില്ലാതെ മുകൾമുതൽ അടിവരെ നെയ്തുണ്ടാക്കിയതായിരുന്നു. ആകയാൽ, അവർ പരസ്പരം പറഞ്ഞു: നമുക്ക്

അതു കീറേണ്ടോ; പകരം, അത് ആരുടേതായിരിക്കണമെന്നു കുറിയിട്ടു തീരുമാനിക്കാം. എന്റെ വസ്ത്രങ്ങൾ അവർ ഭാഗിച്ചെടുത്തു. എന്റെ അങ്കിക്കുവേണ്ടി അവർ കുറിയിട്ടു എന്ന തിരുവെഴുത്തു പൂർത്തിയാകാൻവേണ്ടിയാണ് പടയാളികൾ ഇപ്രകാരം ചെയ്തത്. യേശുവിന്റെ കുരിശിനരികെ അവന്റെ അമ്മയും അമ്മയുടെ സഹോദരിയും ക്ലോപ്പാസിന്റെ ഭാര്യ മറിയവും മഗ്ദലേനമറിയവും നിൽക്കുന്നുണ്ടായിരുന്നു. യേശു തന്റെ അമ്മയും താൻ സ്നേഹിച്ച ശിഷ്യനും അടുത്തു നിൽക്കുന്നതു കണ്ട് അമ്മയോടു പറഞ്ഞു: സ്ത്രീയേ, ഇതാ, നിന്റെ മകൻ. അനന്തരം അവൻ ആ ശിഷ്യനോടു പറഞ്ഞു: ഇതാ, നിന്റെ അമ്മ. അപ്പോൾ മുതൽ ആ ശിഷ്യൻ അവളെ സ്വന്തം ഭവനത്തിൽ സ്വീകരിച്ചു.

അനന്തരം, എല്ലാം നിറവേറിക്കഴിഞ്ഞുവെന്ന് അറിഞ്ഞ് തിരുവെഴുത്തു പൂർത്തിയാകാൻവേണ്ടി യേശു പറഞ്ഞു: എനിക്കു ദാഹിക്കുന്നു. ഒരു പാത്രം നിറയെ വിനാഗിരി അവിടെയുണ്ടായിരുന്നു. അവർ വിനാഗിരിയിൽ കുതിർത്ത ഒരു നീർപ്പത്തി ഹിസോപ്പുചെടിയുടെ തണ്ടിൽ വച്ച് അവന്റെ ചുണ്ടോടടുപ്പിച്ചു. യേശു വിനാഗിരി സ്വീകരിച്ചിട്ടു പറഞ്ഞു: എല്ലാം പൂർത്തിയായിരിക്കുന്നു. അവൻ തല ചായ്ച്ച് ആത്മാവിനെ സമർപ്പിച്ചു.

**സമു :** നമ്മുടെ കർത്താവായ മിശിഹായ്ക്കു സ്തുതി.

*(സുവിശേഷവായനയ്ക്കുപകരം താഴെക്കൊടുത്തിരിക്കുന്ന പീഡാനുഭവചരിത്രം വായിക്കാവുന്നതാണ്.)*

**പീഡാനുഭവചരിത്രം**

സങ്കീർത്തനം കഴിയുമ്പോൾ പ്രസംഗകൻ (ഒന്നാം സഹായ  പീഡാനുഭവചരിത്രം വായിക്കുന്നു. ഈശോയുടെ ഭക്ത കാർമ്മികനും മറ്റുള്ളവരുടെ ഭാഗങ്ങൾ (മറുപടി) രണ്ടാം സഹായിയുമാണ് വായിക്കേണ്ടത്. പലർ ഒന്നിച്ചു പറയുന്ന വാക്കുകൾ സമൂഹം വായിക്കുന്നു.

സുച  ഒരാൾ തന്നെ (കാർമ്മികൻ) വായിക്കുന്നതാണു യുക്തമെന്നു തോന്നിയാൽ അങ്ങനെ ചെയ്യാം.

**പ്രസം:** നമ്മുടെ കർത്താവിശോമിശിഹായുടെ പീഡാനുഭവചരിത്രം.

ഇവ അരുളിച്ചെയ്ത ശേഷം ശിഷ്യന്മാരെയും കൂട്ടിക്കൊണ്ട് ഈശോ കെദ്രോൻതോടു കടന്നു പതിവു പോലെ ഒലിവുമലയിലേക്കു പോയി. അവിടെ ഗെദ്സേമൻ എന്ന പേരിൽ ഒരു തോട്ടമുണ്ടായിരുന്നു. ഈശോയും ശിഷ്യന്മാരും അതിൽ പ്രവേശിച്ചു. അപ്പോൾ അവിടുന്ന് അവരോട് ഇങ്ങനെ അരുളിച്ചെയ്തു.

**ഈശോ:** ഞാൻ പോയി പ്രാർത്ഥിക്കട്ടെ; നിങ്ങൾ ഇവിടെയിരിക്കുവിൻ : പരീക്ഷയിലുൾപ്പെടാതിരിക്കുവാൻ പ്രാർത്ഥിക്കയും ചെയ്യുവിൻ.

**പ്രസം:** അനന്തരം ഈശോ പത്രോസിനെയും, സബ്ബൈയുടെ പുത്രന്മാരായ യാക്കോബ്, യോഹന്നാൻ എന്നിവരെയും കൂട്ടിക്കൊണ്ട് അല്പദൂരം മുമ്പോട്ടുനീങ്ങി. അവിടെവെച്ച് ഈശോ അപാരമായ ദുഃഖത്താൽ വിവശനായിത്തീർന്നു. അവിടുന്ന് അവരോട് ഇപ്രകാരം അരുളിച്ചെയ്തു:

**ഈശോ:** എന്റെ ആത്മാവു മരണവേദനയനുഭവിക്കുന്നു; നിങ്ങൾ എന്നോടുകൂടെ ഉണർന്നിരിക്കുവിൻ.

**പ്രസം:** അനന്തരം അവിടുന്ന് ഒരു കല്ലേറു ദൂരെ മാറി മുട്ടുകുത്തി സാഷ്ടാംഗം വീണ് ഇങ്ങനെ പ്രാർത്ഥിച്ചു.

**ഈശോ:** പിതാവേ, കഴിയുമെങ്കിൽ ആ മണിക്കൂർ എന്നിൽനിന്ന് അകന്നുപോകട്ടെ. അങ്ങു സർവശക്തനാണല്ലോ. ഈ കാസ എന്നിൽനിന്നു മാറ്റിത്തരണമേ. എങ്കിലും എന്റെ ഇഷ്ടമല്ല. അങ്ങയുടെ ഇഷ്ടം നിറവേറട്ടെ.

**പ്രസം:** ഈശോ ശിഷ്യന്മാരുടെ പക്കലേക്കു മടങ്ങിച്ചെന്നപ്പോൾ അവർ ഉറങ്ങുന്നതാണു കണ്ടത്. അപ്പോൾ അവിടുന്നു പത്രോസിനോടു ചോദിച്ചു:

**ഈശോ:** ശിമയോനേ, നീ ഉറങ്ങുകയാണോ? ഒരു മണി കൂർന്നേരം എന്നോടുകൂടെ ഉണർന്നിരിക്കുവാൻ നിങ്ങൾക്കു കഴിഞ്ഞില്ലല്ലോ ? പരീക്ഷയിൽ ഉൾപ്പെടാതിരിക്കുവാൻ ഉണർന്നിരുന്നു പ്രാർത്ഥിക്കുവിൻ. ആത്മാവു സന്നദ്ധമാണെങ്കിലും ശരീരം ബലഹീനമായിരിക്കുന്നു.

**പ്രസം:** അവിടുന്ന് വീണ്ടുംപോയി അതേ വാക്കുകൾ തന്നെ പറഞ്ഞു പ്രാർത്ഥിച്ചു:

**ഈശോ:** എന്റെ പിതാവേ, ഈ കാസ ഞാൻ കുടിക്കാതെ നിവൃത്തിയില്ലെങ്കിൽ അങ്ങയുടെ ഇഷ്ടം നിറവേറട്ടെ.

**പ്രസം:** ഈശോ വീണ്ടും തിരിച്ചു ചെന്നപ്പോഴും അവർ ഉറങ്ങുന്നതായിട്ടാണു കണ്ടത്. അവരുടെ കണ്ണുകൾ അത്രയ്ക്കു നിദ്രാഭാരമുള്ളവയായിരുന്നു. അവിടുത്തോട് എന്തു മറുപടി പറയണമെന്നറിയാതെ അവർ വിഷമിച്ചു.

ഈശോ അവരെ വിട്ടു മൂന്നാം പ്രാവശ്യവും പ്രാർത്ഥിക്കുവാൻ പോയി. അവിടുന്ന് അതേ വാക്കുകൾ തന്നെ ഉരുവിട്ടുകൊണ്ടിരുന്നു. അപ്പോൾ ഈശോയെ ധൈര്യപ്പെടുത്തുവാൻ സ്വർഗ്ഗത്തിൽനിന്ന് ഒരു മാലാഖ പ്രത്യക്ഷനായി. വേദനകരമായപ്പോൾ അവിടന്നു കൂടുതൽ തീക്ഷ്ണതയോടെ പ്രാർത്ഥിച്ചു. അപ്പോൾ അവിടുത്തെ വിയർപ്പു രക്തത്തുള്ളികളായി നിലത്തുവീണു. അവിടുന്ന് പ്രാർത്ഥന കഴിഞ്ഞ് എഴുന്നേറ്റു മൂന്നാം പ്രാവശ്യം ശിഷ്യന്മാരുടെയടുക്കലേക്കു ചെന്നു. അവർ അപ്പോഴും ദുഃഖാർത്തരായി തളർന്നുറങ്ങുകയായിരുന്നു. അവിടുന്ന് അവരോട് അരുളിച്ചെയ്തു:

**ഈശോ:** ഇപ്പോഴും നിങ്ങൾ ഉറങ്ങി വിശ്രമിക്കുകയാണോ? ഇതാ, മനുഷ്യപുത്രൻ പാപികളുടെ കൈകളിൽ



ഏല്പിക്കപ്പെടുവാനുള്ള സമയമായി. എഴുന്നേൽക്കുവിൻ നമുക്കുപോകാം. എന്നെ ഒറ്റിക്കൊടുക്കുന്നവൻ എത്തിക്കഴിഞ്ഞു.

**പ്രസം:** അവിടുത്തെ ഒറ്റിക്കൊടുത്ത യൂദാസിന് ആ സ്ഥലം അറിയാമായിരുന്നു. എന്തെന്നാൽ ശിഷ്യന്മാരുമൊന്നിച്ച് ഈശോ പലപ്പോഴും അവിടെ പോകാറുണ്ടായിരുന്നു, യൂദാസ് പട്ടാളത്തെയും, പ്രധാനാചാര്യന്മാരുടെയും പ്രീശന്മാരുടെയും സേവകന്മാരെയും കൂട്ടിക്കൊണ്ട് അവിടെച്ചെന്നു. അവർ വിളക്കുകളും പന്തങ്ങളും വാളുകളും വടികളും എടുത്തിരുന്നു. ഈശോ ശിഷ്യന്മാരോടു സംസാരിച്ചുകൊണ്ടിരിക്കുമ്പോഴാണ് പന്ത്രണ്ടുപേരിൽ ഒരവനായ യൂദാസ് അവിടെയെത്തിയത്. ഒറ്റിക്കൊടുക്കാനിരുന്നവൻ അവരോട് ഇങ്ങനെ പറഞ്ഞിട്ടുണ്ടായിരുന്നു.

**മറുപടി:** ഞാൻ ഒരാളെ ചുംബിക്കും. അവനാണു മിശിഹാ. അവനെ നിങ്ങൾ ശ്രദ്ധാപൂർവ്വം പിടിച്ചുകൊള്ളണം.

**പ്രസം:** അടുത്തെത്തിയ ഉടനെ യൂദാസ് ഇപ്രകാരം പറഞ്ഞുകൊണ്ട് ഈശോയെ ചുംബിച്ചു.

**മറു:** ഗുരോ, സ്വസ്തി.

**പ്രസം:** അപ്പോൾ ഈശോ അയാളോടു ചോദിച്ചു.

**ഈശോ:** സ്നേഹിതാ, നീ ഇതിനാണോ വന്നത്? യൂദാസേ, ചുംബിച്ചുകൊണ്ടു നീ മനുഷ്യപുത്രനെ ഒറ്റിക്കൊടുക്കുകയാണോ?

**പ്രസം:** സംഭവിക്കാൻ പോകുന്നതെല്ലാം അറിഞ്ഞിരുന്ന ഈശോ അവരുടെയടുക്കലേക്കു ചെന്ന് ഇപ്രകാരം ചോദിച്ചു.

**ഈശോ:** നിങ്ങൾ ആരെയാണ് അന്വേഷിക്കുന്നത്?

**പ്രസം :** അവർ അവിടുത്തോടു പറഞ്ഞു.

**സമു :** നസ്രായനായ ഈശോയെയാണ് ഞങ്ങൾ അന്വേഷിക്കുന്നത്.

**പ്രസം :** ഈശോ അവരോട് അരുളിച്ചെയ്തു:

**ഈശോ:** അതു ഞാൻതന്നെയാകുന്നു.

**പ്രസം:** അവിടുത്തെ ഒറ്റിക്കൊടുത്ത യുദാസും അക്കൂട്ടത്തിലുണ്ടായിരുന്നു. ‘അതു ഞാൻ തന്നെയാകുന്നു’ എന്ന് അവിടുന്ന് അരുളിച്ചെയ്ത ക്ഷണത്തിൽ അവരെല്ലാവരും പുറകോട്ടു മറിഞ്ഞുവീണു. ഈശോ വീണ്ടും അവരോടു ചോദിച്ചു:

**ഈശോ:** നിങ്ങൾ ആരെയാണ് അന്വേഷിക്കുന്നത്?

**പ്രസം:** അവർ വീണ്ടും പറഞ്ഞു.

**സമു:** നസ്രായനായ ഈശോയെയാണു ഞങ്ങൾ അന്വേഷിക്കുന്നത്.

**പ്രസം:** അവിടുന്ന് അവരോട് അരുളിച്ചെയ്തു:

**ഈശോ:** അതു ഞാൻ തന്നെയാണെന്ന് നിങ്ങളോടു പറഞ്ഞു കഴിഞ്ഞല്ലോ. എന്നെയാണു നിങ്ങൾ അന്വേഷിക്കുന്നതെങ്കിൽ ഇവരെല്ലാം പൊയ്ക്കൊള്ളട്ടെ.

**പ്രസം:** “അങ്ങ് എന്നെ ഏല്പിച്ചിരുന്നവരിൽ ആരെയും ഞാൻ നഷ്ടപ്പെടുത്തിയില്ല” എന്നുള്ള തന്റെ വചനം പൂർത്തിയാക്കുവാനാണ് അവിടുന്ന് ഇപ്രകാരം പറഞ്ഞത്.

എന്താണു സംഭവിക്കാൻ പോകുന്നതെന്നു മനസ്സിലാക്കിയ ശിഷ്യന്മാർ അവിടുത്തോടു ചോദിച്ചു:

**മറു:** കർത്താവേ, ഞങ്ങളും വാളെടുക്കട്ടെയോ?

**പ്രസം:** ശിമയോൻ പത്രോസിന്റെ കൈവശം ഒരു വാളുണ്ടായിരുന്നു. അയാൾ പെട്ടെന്ന് അത് ഊരി പ്രധാനാചാര്യന്റെ സേവകനെ വെട്ടി അവന്റെ വലത്തു ചെവി

മുറിച്ചുകളഞ്ഞു. ആ സേവകന്റെ പേര് മാൽക്കൂസ് എന്നായിരുന്നു. അവന്റെ ചെവി തൊട്ടു സുഖപ്പെടുത്തിയശേഷം ഈശോ പത്രോസിനോട് അരുളിച്ചെയ്തു.

**ഈശോ:** വാൾ അതിന്റെ ഉറയിലിടുക. വാളെടുക്കുന്നവൻ വാളാൽത്തന്നെ മരിക്കും. ഞാൻ എന്റെ പിതാവിനോട് അപേക്ഷിച്ചാൽ ക്ഷണനേരം കൊണ്ട് പന്ത്രണ്ടിലേറെ വ്യൂഹം മാലാഖമാരെ അയച്ച് ശത്രുക്കരുടെ ഇടയിൽ നിന്ന് എന്നെ രക്ഷിക്കയില്ലെന്നാണോ നീ കരുതുന്നത് ? അങ്ങനെ ചെയ്താൽ, ഇതെല്ലാം സംഭവിക്കണമെന്ന തിരുവെഴുത്ത് എങ്ങനെ പൂർത്തിയാകും? എന്റെ പിതാവ് എനിക്കു തന്ന കാസ ഞാൻ കൂടിക്കേണ്ടതല്ലയോ?

**പ്രസം:** അനന്തരം ഈശോ ആ ജനക്കൂട്ടത്തോട് അരുളിച്ചെയ്തു:

**ഈശോ:** ഒരു കവർച്ചക്കാരനെ പിടിക്കാൻ എന്നവണ്ണം വാളുകളും വടികളുമായി നിങ്ങൾ ഇപ്പോൾ എന്റെയടുക്കൽ വന്നിരിക്കുന്നു. ഞാൻ എല്ലാ ദിവസവും ദേവാലയത്തിൽ പഠിപ്പിച്ചിരുന്നവനല്ലേ? അന്നൊന്നും നിങ്ങൾ എന്നെ പിടികൂടിയില്ലല്ലോ? ഇതു നിങ്ങളുടെ സമയമാണ്. ഇത് അന്ധകാരത്തിന്റെ ഭരണമാണ്. പ്രവചനങ്ങൾ പൂർത്തിയാകുവാൻ ഇങ്ങനെയെല്ലാം സംഭവിച്ചേ മതിയാവൂ.

**പ്രസം:** അപ്പോൾ സഹസ്രാധിപനും പട്ടാളക്കാരും യൂദന്മാരുടെ പരിചാരകരും ചേർന്ന് ഈശോയെ പിടിച്ചു ബന്ധിച്ചു. അതുകണ്ടു ശിഷ്യന്മാരെല്ലാവരും അവിടുത്തെ ഉപേക്ഷിച്ച് ഓടിപ്പോയി. എന്നാൽ ഒരു യുവാവ് ഈശോയെ അനുഗമിച്ചിരുന്നു. അവർ അയാളെ പിടികൂടി. ധരിച്ചിരുന്ന വസ്ത്രമുപേക്ഷിച്ച് അയാളും ഓടി രക്ഷപ്പെട്ടു.

ഈശോയെ ആദ്യം അവർ അന്നാസിന്റെ പക്കലേക്കാണ് കൊണ്ടുപോയത്. എന്തെന്നാൽ അയാൾ അക്കൊല്ലത്തെ മഹാപുരോഹിതനായിരുന്ന കയ്യപ്പായുടെ ശ്വശുരനായിരുന്നു. “ജനങ്ങൾ ഒന്നാകെ നശിക്കാതിരിക്കാൻ ഒരാൾ അവർക്കുപകരം മരിക്കുന്നതു നല്ലതാണെന്ന്” ഒരിക്കൽ പ്രസ്താവിച്ചിട്ടുള്ള ഒരു മനുഷ്യനായിരുന്നു കയ്യപ്പാ.

പ്രധാനാചാര്യൻ ഈശോയോട് അവിടുത്തെ ശിഷ്യന്മാരെയും ഉപദേശത്തെയുംപറ്റി ചോദിച്ചു. ഈശോ ഇപ്രകാരം മറുപടി പറഞ്ഞു.

**ഈശോ:** ഞാൻ ജനങ്ങളോടു പരസ്യമായിട്ടാണ് സംസാരിച്ചിട്ടുള്ളത്. യൂദന്മാരുടെ സംഘത്തിലും ദേവാലയത്തിലുമല്ലാതെ രഹസ്യമായി ഞാൻ ഒന്നും പഠിപ്പിച്ചിട്ടില്ല. പിന്നെ എന്തിനാണ് എന്നോടു ചോദിക്കുന്നത്? ഞാൻ എന്തു പറഞ്ഞുവെന്ന് എന്റെ ശ്രോതാക്കളോടുതന്നെ ചോദിക്കുക. ഞാൻ പറഞ്ഞതെല്ലാം അവർക്കറിയാമല്ലോ.

**പ്രസം:** അവിടുന്ന് അങ്ങനെ അരുളിച്ചെയ്തപ്പോൾ അടുത്തു നിന്നിരുന്ന ഒരു പരിചാരകൻ ഇപ്രകാരം ചോദിച്ചു കൊണ്ട് അവിടുത്തെ കവിൾത്തടത്തിൽ അടിച്ചു:

**മറു:** ഇങ്ങനെയാണോ പ്രധാനാചാര്യനോടു മറുപടി പറയുന്നത്?

**പ്രസം:** ഈശോ അയാളോടു ചോദിച്ചു.

**ഈശോ:** ഞാൻ പറഞ്ഞതിൽ എന്തെങ്കിലും തെറ്റുണ്ടെങ്കിൽ അതു കാണിച്ചുതരിക. തെറ്റൊന്നുമില്ലെങ്കിൽ പിന്നെ എന്തിനാണ് എന്നെടിച്ചത്?

**പ്രസം:** അന്നാസ് ഈശോയെ ബന്ധിതനായിത്തന്നെ മഹാപുരോഹിതനായ കയ്യപ്പായുടെയടുക്കലേക്കയച്ചു. പ്രധാനാചാര്യന്മാരും നിയമജ്ഞന്മാരും ജന

പ്രമാണികളുമെല്ലാം അവിടെ സമ്മേളിച്ചിരുന്നു. പ്രധാനാചാര്യന്മാരും ന്യായാധിപസംഘവും ഈശോയെ വധശിക്ഷയ്ക്കു വിധിക്കുവാനുള്ള തെളിവുണ്ടാക്കുവാൻ പരിശ്രമിക്കുകയായിരുന്നു. എന്നാൽ അതിൽ അവർ പരാജയമടഞ്ഞു. പലരും അവിടുത്തേക്കെതിരായി കള്ളസാക്ഷ്യം പറയുവാൻ തയ്യാറായിച്ചെന്നെങ്കിലും അവരുടെ സാക്ഷ്യങ്ങൾ തമ്മിൽ പൊരുത്തപ്പെടാതെപോയി. അവസാനം രണ്ടു കള്ളസാക്ഷികൾ ചെന്ന് ഇങ്ങനെ മൊഴി കൊടുത്തു.

**സമു:** “മനുഷ്യനിർമ്മിതമായ ഈ ദേവാലയം നശിപ്പിച്ചു മൂന്നു ദിവസങ്ങൾക്കകം മനുഷ്യനിർമ്മിതമല്ലാത്ത മറ്റൊന്നു ഞാൻ പണിയും” എന്ന് ഈ മനുഷ്യൻ പറയുന്നത് ഞങ്ങൾ കേട്ടിട്ടുണ്ട്.

**പ്രസം:** എന്നാൽ അവിടെയും അവരുടെ സാക്ഷ്യങ്ങൾക്കു തമ്മിൽ പൊരുത്തമില്ലായിരുന്നു. മഹാപുരോഹിതൻ അവരുടെ മദ്ധ്യേ എഴുന്നേറ്റു നിന്നുകൊണ്ട് ഈശോയോടു ചോദിച്ചു:

**മറു:** ഈ മനുഷ്യരെല്ലാം നിനക്കെതിരായി നൽകുന്ന സാക്ഷ്യങ്ങളെക്കുറിച്ചു നിനക്കൊന്നും പറയുവാനില്ലേ?

**പ്രസം:** ഈശോ യാതൊരു മറുപടിയും നൽകിയില്ല. മഹാപുരോഹിതൻ വീണ്ടും ചോദിച്ചു.

**മറു:** നീ ദൈവപുത്രനായ മിശിഹാതന്നെയോ എന്നു ഞങ്ങളോടു പറയണമെന്നു സജീവദൈവത്തിന്റെ നാമത്തിൽ ശപഥം ചെയ്തു ഞാൻ ആവശ്യപ്പെടുന്നു.

**പ്രസം:** ഈശോ അരുളിച്ചെയ്തു:

**ഇശോ:** അങ്ങുതന്നെ അതു പറഞ്ഞുകഴിഞ്ഞിരിക്കുന്നു. മനുഷ്യപുത്രൻ സർവ്വശക്തന്റെ വലത്തുഭാഗത്ത് ഇരിക്കുന്നതും, വാനമേഘങ്ങളിൽ എഴുന്നള്ളി വരുന്നതും നിങ്ങൾ കാണുമെന്നു ഞാൻ നിങ്ങളോടു പറയുന്നു.

**പ്രസം:** അതു കേട്ടപ്പോൾ മഹാപുരോഹിതൻ തന്റെ വസ്ത്രങ്ങൾ വലിച്ചു കീറിക്കൊണ്ടു പറഞ്ഞു.

**മറു:** ഇവൻ ദൈവദൂഷണം പറഞ്ഞിരിക്കുന്നു. ഇനി സാക്ഷികളെക്കൊണ്ട് നമുക്ക് എന്താവശ്യം? ഇവൻ ദൈവദൂഷണം പറയുന്നത് നിങ്ങൾ തന്നെ കേട്ടല്ലോ. നിങ്ങളുടെ അഭിപ്രായം എന്താണ്?

**പ്രസം:** അവർ മറുപടി പറഞ്ഞു:

**സമു:** ഇവൻ മരണശിക്ഷയ്ക്ക് അർഹനാകുന്നു.

**പ്രസം:** പിന്നീട് അവർ അവിടുത്തെ മുഖത്തു തുപ്പുകളും ഇടിക്കുകളും കരണത്ത് അടിക്കുകളും ചെയ്തു. കണ്ണുകൾ മുടിക്കെട്ടിയശേഷം ഇപ്രകാരം ചോദിച്ചുകൊണ്ട് അവിടുത്തെ അടിച്ചു:

**സമു:** നിന്നെ അടിച്ചത് ആരാണെന്നു പ്രവചിക്കുക.

**പ്രസം:** അവർ അവിടുത്തെക്കെതിരായി പല ദൂഷണങ്ങളും പറഞ്ഞുകൊണ്ടിരുന്നു. ശിമയോൻപത്രോസും മറ്റൊരു ശിഷ്യനും മഹാപുരോഹിതന്റെ അങ്കണം വരെ ദൂരത്തുകൂടി ഇശോയെ അനുഗമിക്കുന്നുണ്ടായിരുന്നു. ആ ശിഷ്യൻ മഹാപുരോഹിതനെ പരിചയമുണ്ടായിരുന്നതിനാൽ ഇശോയുടെകൂടെ മഹാപുരോഹിതന്റെ നടമുറ്റത്തു പ്രവേശിക്കുവാൻ സാധിച്ചു. എന്നാൽ പത്രോസു പുറത്തു വാതിൽക്കൽ നിൽക്കുകയായിരുന്നു. അതിനാൽ മഹാപുരോഹിതനെ പരിചയമുണ്ടായിരുന്ന മറ്റേ ശിഷ്യൻ ചെന്നു വാതിൽ കാവൽക്കാരിയോടു ശുപാർശ

ചെയ്തു. ശിമയോൻ പത്രോസിനെയും അകത്തു പ്രവേശിപ്പിച്ചു. ആ വാതിൽ കാവൽക്കാരി ശിമയോനോടു ചോദിച്ചു.

**മറു:** താനും ആ മനുഷ്യന്റെ ഒരു ശിഷ്യനല്ലയോ?

**പ്രസം:** പെട്ടെന്ന് അയാൾ മറുപടി പറഞ്ഞു:

**മറു:** ഞാൻ ആ മനുഷ്യന്റെ ശിഷ്യനല്ല.

**പ്രസം:** കാര്യങ്ങൾ എങ്ങനെ അവസാനിക്കുമെന്നു കാണാനായി ശിമയോൻ ഭൃത്യൻമാരോടുകൂടെ അകത്തു കാത്തിരുന്നു. കുളിരായിരുന്നതിനാൽ ഭൃത്യന്മാരും സേവകന്മാരും തീ കൂട്ടി കാഞ്ഞുകൊണ്ടിരുന്നു. ശിമയോനും, അവരുടെകൂടെ തീ കായുകയായിരുന്നു. അപ്പോൾ മഹാപുരോഹിതന്റെ ഒരു പരിചാരിക ആവഴി വന്നു. അവൾ ശിമയോനെ സൂക്ഷിച്ചുനോക്കിയശേഷം ഇങ്ങനെ ചോദിച്ചു:

**മറു:** താനും നസ്രായനായ ഈശോയുടെ കൂടെയുണ്ടായിരുന്നവനല്ലേ?

**പ്രസം:** എല്ലാവരുടെയും മുമ്പിൽ വെച്ചു പത്രോസ് നിഷേധിച്ചു പറഞ്ഞു:

**മറു:** നീ പറയുന്നത് എനിക്കു മനസ്സിലാകുന്നില്ല: ഞാൻ ആ മനുഷ്യനെ അറിയുകയില്ല.

**പ്രസം:** അനന്തരം അയാൾ പടിവാതില്ക്കലേക്കു പോയി. അപ്പോൾ കോഴി കൂവി. അല്പം കഴിഞ്ഞ് അവിടെ നിന്നിരുന്നവർ അടുത്തുചെന്നു പത്രോസിനോടു പറഞ്ഞു:

**സമു:** താനും അവരുടെ കൂടെയുള്ളവൻതന്നെ; സംശയമില്ല. തന്റെ സംസാരരീതിതന്നെ അതു തെളിയിക്കുന്നു.

**പ്രസം:** അപ്പോൾ ശിമയോൻപത്രോസ് സത്യം ചെയ്ത് ആണയിട്ട് ഇങ്ങനെ പറഞ്ഞു:

**മറു:** ഞാൻ ആ മനുഷ്യനെ അറിയുകയില്ല.

**പ്രസം:** പ്രധാനാചാര്യന്റെ ഭൃത്യനും, പത്രോസ് ചെവി മുറിച്ചവന്റെ ചാർച്ചക്കാരനുമായ ഒരു മനുഷ്യൻ പത്രോസിനോടു പറഞ്ഞു:

**മറു:** തോട്ടത്തിൽ വെച്ച് അയാളുടെ കൂടെ തന്നെയും ഞാൻ കണ്ടല്ലോ.

**പ്രസം:** പത്രോസ് അതും നിഷേധിച്ചു. അയാൾ സംസാരിച്ചുകൊണ്ടിരിക്കുമ്പോൾത്തന്നെ രണ്ടാം പ്രാവശ്യം കോഴികുവി. കർത്താവു തിരിഞ്ഞു പത്രോസിനെ നോക്കി. 'കോഴി കൂവുന്നതിനു മുമ്പു മൂന്നുപ്രാവശ്യം നീ എന്നെ നിഷേധിച്ചു പറയും' എന്ന് അവിടുന്ന് അരുളിച്ചെയ്തിരുന്നതു പത്രോസ് അപ്പോൾ ഓർത്തു. അയാൾ പുറത്തേക്കുപോയി ഹൃദയം നൊന്തു കരഞ്ഞു.

നേരം വെളുത്തപ്പോൾ പ്രധാനാചാര്യന്മാരും ജനപ്രമാണികളും നിയമജ്ഞരും ചേർന്ന് ഈശോയെ വധിക്കുന്നതിനെപ്പറ്റി ആലോചന നടത്തി. ന്യായാധിപസംഘത്തിൻ മുമ്പാകെ അവിടുത്തെ ഹാജരാക്കിയശേഷം അവർ അവിടുത്തോട് ഇപ്രകാരം പറഞ്ഞു:

**സമു:** നീ മിശിഹായാണെങ്കിൽ അക്കാര്യം ഞങ്ങളോടു തുറന്നു പറയുക.

**പ്രസം:** അവിടുന്ന് ഇങ്ങനെ മറുപടി പറഞ്ഞു:

**ഈശോ:** എന്റെ വാക്കു നിങ്ങൾ വിശ്വസിക്കയില്ല. എന്റെ ചോദ്യങ്ങൾക്കു നിങ്ങൾ മറുപടി പറയുകയുമില്ല: ഇന്നുമുതൽ മനുഷ്യപുത്രൻ സർവ്വശക്തനായ ദൈവത്തിന്റെ വലത്തുഭാഗത്തിരിക്കും.



**പ്രസം:** അവർ വീണ്ടും അവിടുത്തോടു ചോദിച്ചു:

**സമു:** ആകയാൽ നീ ദൈവപുത്രനാണെന്ന് പറയുകയാണോ?

**പ്രസം:** അവിടുന്ന് ഉത്തരമരുളി.

**ഈശോ:** ഞാൻ ദൈവപുത്രനാണെന്ന് നിങ്ങൾതന്നെ പറഞ്ഞു കഴിഞ്ഞല്ലോ.

**പ്രസം:** അപ്പോൾ അവർ പറഞ്ഞു:

**സമു:** നമുക്കിനി സാക്ഷികളെക്കൊണ്ട് എന്താണാവശ്യം? നാം തന്നെ നേരിട്ടു കേട്ടു കഴിഞ്ഞല്ലോ

**പ്രസം:** അവർ അവിടുത്തെ ബന്ധിച്ചു ഗവർണറായിരുന്ന പന്തിയോസ് പീലാത്തോസിന്റെ മുമ്പാകെ ഹാജരാക്കി. ഈശോ വിധിക്കപ്പെട്ട വിവരമറിഞ്ഞപ്പോൾ അവിടുത്തെ ഒറ്റിക്കൊടുത്ത യൂദാസ് മനക്ലേശത്തോടെ ആ മുപ്പതു വെള്ളിനാണയങ്ങളുമായി പ്രധാനാചാര്യന്മാരുടെയും ജനപ്രമാണികളുടെയും അടുക്കൽ ചെന്ന് ഇപ്രകാരം പറഞ്ഞു:

**മറു:** ഞാൻ പാപം ചെയ്തുപോയി: കുറ്റമില്ലാത്ത രക്തം ഞാൻ ഒറ്റിക്കൊടുത്തു.

**പ്രസം:** അവർ മറുപടി പറഞ്ഞു:

**സമു:** അതിനു ഞങ്ങളെന്തുവേണം? നീ പോയി നിന്റെ കാര്യം നോക്കിക്കൊള്ളുക.

**പ്രസം:** അവൻ ആ നാണയത്തുകൾ ദേവാലയത്തിലേക്കു വലിച്ചെറിഞ്ഞിട്ടു പോയി തൂങ്ങിച്ചത്തു.

പ്രധാനാചാര്യന്മാർ ആ നാണയത്തുകൾ പെറുക്കിയെടുത്തിട്ട് ഇപ്രകാരം പറഞ്ഞു.

**സമു:** ഇതു രക്തത്തിന്റെ വിലയാകയാൽ നേർച്ചപ്പെട്ടിയിലിടുന്നതു ശരിയല്ല.

**പ്രസം:** അവർ കൂടിയാലോചിച്ചശേഷം ആ പണംകൊടുത്ത്, വിദേശികളെ സംസ്കരിക്കുവാൻ ഒരു കുശവന്റെ പറമ്പുവാങ്ങി. ആ സ്ഥലം ഇന്നും ‘രക്തപ്പറമ്പ്’ എന്ന പേരിലാണ് അറിയപ്പെടുന്നത്. “വിലപ്പെട്ടവന്റെ വിലയായി ഇസ്രായേൽക്കാർ കണക്കാക്കിയ മുപ്പതു വെള്ളിനാണയമെടുത്ത്, കർത്താവ് എന്നോടു കല്പിച്ചതുപോലെ അവർ കുശവന്റെ പറമ്പിനു കൊടുത്തു” എന്നുള്ള ജെറമിയാസിന്റെ പ്രവചനം അങ്ങനെ പൂർത്തിയായി.

നേരം പുലർച്ചയായപ്പോൾ അവർ ഈശോയെ കയ്യാപ്പായുടെ ഭവനത്തിൽ നിന്നു ഗവർണ്ണരുടെ കൊട്ടാരത്തിലേക്കു കൊണ്ടുപോയി. അശുദ്ധരാകാതെ പെസഹാ ഭക്ഷിക്കേണ്ടിയിരുന്നതിനാൽ അവരാരും കൊട്ടാരത്തിലേക്കു പ്രവേശിച്ചില്ല. അതിനാൽ പീലാത്തോസ് പുറത്തേക്കിറങ്ങിപ്പോയി അവരോടു ചോദിച്ചു:

**മറു:** എന്തു കുറ്റമാണു നിങ്ങൾ ഈ മനുഷ്യന്റെ മേൽ ആരോപിക്കുന്നത്?

**പ്രസം:** അതിനു അവർ ഇങ്ങനെ മറുപടി പറഞ്ഞു:

**സമു:** കുറ്റക്കാരനല്ലായിരുന്നെങ്കിൽ ഞങ്ങൾ അയാളെ അങ്ങയുടെ സമക്ഷം ഹാജരാക്കുകയില്ലായിരുന്നു.

**പ്രസം:** പീലാത്തോസ് അവരോടു പറഞ്ഞു:

**മറു:** അങ്ങനെയെങ്കിൽ നിങ്ങൾതന്നെ അയാളെ കൊണ്ടുപോയി നിങ്ങളുടെ നിയമമനുസരിച്ചു വിസ്തരിച്ചുകൊള്ളുവിൻ.

**പ്രസം:** ഉടനെ യൂദ്ധോർ പീലാത്തോസിനോടു പറഞ്ഞു:

**സമു:** ആർക്കും മരണശിക്ഷ നല്കുവാൻ ഞങ്ങൾക്കു അധികാരമില്ലല്ലോ.

**പ്രസം:** എങ്ങനെയാണു താൻ മരിക്കാൻ പോകുന്നതെന്നു സൂചിപ്പിച്ചുകൊണ്ട് ഒരിക്കൽ ഈശോ പറഞ്ഞ വാക്കുകൾ അങ്ങനെ നിറവേറുകയായിരുന്നു.

അനന്തരം അവർ ഈശോയുടെമേൽ ഓരോ കുറ്റങ്ങൾ ആരോപിച്ചുതുടങ്ങി.

**സമു:** ഇയാൾ ജനങ്ങളെ വഴിതെറ്റിക്കുകയും സീസറിനു കപ്പം കൊടുക്കുന്നതു തടയുകയും താൻ രാജാവായ മിശിഹായാണെന്നു പറയുകയും ചെയ്തതായി ഞങ്ങൾക്കറിയാം.

**പ്രസം:** അപ്പോൾ പീലാത്തോസ് അകത്തേക്കു പോയി ഈശോയെ വിളിച്ച് ഇപ്രകാരം ചോദിച്ചു:

**മറു:** നിങ്ങൾ യൂദന്മാരുടെ രാജാവാണ്?

**പ്രസം:** ഈശോ അരുളിച്ചെയ്തു:

**ഈശോ:** ഇത് അങ്ങു സ്വയം ചോദിക്കുന്നുവോ മറ്റുള്ളവർ എന്നെപ്പറ്റി പറഞ്ഞതുകൊണ്ടു ചോദിക്കുന്നുവോ?

**പ്രസം:** മറുപടിയായി പീലാത്തോസ് ചോദിച്ചു:

**മറു:** ഞാൻ ഒരു യൂദനല്ലല്ലോ. നിങ്ങളുടെ ആളുകളും പ്രധാനാചാര്യന്മാരുമല്ലേ നിങ്ങളെ എന്റെ മുമ്പിൽ ഹാജരാക്കിയത്? നിങ്ങൾ എന്തു കുറ്റമാണ് ചെയ്തത്?

**പ്രസം:** അപ്പോൾ ഈശോ അരുളിച്ചെയ്തു:

**ഈശോ:** എന്റെ രാജ്യം ഐഹികമല്ല; ആയിരുന്നെങ്കിൽ ഞാൻ യൂദന്മാരുടെ കൈകളിൽ വീഴാതിരിക്കുവാൻ എന്റെ സേവകന്മാർ യുദ്ധം ചെയ്യുമായിരുന്നു. എന്റെ രാജ്യം ഇവിടെയല്ല.

**പ്രസം:** പീലാത്തോസ് വീണ്ടും ചോദിച്ചു:

**മറു:** അപ്പോൾ നിങ്ങൾ ഒരു രാജാവു തന്നെയാണെന്നോ?

**പ്രസം:** ഈശോ ഉത്തരമരുളി:

**ഈശോ:** ഞാൻ രാജാവാണ് അങ്ങു തന്നെ പറഞ്ഞു. സത്യത്തിനു സാക്ഷ്യം വഹിക്കുവാനാണ് ഞാൻ ജനിച്ചിരിക്കുന്നത്. അതിനുവേണ്ടിത്തന്നെയാണു ഞാൻ ലോകത്തിലേക്കു വന്നിരിക്കുന്നതും. സത്യത്തോടു ചേർന്നു നിൽക്കുന്നവരെല്ലാം എന്റെ ശബ്ദം കേൾക്കുന്നു.

**പ്രസം:** അപ്പോൾ പീലാത്തോസ് ചോദിച്ചു.

**മറു :** സത്യം എന്താകുന്നു?

**പ്രസം:** ചോദ്യം കഴിഞ്ഞ് ഉടൻതന്നെ അദ്ദേഹം യൂദന്മാരുടെ നേരേ തിരിഞ്ഞ് പ്രധാനാചാര്യന്മാരോടും ജനസമൂഹത്തോടും ഇങ്ങനെ പറഞ്ഞു:

**മറു:** ഞാൻ ഈ മനുഷ്യനിൽ കുറ്റമൊന്നും കാണുന്നില്ല.

**പ്രസം:** അവർ വീണ്ടും ഈശോയിൽ കുറ്റം ആരോപിച്ചു തുടങ്ങി.

**സമു:** ഇയാൾ ശ്ലീലാ മുതൽ ഇവിടെവരെ യൂദയാ രാജ്യത്തിലെങ്ങും പ്രസംഗിച്ചു ജനങ്ങളെ പ്രക്ഷോഭത്തിനു പ്രേരിപ്പിക്കുന്നു.

**പ്രസം:** ശ്ലീലാ എന്നു കേട്ട ഉടനെ പീലാത്തോസ് ചോദിച്ചു:

**മറു:** ഈ മനുഷ്യൻ ശ്ലീലാക്കാരനാണോ?

**പ്രസം:** ഈശോ ഹെറോദേസിന്റെ അധികാരസീമയിൽപ്പെട്ടവനാണെന്നറിഞ്ഞപ്പോൾ പീലാത്തോസ് അവിടുത്തെ ഹെറോദേസിന്റെ പക്കലേക്കയച്ചു. അദ്ദേഹം അന്നു ജെറുസലത്തുണ്ടായിരുന്നു.

ഈശോയെക്കണ്ടപ്പോൾ ഹെറോദേസ് വളരെ സന്തോഷിച്ചു. അദ്ദേഹം ഈശോയെക്കുറിച്ചു

പലതും കേട്ടിട്ടുണ്ടായിരുന്നു. അവിടുത്തെ ഒന്നുകാണാൻ ആഗ്രഹിച്ചിരിക്കുകയുമായിരുന്നു. അവിടുന്ന് എന്തെങ്കിലും ഒരത്ഭുതം പ്രവർത്തിക്കുന്നതു കാണാമെന്ന് അദ്ദേഹം പ്രതീക്ഷിച്ചു.

ഹേറോദേസ് ഈശോയോടു പലതും ചോദിച്ചു. എന്നാൽ അവിടുന്ന് ഒരു മറുപടിയും പറഞ്ഞില്ല. അവിടെയും, പ്രധാനാചാര്യന്മാരും നിയമജ്ഞരും ഈശോയ്ക്കെതിരായി ഓരോ ആരോപണങ്ങൾ ഉന്നയിച്ചുകൊണ്ടിരുന്നു. അവസാനം ഹേറോദേസും പടയാളികളും കൂടി അവിടുത്തെ നിന്ദിച്ചു പരിഹസിക്കയും, വിലയേറിയ ഒരു വസ്ത്രം ധരിപ്പിച്ചു പീലാത്തോസിന്റെ പക്കലേക്കു തിരിച്ചയയ്ക്കുകയും ചെയ്തു. ശത്രുതയിൽക്കഴിഞ്ഞിരുന്ന ഹേറോദേസും പീലാത്തോസും അന്നുമുതൽ മിത്രങ്ങളായിത്തീർന്നു. പീലാത്തോസ് പ്രധാനാചാര്യന്മാരെയും ജനപ്രമാണികളെയും വിളിച്ചുകൂട്ടി ഇങ്ങനെ പറഞ്ഞു:

**മറു:**

ജനങ്ങളെ വഴിപിഴപ്പിക്കുന്നു എന്ന കുറ്റമാരോപിച്ചാണല്ലോ നിങ്ങൾ ഈ മനുഷ്യനെ എന്റെ മുമ്പിൽ ഹാജരാക്കിയിരിക്കുന്നത്. നിങ്ങളുടെ മുമ്പിൽ വച്ചുതന്നെ ഞാൻ ഇയാളെ വിസ്തരിച്ചു. എന്നാൽ നിങ്ങൾ ആരോപിക്കുന്ന കുറ്റങ്ങളൊന്നും ഞാൻ ഇയാളിൽ കണ്ടില്ല. ഹേറോദേസിനും ഇയാളിൽ കുറ്റമൊന്നും കാണാൻ കഴിഞ്ഞില്ല. അദ്ദേഹം ഇയാളെ ഇങ്ങോട്ടുതന്നെ തിരിച്ചയയ്ക്കുകയാണല്ലോ ചെയ്തത്. മരണശിക്ഷയ്ക്ക് അർഹമായ കുറ്റമൊന്നും ഈ മനുഷ്യൻ ചെയ്തിട്ടില്ല. അതിനാൽ ചമ്മട്ടികൊണ്ട് അടിപ്പിച്ച് ഇയാളെ ഞാൻ വിട്ടയയ്ക്കും.

**പ്രസം:** എല്ലാ പെസഹാത്തിരുനാളിലും ജനങ്ങൾ ആഗ്രഹിക്കുന്ന ഒരു തടവുകാരനെ ഗവർണ്ണർ മോചിപ്പിക്കുക പതിവായിരുന്നു. അതനുസരിച്ച് ആളെ മോചിപ്പിക്കുവാൻ ജനങ്ങൾ ആവശ്യപ്പെട്ടു തുടങ്ങി.

ഒരു കലാപത്തിനിടയിൽ കൊലപാതകം നടത്തിയ കുറ്റത്തിനു പ്രക്ഷോഭകാരികളുടെ കൂടെ കാരാഗൃഹത്തിലടയ്ക്കപ്പെട്ടിരുന്ന ബറാബാസ് എന്ന കുപ്രസിദ്ധനായ ഒരു തടവുകാരനുണ്ടായിരുന്നു. ജനങ്ങൾ കൂട്ടം കൂടിയപ്പോൾ പീലാത്തോസ് അവരോടു ചോദിച്ചു.

**മറു:** പെസഹാത്തിരുനാളിൽ ഒരു തടവുകാരനെ മോചിപ്പിക്കുക പതിവുണ്ടല്ലോ. ഞാൻ ആരെയാണ് മോചിപ്പിക്കേണ്ടത് ? ബറാബാസിനെയോ മിശിഹാ എന്നു വിളിക്കപ്പെടുന്ന ഈശോയെയോ?

**പ്രസം:** അവർ ഈശോയെ പിടിച്ചെല്പിച്ചത് അവരുടെ അസൂയകൊണ്ടാണെന്ന് അദ്ദേഹത്തിന് അറിയാമായിരുന്നു.

പീലാത്തോസു ന്യായാസനത്തിലിരിക്കുമ്പോൾ അദ്ദേഹത്തിന്റെ ഭാര്യ ആളയച്ച് ഇപ്രകാരം അറിയിച്ചു:

**മറു:** ആ നീതിമാനെ ഒന്നും ചെയ്യരുത്. അദ്ദേഹത്തെ പ്രതി സ്വപ്നത്തിൽ ഞാൻ വളരെ വേദനയനുഭവിച്ചു.

**പ്രസം:** എന്നാൽ പ്രധാനാചാര്യന്മാരും ജനപ്രമാണികളും ബറാബാസിനെ മോചിപ്പിക്കുന്നതിനും, ഈശോയെ വധിക്കുന്നതിനും മുറവിളി കൂട്ടുവാൻ ജനങ്ങളെ പ്രേരിപ്പിച്ചിരുന്നു. പീലാത്തോസ് ജനങ്ങളോട് ഇങ്ങനെ ചോദിച്ചു.

**മറു:** ഈ രണ്ടുപേരിൽ ആരെ മോചിപ്പിക്കുവാനാണ് നിങ്ങൾ ആഗ്രഹിക്കുന്നത്?

**പ്രസം:** അവർ ഒന്നടങ്കം വിളിച്ചുപറഞ്ഞു:

**സമു:** ഈശോയെ വധിക്കുക: ബറാബാസിനെ മോചിപ്പിക്കുക.

**പ്രസം:** ഈശോയെ മോചിപ്പിക്കണമെന്നുള്ള ആഗ്രഹത്തോടെ പീലാത്തോസ് വീണ്ടും അവരോട് ചോദിച്ചു:

**മറു:** യൂഥോരുടെ രാജാവെന്നു വിളിക്കുന്ന ഈശോയെ ഞാൻ എന്തു ചെയ്യണം?

**പ്രസം:** അപ്പോൾ എല്ലാവരും കൂടി വിളിച്ചുപറഞ്ഞു:

**സമു:** അവനെ കുരിശിൽ തറയ്ക്കുക: അവനെ കുരിശിൽ തറയ്ക്കുക.

**പ്രസം:** മൂന്നാം പ്രാവശ്യം പീലാത്തോസ് അവരോടു ചോദിച്ചു:

**മറു:** ഈ മനുഷ്യൻ എന്തു കുറ്റമാണു ചെയ്തത്? വധശിക്ഷയർഹിക്കുന്ന യാതൊരു കുറ്റവും ഞാൻ ഇയാളിൽക്കാണുന്നില്ല.

**പ്രസം:** അവരാകട്ടെ, അവിടത്തെ കുരിശിൽ തറയ്ക്കണമെന്നു ശാഠ്യഭാവത്തോടെ വിളിച്ചുപറഞ്ഞുകൊണ്ടിരുന്നു. അവരുടെ മുറവിളിക്കു ശക്തികൂടി വരികയും ചെയ്തു.

അവസാനം പീലാത്തോസ് ജനങ്ങളെ തൃപ്തിപ്പെടുത്തുവാൻവേണ്ടി അവരുടെ ആഗ്രഹത്തിനു വഴങ്ങിക്കൊടുത്തു. കവർച്ചയും കൊലപാതകവും മൂലം കാരാഗൃഹത്തിൽ അടയ്ക്കപ്പെട്ടിരുന്നവനെ , അവരുടെ ആവശ്യപ്രകാരം, അദ്ദേഹം സ്വതന്ത്രനാക്കി. ഈശോയെ അവരുടെ ഹിതത്തിനു വിട്ടു കൊടുക്കുകയും ചെയ്തു. അന്നന്തരം പീലാത്തോസ് ഈശോയെ ചമ്മട്ടികൊണ്ട് അടിച്ചു.

പടയാളികൾ ഈശോയെ കൊട്ടാരത്തിന്റെ അങ്കണത്തിലേയ്ക്കു കൊണ്ടുപോയി സൈന്യഭൃതങ്ങളെ യെല്ലാം അവിടെ വിളിച്ചുകൂട്ടി. അനന്തരം അവിടുത്തെ വസ്ത്രങ്ങൾ മാറ്റി ഒരു ചുവന്ന മേലങ്കിധരി പ്പിച്ചു. മുളളുകൊണ്ടൊരു മുടിയുണ്ടാക്കി ശിരസ്സിൽമേൽ വച്ചു : വലത്തുകൈയിൽ ഒരു ഞാങ്കണയും കൊടുത്തു. പിന്നീട് അവർ അവിടുത്തെ മുമ്പിൽ മുട്ടുകുത്തി 'യുദന്മാരുടെ രാജാവേ, വന്ദനം' എന്നു പറഞ്ഞ് പരിഹസിച്ചു. അവിടുത്തെ കരണത്ത് അടിച്ചു. അനന്തരം ഞാങ്കണയെടുത്തു ശിരസ്സിലടിക്കുകയും തൂപ്പുകയും ചെയ്തു. പീലാത്തോസ് വീണ്ടും പുറത്തേക്കു ചെന്ന് അവരോട് പറഞ്ഞു:

**മറു:** ഞാൻ അയാളിൽ കുറ്റമൊന്നും കാണുന്നില്ലെന്നു നിങ്ങളെ ബോധ്യപ്പെടുത്തുവാൻ വേണ്ടി, അയാളെ ഇപ്പോൾ നിങ്ങളുടെയടുക്കലേക്കു ഞാൻ കൊണ്ടുവരികയാണ്.

**പ്രസം:** മുൾക്കിരീടവും ചുവന്ന മേലങ്കിയും ധരിച്ചിരുന്ന ഈശോയെ ഉടനെ പുറത്തേക്കു കൊണ്ടുചെന്നു. അപ്പോൾ പീലാത്തോസ് അവരോടു പറഞ്ഞു:

**മറു:** ഇതാണ് ആ മനുഷ്യൻ.

**പ്രസം:** പ്രധാനാചാര്യന്മാരും പരിചാരകരും അവിടുത്തെ കണ്ടപ്പോൾ അട്ടഹസിച്ചു പറഞ്ഞു:

**സമു:** അവനെ കുരിശിൽ തറയ്ക്കുക: അവനെ കുരിശിൽ തറയ്ക്കുക.

**പ്രസം:** പീലാത്തോസ് പ്രതിവചിച്ചു.

**മറു:** നിങ്ങൾതന്നെ അയാളെ കൊണ്ടുപോയി കുരിശിൽ തറച്ചുകൊള്ളുവിൻ. ഞാൻ അയാളിൽ കുറ്റമൊന്നും കാണുന്നില്ല.



**പ്രസം:** അപ്പോൾ യുദന്മാർ അദ്ദേഹത്തോടു പറഞ്ഞു:

**സമു:** ഞങ്ങൾക്ക് ഒരു നിയമമുണ്ട്. ആ നിയമമനുസരിച്ച് അവൻ വധശിക്ഷയ്ക്ക് അർഹനാകുന്നു. എന്തെന്നാൽ താൻ ദൈവപുത്രനാണെന്ന് അവൻ അവകാശപ്പെടുന്നു.

**പ്രസം:** അതു കേട്ടപ്പോൾ പീലാത്തോസ് അത്യധികം ഭയപ്പെട്ടു. അതിനാൽ വീണ്ടും അകത്തുചെന്ന് അദ്ദേഹം ഈശോയോടു ചോദിച്ചു:

**മറു:** നിങ്ങൾ ആരാകുന്നു?

**പ്രസം:** ഈശോ അതിനു മറുപടി നൽകിയില്ല. പീലാത്തോസ് വീണ്ടും അവിടുത്തോടു ചോദിച്ചു.

**മറു:** എന്നോടു നിങ്ങൾ മറുപടി പറയുകയില്ലേ? നിങ്ങളെ കുരിശിൽ തറയ്ക്കുവാനും വിട്ടയയ്ക്കുവാനും എനിക്ക് അധികാരമുണ്ടെന്ന് അറിഞ്ഞുകൂടെ?

**പ്രസം:** ഈശോ ഇപ്രകാരം മറുപടി പറഞ്ഞു

**ഈശോ:** ഉന്നതത്തിൽനിന്നു നൽകപ്പെടാതിരുന്നെങ്കിൽ അങ്ങേക്ക് എന്റെമേൽ അധികാരമൊന്നും ഉണ്ടാകുമായിരുന്നില്ല. ആകയാൽ എന്നെ അങ്ങേപ്പക്കൽ ഏല്പിച്ചവനാണ് അങ്ങയെക്കാൾ വലിയ കുറ്റക്കാരൻ.

**പ്രസം:** തന്മൂലം പീലാത്തോസ് അവിടുത്തെ മോചിപ്പിക്കുവാൻ ആഗ്രഹിച്ചു. എന്നാൽ യുദന്മാർ ഇങ്ങനെ വിളിച്ചുപറഞ്ഞുകൊണ്ടിരുന്നു.

**സമു:** അവനെ വിട്ടയയ്ക്കുന്നപക്ഷം അങ്ങു സീസറിന്റെ സ്നേഹിതനല്ല. സ്വയം രാജാവാകുവാൻ ശ്രമിക്കുന്നവരെല്ലാം സീസറിന്റെ ശത്രുക്കളാകുന്നു.

**പ്രസം:** അതു കേട്ടപ്പോൾ പീലാത്തോസ് വീണ്ടും ഈശോയെ പുറത്തേക്കു കൊണ്ടുചെന്നു. ഹീബ്രു ഭാഷയിൽ ഗബാത്ത എന്നുപറയുന്ന കൽത്തളത്തിൽ

അദ്ദേഹം ഉപവിഷ്ടനായി. അന്നു പെസഹാവെള്ളി യാഴ്ചയായിരുന്നു. സമയം ഏകദേശം പന്ത്രണ്ടു മണിയായി. പീലാത്തോസ് യൂദന്മാരോടു പറഞ്ഞു:

**മറു:** ഇതാ നിങ്ങളുടെ രാജാവ്.

**പ്രസം:** അതു കേട്ടപ്പോൾ അവർ ഉച്ചത്തിൽ വിളിച്ചു പറഞ്ഞു:

**സമു:** അവനെ കൊണ്ടുപോവുക: അവനെ കൊണ്ടു പോയി കുരിശിൽ തറയ്ക്കുക.

**പ്രസം:** പീലാത്തോസ് അവരോടു ചോദിച്ചു:

**മറു:** എന്ത്? നിങ്ങളുടെ രാജാവിനെ ഞാൻ കുരിശിൽ തറയ്ക്കണമെന്നോ?

**പ്രസം:** അതിനു പ്രധാനാചാര്യന്മാരാണ് മറുപടി പറഞ്ഞത്.

**സമു:** സീസറല്ലാതെ ഞങ്ങൾക്കു മറ്റൊരു രാജാവില്ല.

**പ്രസം:** തന്റെ പരിശ്രമമെല്ലാം നിഷ്ഫലമാവുകയാണെന്നും, കലഹം വർദ്ധിക്കുവാനാണ് സാധ്യതയെന്നും പീലാത്തോസിനു മനസ്സിലായി. അതിനാൽ അദ്ദേഹം വെള്ളമടുത്തു ജനങ്ങളുടെ മുമ്പിൽവെച്ചു കൈകൾ കഴുകിക്കൊണ്ടു പറഞ്ഞു:

**മറു:** ഈ നീതിമാന്റെ രക്തത്തിൽ എനിക്കു പങ്കില്ല.

**പ്രസം:** അതു കേട്ടു ജനങ്ങൾ വിളിച്ചുപറഞ്ഞു:

**സമു:** അവന്റെ രക്തം ഞങ്ങളുടെമേലും ഞങ്ങളുടെ സന്താനങ്ങളുടെമേലും വീണുകൊള്ളട്ടെ.

**പ്രസം:** പീലാത്തോസ് ഉടനെ ഈശോയെ ക്രൂശിക്കുവാനായി അവർക്ക് ഏല്പിച്ചുകൊടുത്തു. അവർ അവിടുത്തെ പിടിച്ചു ചുവന്ന മേലങ്കി മാറ്റി സ്വന്തം വസ്ത്രങ്ങൾ ധരിപ്പിച്ചു കുരിശിൽ തറയ്ക്കുവാൻ കൊണ്ടുപോയി. അവിടുന്ന് കുരിശും ചുമന്നുകൊണ്ട്

കപാലം എന്ന സ്ഥലത്തേക്കു നടന്നു. ഹീബ്രു ഭാഷയിൽ അതു ഗാഗുൽത്താ എന്ന പേരിലാണ് അറിയപ്പെടുന്നത്.

വഴിക്കുവെച്ച് അവർ സൈറീൻകാരനായ ഒരു മനുഷ്യനെ കണ്ടുമുട്ടി. അയാളുടെ പേർ ശിമയോൻ എന്നായിരുന്നു. അലക്സാണ്ടറിന്റെയും റൂഫസിന്റെയും പിതാവായ ആ മനുഷ്യൻ വയലിൽനിന്നു വരികയായിരുന്നു. ഈശോയുടെ കുരിശു ചുമക്കുവാൻ അവർ അയാളെ നിർബന്ധിക്കുകയും, അതുവഹിച്ചുകൊണ്ടു പുറകേ ചെല്ലുവാൻ അത് അയാളുടെമേൽ വച്ചുകൊടുക്കുകയും ചെയ്തു.

വലിയൊരു ജനക്കൂട്ടം ഈശോയെ അനുഗമിച്ചു. അവിടുത്തെക്കുറിച്ചു കരയുകയും പ്രലപിക്കുകയും ചെയ്തിരുന്ന അനേകം സ്ത്രീകളും അക്കൂട്ടത്തിലുണ്ടായിരുന്നു. അവിടുന്ന് അവരുടെ നേരേ തിരിഞ്ഞ് ഇങ്ങനെ അരുളിച്ചെയ്തു.

**ഈശോ:** ജെറുസലം പുത്രിമാരേ, നിങ്ങൾ എന്നെപ്രതി കരയണ്ടോ : നിങ്ങളെയും നിങ്ങളുടെ കുഞ്ഞുങ്ങളെയും ഓർത്തു കരയുവിൻ. വന്ധ്യകൾക്കും, ഗർഭം ധരിക്കാത്ത ഉദരങ്ങൾക്കും, പാലുട്ടാത്ത പയോധരങ്ങൾക്കും ഭാഗ്യം എന്നു മനുഷ്യർ പറയുന്ന കാലം വരുന്നു. അന്ന് അവർ പർവ്വതങ്ങളോടു 'ഞങ്ങളുടെമേൽ വീഴുവിൻ ' എന്നും മലകളോടു 'ഞങ്ങളെ മുടുവിൻ' എന്നും പറഞ്ഞുതുടങ്ങും. പച്ചമരത്തോട് ഇതാണു ചെയ്യുന്നതെങ്കിൽ ഉണക്കമരത്തിന് എന്താണ് സംഭവിക്കുക?

**പ്രസം:** വധിക്കപ്പെടുവാനുള്ള രണ്ടു കുറ്റവാളികളെയും ഈശോയുടെ കൂടെ അവർ കൊണ്ടുപോയിരുന്നു. ഗാഗുൽത്തായിലെത്തിയപ്പോൾ മീറ കലർത്തിയ വീഞ്ഞ് അവിടുത്തേക്ക് കുടിക്കാൻ കൊടുത്തു.

അവിടുന്ന് അതു രൂപിച്ചുനോക്കി; എങ്കിലും കുടി ചിലി.

അനന്തരം അവർ ഈശോയെ കുരിശിൽ തറച്ചു. വലത്തും ഇടത്തുമായി രണ്ടു കള്ളന്മാരെയും കുരിശിൽ തറച്ചു. ‘ദുഷ്ടന്മാരുടെ കൂടെ അവിടുന്ന് എണ്ണപ്പെട്ടു’ എന്ന തിരുവെഴുത്ത് അങ്ങനെ നിറവേറുകയും ചെയ്തു.

ഗാഗുൽത്തായുടെ വിരി ഉണ്ടെങ്കിൽ മാറ്റുന്നു; മരമണി അടിക്കുന്നു.



റോഷെ വരുന്ന സങ്കീർത്തനം (22) സമൂഹം രണ്ടുഗണമായി ചൊല്ലുന്നു. (നിന്ദനങ്ങളുടെ മദ്ധ്യേ മിശിഹാ പറയുന്നതായി ദാവീദു രേഖപ്പെടുത്തിയിരിക്കുന്ന വാക്കുകളാണ് ഇവ)

ഞാൻ ഒരു മനുഷ്യനല്ല, കൃമിയാകുന്നു;  
മനുഷ്യരുടെ നിന്ദാപാത്രവും,  
ജനങ്ങളുടെ പരിഹാസ വിഷയവുമാകുന്നു.

കാണുന്നവരെല്ലാം എന്നെ അവഹേളിക്കുന്നു  
വികൃതമായ ആംഗ്യങ്ങളാൽ നിന്ദിക്കുന്നു.

“അവൻ കർത്താവിനെ ആശ്രയിച്ചല്ലോ”:  
അവിടുന്ന് അവനെ രക്ഷിക്കട്ടെ.

അവിടുന്ന് അവനെ സ്നേഹിക്കുന്നുണ്ടെങ്കിൽ  
അവനെ സ്വതന്ത്രനാക്കട്ടെ.”

എന്റെ ജനനം മുതൽതന്നെ  
അങ്ങ് എന്റെ ദൈവവും അഭയവുമാകുന്നു;  
അങ്ങേക്കു ഞാൻ സ്വയം സമർപ്പിച്ചിരുന്നു.

ഞാൻ ദുഃഖിതനായിരിക്കയാൽ  
എന്നിൽനിന്നകന്നു പോകരുതേ:  
എന്നെ സഹായിക്കാൻ ആരുമില്ല.

ബയിസാനിലെ മൃഗങ്ങൾ എന്നെ വളഞ്ഞു:  
അലരുന്ന സിംഹത്തെപ്പോലെ  
അവ എന്നെ വിഴുങ്ങുവാൻ വരുന്നു.

വെള്ളംപോലെ ഞാൻ ഒഴുകിപ്പോയി:  
എന്റെ സന്ധികൾ വേർപെട്ടിരിക്കുന്നു.

എന്റെ ഹൃദയം മെഴുകിനു തുല്യമായി:  
ഉള്ളിലെ അവയവങ്ങൾ ഉരുകിത്തുടങ്ങി.

ഇഷ്ടികപോലെ എന്റെ തൊണ്ട വരണ്ടു:  
നാവു തൊണ്ടയോട് ഒട്ടിച്ചേർന്നു:  
അങ്ങ് എന്നെ മരണത്തിലേക്കു നയിച്ചിരിക്കുന്നു.

നായ്കൾ എന്നെ ചുറ്റി വളഞ്ഞു:  
ദുഷ്ടന്മാർ എന്നെ വലയം ചെയ്തു.

എന്റെ കൈകളും കാലുകളും അവർ തുളച്ചു:  
എന്റെ അസ്ഥികളെല്ലാം അവരെണ്ണി:  
അവർ എന്നെ ഉറ്റുനോക്കി.

അവർ എന്റെ വസ്ത്രം പങ്കിട്ടെടുത്തു:  
മേലങ്കിയുവേണ്ടി അവർ ചിട്ടിയിട്ടു.

വായന തുടരുന്നു

**പ്രസംഗം:** മൂന്നു മണിക്കാണ് അവർ ഈശോയെ കുരിശിൽ തറച്ചത്. കുരിശിൽ കിടന്നുകൊണ്ട് അവിടുന്ന് ഇപ്രകാരം അരുളിച്ചെയ്തു:

**ഈശോ:** പിതാവേ, ഇവരോടു ക്ഷമിക്കണമേ: എന്തുകൊണ്ടെന്നാൽ, തങ്ങൾ എന്താണു ചെയ്യുന്നതെന്ന് ഇവർ അറിയുന്നില്ല.

**പ്രസംഗം:** ഈശോയുടെ പേരിലുണ്ടായ ആരോപണം പീലാത്തോസ് ഒരു പലകമേലേഴുതിക്കൊടുത്തത് അവിടുത്തെ കുരിശിന്മേൽ സ്ഥാപിച്ചിട്ടുണ്ടായിരുന്നു. ആ എഴുത്ത് ഇങ്ങനെയായിരുന്നു. “യൂന്മാരുടെ രാജാവായ നസ്രായൻ ഈശോ”.

അവിടുത്തെ കുരിശിൽ തറച്ച സ്ഥലം പട്ടണത്തിനു സമീപമായിരുന്നതിനാൽ യൂന്മാരിൽ പലരും അതു വായിച്ചു. ഹീബ്രു, ലത്തീൻ, ഗ്രീക്ക് എന്നീ മൂന്നു ഭാഷകളിലും അത് എഴുതപ്പെട്ടു. അതിനാൽ പ്രധാനാചാര്യന്മാർ ചെന്നു പീലാത്തോസിനോടു പറഞ്ഞു:

**സമു:** ‘യൂന്മാരുടെ രാജാവ്’ എന്നല്ല ‘താൻ യൂന്മാരുടെ രാജാവാണ് അവൻ പറഞ്ഞു’ എന്നാണ് എഴുതേണ്ടത്.

**പ്രസം:** പീലാത്തോസു മറുപടി പറഞ്ഞു:

**മറു:** ഞാൻ എഴുതിയത് എഴുതിയതുതന്നെ.

**പ്രസം:** ഈശോയെ കുരിശിൽ തറച്ചശേഷം പടയാളികൾ അവിടുത്തെ വസ്ത്രങ്ങൾ നാലായി പങ്കിട്ടെടുത്തു. അവിടുത്തെ മേലങ്കി മുകൾ മുതൽ അടിവരെ നെയ്യപ്പെട്ടതായിരുന്നതിനാൽ അവർ പറഞ്ഞു:

**സമു:** അതു കീറണ്ടോ; അത് ആർക്കുള്ളതായിരിക്കണമെന്നു നമുക്കു ചിട്ടിയിട്ടു നിശ്ചയിക്കാം.

**പ്രസം:** ‘എന്റെ വസ്ത്രങ്ങൾ അവർ പങ്കിട്ടെടുത്തു; എന്റെ മേലങ്കിക്കായി അവർ നറുക്കിട്ടു’ എന്നുള്ള തിരുവെഴുത്തു നിറവേറണമല്ലോ. അതുകൊണ്ടാണു പടയാളികൾ ഇങ്ങനെയെല്ലാം ചെയ്യാനിടയായത്.

പടയാളികൾ ഈശോയുടെപക്കൽ കാവലിരുന്നു. സംഭവിച്ചതെല്ലാം നോക്കിക്കൊണ്ടു ജനങ്ങൾ അവിടെത്തന്നെ നിന്നു. വഴിയേ കടന്നുപോയിരുന്നവർ പുച്ഛഭാവത്തിൽ തലകുലുക്കിക്കൊണ്ട് ഇപ്രകാരം പറഞ്ഞു:

**സമു:** നീ ദേവാലയം നശിപ്പിച്ചിട്ടു മൂന്നു ദിവസം കൊണ്ട് വീണ്ടും അതു പണിയുന്നവനല്ലയോ? നീ നിന്നെത്തന്നെ രക്ഷിക്കുക.

**പ്രസം:** അപ്രകാരംതന്നെ പ്രധാനാചാര്യന്മാരും നിയമ ജ്ഞരും ജനപ്രമാണികളും പരിഹാസഭാവത്തിൽ പരസ്പരം ഇങ്ങനെ പറഞ്ഞു.

**സമു:** ഇവൻ മറ്റുള്ളവരെ രക്ഷിച്ചു. തന്നെത്തന്നെ രക്ഷിക്കുവാൻ ഇവനു കഴിയുന്നില്ലല്ലോ. ഇസ്രായേലിന്റെ രാജാവായ മിശിഹാ കുരിശിൽനിന്ന് ഇറങ്ങിവരട്ടെ. അതു കണ്ടു നമുക്കും അവനിൽ വിശ്വസിക്കാം. ഇവൻ ദൈവത്താൽ തിരഞ്ഞെടുക്കപ്പെട്ട മിശിഹാ യാണെങ്കിൽ തന്നെത്തന്നെ രക്ഷിക്കട്ടെ. ഇവൻ ദൈവത്തെ ആശ്രയിച്ചിരുന്നല്ലോ. അവിടുന്ന് ഇവനിൽ സംപ്രീതനാണെങ്കിൽ ഇപ്പോൾ ഇവനെ രക്ഷിക്കട്ടെ. താൻ ദൈവപുത്രനാണെന്നല്ലേ ഇവൻ പറഞ്ഞിരുന്നത്?

**പ്രസം:** പടയാളികളും ഈശോയെ പരിഹസിച്ചിരുന്നു. ചുറുക്കാ കൊടുക്കുവാൻ അടുത്തുചെന്നപ്പോൾ അവർ ഇപ്രകാരം പറഞ്ഞു:

**സമു:** നീ യൂദന്മാരുടെ രാജാവായാണെങ്കിൽ നിന്നെത്തന്നെ രക്ഷിക്കുക.

**പ്രസം:** ഈശോയോടുകൂടെ കുരിശിൽ തറയ്ക്കപ്പെട്ടിരുന്ന കള്ളന്മാർപോലും അവിടുത്തെ നിന്ദിക്കയാണു ചെയ്തത്. അവരിൽ ഒരാൾ പൂർണ്ണഭാവത്തിൽ അവിടുത്തോട് ഇങ്ങനെ പറഞ്ഞു:

**മറു:** നീ മിശിഹായാണെങ്കിൽ നിന്നെത്തന്നെയും ഞങ്ങളെയും രക്ഷിക്കുക.

**പ്രസം:** അതുകേട്ട മറ്റവൻ അവനെ ശകാരിച്ചു:

**മറു:** നിനക്കു ദൈവത്തെപ്പോലും ഭയമില്ലയോ? നിനക്കും ആ മനുഷ്യനും ഒരേ ശിക്ഷയല്ലേ ലഭിച്ചിരിക്കുന്നത്? നമ്മുടെ കാര്യം പറഞ്ഞാൽ നാം അതിന് അർഹരാണ്. എന്നാൽ അദ്ദേഹം ഒരു കുറ്റവും ചെയ്തിട്ടില്ല.

**പ്രസം:** അനന്തരം അവൻ അവിടുത്തോട് ഇങ്ങനെ അപേക്ഷിച്ചു:

**മറു:** ഈശോയേ, അങ്ങയുടെ രാജ്യത്തിൽ വരുമ്പോൾ എന്നെക്കൂടെ ഓർക്കണമേ.

**പ്രസം:** അവിടുന്ന് അവനോട് അരുളിച്ചെയ്തു:

**ഈശോ:** നീ ഇന്ന് എന്നോടുകൂടെ പൗദീസയിലായിരിക്കുമെന്നു നിന്നോടു ഞാൻ വാഗ്ദാനം ചെയ്യുന്നു.

**പ്രസം:** ഈശോയുടെ കുരിശിനടുത്ത് അവിടുത്തെ അമ്മയും, അമ്മയുടെ സഹോദരിയും, ക്ലെയോഫാസിന്റെ ഭാര്യയായ മറിയവും, മഗ്ദലേനമറിയവും നിന്നിരുന്നു. അമ്മയും താൻ സ്നേഹിച്ചിരുന്ന ശിഷ്യനും സമീപത്തു നില്ക്കുന്നതു കണ്ടപ്പോൾ ഈശോ അമ്മയോട് അരുളിച്ചെയ്തു.

**ഈശോ:** സ്ത്രീ, ഇതാ നിങ്ങളുടെ പുത്രൻ.

**പ്രസം:** അനന്തരം അവിടുന്ന് ആ ശിഷ്യനോട് അരുളിച്ചെയ്തു.

**ഈശോ:** ഇതാ, നിന്റെ അമ്മ.

**പ്രസം:** ഉടൻതന്നെ ആ ശിഷ്യൻ അവരെ സ്വീകരിച്ചു.

**പ്രസം:** സമയം ആറുമണിയായി, പെട്ടെന്നു സൂര്യൻ ഇരുണ്ടുപോയി. ഒൻപതുമണിവരെ നാടുമുഴുൻ അന്ധകാരമായിരുന്നു. ഏകദേശം ഒൻപതുമണിയായപ്പോൾ ഈശോ ഉച്ചത്തിൽ നിലവിളിച്ചു.

**ഈശോ:** ‘ഏൽ, ഏൽ, ല്മാ ശബ്ക്ത്താനി’: എന്റെ ദൈവമേ, എന്റെ ദൈവമേ, എന്തുകൊണ്ടാണ് അങ്ങ് എന്നെ ഉപേക്ഷിച്ചത്?

**പ്രസം:** അടുത്തുനിന്നിരുന്നവർ അതുകേട്ട് ഇങ്ങനെ പറഞ്ഞു:

**മറു:** ഇതാ, അവൻ ഏലിയായെ വിളിക്കുന്നു.



**പ്രസം:** അനന്തരം സമസ്തവും നിറവേരിക്കഴിഞ്ഞുവെന്നു ശ്രഹിച്ച് വിശുദ്ധ ലിഖിതത്തിന്റെ പൂർത്തീകരണത്തിനായി ഈശോ ഇപ്രകാരം അരുളിച്ചെയ്തു:

**ഈശോ:** എനിക്കു ദാഹിക്കുന്നു.

**പ്രസം:** ചുറുക്കാ നിറച്ച ഒരു പാത്രം അവിടെയുണ്ടായിരുന്നു. ഉടനെ ഒരാൾ ഓടിച്ചെന്നു നീർപ്പത്തിയെടുത്തു ചുറുക്കായിൽ മുക്കി ഒരു ഞാങ്കണമേൽ വച്ചു കെട്ടി അവിടുത്തെ അധരത്തോട് അടുപ്പിച്ചു. അതുകണ്ട് മറ്റുള്ളവർ പറഞ്ഞു:

**സമു:** നിലക്കു; ഏലിയാ അവനെ രക്ഷിക്കാൻ വരുമോ എന്നു കാണട്ടെ.

**പ്രസം:** ഈശോ ചുറുക്കാ രുചിച്ചശേഷം ഇങ്ങനെ അരുളിച്ചെയ്തു.

**ഈശോ:** എല്ലാം പൂർത്തിയായിരിക്കുന്നു.

**പ്രസം:** അവിടുന്നു വീണ്ടും ഉറക്കെ നിലവിളിച്ചു പറഞ്ഞു.

**ഈശോ:** പിതാവേ, അങ്ങയുടെ കരങ്ങളിൽ എന്റെ ആത്മാവിനെ ഞാൻ സമർപ്പിക്കുന്നു.

സ്വരമുയർത്തി വായിക്കുന്നു.

**പ്രസം:** അനന്തരം അവിടുന്നു തലചായിച്ച് ആത്മാവിനെ സമർപ്പിക്കുകയും ചെയ്തു.

സുവിശേഷവായന/പീഡാനുഭവചരിത്രവായനയ്ക്കു ശേഷം മരമണിയടിക്കുന്നു. എല്ലാവരും മുട്ടുകുത്തിയാരാധിച്ചു താഴെക്കാണുന്ന ഗീതം മൂന്നു പ്രാവശ്യം പാടുന്നു. കാർമ്മികൻ അതിനുശേഷം സ്ത്രീവായെ/ക്രൂശിതരുപത്തെ ധൂപിക്കുന്നു.

ഗാനം

കുരിശിനാലേ ലോകമൊന്നായ്  
വീണ്ടെടുത്തവനേ,  
താണു ഞങ്ങൾ വണങ്ങുന്നു  
ദിവ്യപാദങ്ങൾ.

പ്രസംഗം

പ്രഘോഷണപ്രാർത്ഥനകൾ (കാരോസുസ)

ഒന്നാം കാരോസുസ

(എല്ലാവരും മുട്ടുകുത്തുന്നു)

**ശുശ്രൂ:** നമുക്കെല്ലാവർക്കും മുട്ടുകുത്തി അനുതാപത്തോടും ശ്രദ്ധയോടുംകൂടി “ഞങ്ങളുടെമേൽ കരുണയായിരിക്കണമേ.” എന്നപേക്ഷിക്കാം.

**സമു:** ഞങ്ങളുടെമേൽ കരുണയുണ്ടാകണമേ

**ശുശ്രൂ:** അനുതാപത്തിന്റെ വഴിയിലേക്ക് പാപികളെ വിളിക്കാൻ വന്ന മിശിഹായേ,

**സമു:** ഞങ്ങളുടെമേൽ കരുണയായിരിക്കണമേ.

**ശുശ്രൂ:** തന്റെ മുറിവുകളാൽ ഞങ്ങളുടെ മുറിവുകൾ സുഖമാക്കുകയും തന്റെ മരണത്താൽ മരണത്തിന്മേൽ വിജയം വരിക്കുകയും ചെയ്ത ജീവിക്കുന്നവനായ മിശിഹായേ,

**സമു:** ഞങ്ങളുടെമേൽ കരുണയായിരിക്കണമേ.

**ശുശ്രൂ:** പീഡാനുഭവത്തിന്റെയും മരണത്തിന്റെയും വേളയിൽ സൂര്യചന്ദ്രന്മാർ മുഖം മറയ്ക്കുന്നതിനും സൂഷ്മജാലങ്ങൾ വിലപിക്കുന്നതിനും ഇടയാക്കിയ മിശിഹായേ,

**സമു:** ഞങ്ങളുടെമേൽ കരുണയായിരിക്കണമേ.

**ശൃശ്രൂ:** കുരിശുമരണത്താൽ സ്വർഗവാസികളെ സമാശ്വസിപ്പിക്കുകയും തന്നെ ക്രൂശിച്ചവരെപ്പോലും നാശത്തിൽനിന്നു രക്ഷിക്കുകയും ചെയ്ത മിശിഹായേ,

**സമു:** ഞങ്ങളുടെമേൽ കരുണയായിരിക്കണമേ.

**ശൃശ്രൂ:** മരണശേഷം പാതാളത്തിലിറങ്ങി അവിടെയുണ്ടായിരുന്നവർക്ക് പ്രത്യാശയുടെ സുവിശേഷം നൽകിയ മിശിഹായേ,

**സമു:** ഞങ്ങളുടെമേൽ കരുണയായിരിക്കണമേ.

**ശൃശ്രൂ:** മരണത്താൽ വിശുദ്ധരുടെ കല്ലറകൾ തുറക്കുകയും അവർക്ക് പുനർജീവൻ നൽകുകയും അതുവഴി തന്നെ ക്രൂശിച്ചവരെ ലജ്ജിതരാക്കുകയും ചെയ്ത മിശിഹായേ,

**സമു:** ഞങ്ങളുടെമേൽ കരുണയായിരിക്കണമേ.

**ശൃശ്രൂ:** ഗാഗുൽത്താമലയിലെ തന്റെ സമർപ്പണംവഴി ഞങ്ങളുടെ കടങ്ങൾക്കു പരിഹാരം ചെയ്ത മിശിഹായേ,

**സമു:** ഞങ്ങളുടെമേൽ കരുണയായിരിക്കണമേ.

**ശൃശ്രൂ:** കുരിശിലെ സഹനവേളയിൽ മനുഷ്യവംശത്തിന്റെ രക്ഷയ്ക്കും നവീകരണത്തിനുമായി കയ്പുനീരുറുചിച്ച മിശിഹായേ,

**സമു:** ഞങ്ങളുടെമേൽ കരുണയായിരിക്കണമേ.

**ശൃശ്രൂ:** തന്റെ ആടുകൾക്കായി സ്വയം ബലിയർപ്പിക്കുകയും രക്തത്താൽ അവരെ വീണ്ടെടുത്ത് ദുഷ്ടരിൽനിന്നു രക്ഷിക്കുകയും ചെയ്ത നല്ലിടയനും കർത്താവുമായ മിശിഹായേ,

**സമു:** ഞങ്ങളുടെമേൽ കരുണയായിരിക്കണമേ.

**ശൃശ്രൂ:** എല്ലാറ്റിനെയും കൃപാപൂർവ്വം ഭരിക്കുന്ന കാരുണ്യവാനായ ദൈവമേ,

**സമു:** ഞങ്ങളുടെമേൽ കരുണയായിരിക്കണമേ.

**ശുശ്രൂ:** സ്വർഗവാസികളാൽ സ്തുതിക്കപ്പെടുന്നവനും ഭൂവാസികളാൽ സത്യത്തിലും ആത്മാവിലും ആരാധിക്കപ്പെടുന്നവനുമായ ദൈവമേ,

**സമു:** ഞങ്ങളുടെമേൽ കരുണയായിരിക്കണമേ.

**ശുശ്രൂ:** ഞങ്ങളുടെ രക്ഷകനായ മിശിഹായേ, നിന്റെ സഭയെ വഞ്ചനയിൽനിന്നു രക്ഷിക്കുകയും നിന്റെ ആരാധകരിൽനിന്ന് പാപങ്ങളുടെയും കടങ്ങളുടെയും ഭാരം നീക്കിക്കളയുകയും വിവിധ സഭാസമൂഹങ്ങളിൽ നിന്റെ ദാസർക്ക് സമാധാനവും സന്തോഷവും നൽകുകയും മനുഷ്യവംശത്തോടു കരുണ കാണിക്കുകയും ചെയ്യണമേ.

**സമു:** ആമ്മേൻ.

**രണ്ടാം കാരോസുസ**

**ശുശ്രൂ:** നമ്മുടെ പ്രാർത്ഥനകളും യാചനകളും കേട്ട് കരുണാപൂർവ്വം അവയ്ക്ക് ഉത്തരമരുളുന്നതിനായി സകലത്തിന്റെയും നാമനായ ദൈവത്തോട് വിനയപൂർവ്വം നമുക്കു പ്രാർത്ഥിക്കാം.

**സമു:** ആമ്മേൻ.

**ശുശ്രൂ:** തന്റെ കൃപാകടാക്ഷത്താൽ പരിശുദ്ധ കത്തോലിക്കാസഭയെ പൂർണ്ണയും സന്തുഷ്ടയുമായി പരിപാലിക്കുന്നതിനുവേണ്ടി സകലത്തിന്റെയും നാമനായ ദൈവത്തോട് നമുക്കു പ്രാർത്ഥിക്കാം.

**സമു:** ആമ്മേൻ.

**ശുശ്രൂ:** മേഘസ്തംഭത്തിന്റെ തണലിൽ തിരുസ്സഭയെ സംരക്ഷിക്കുന്നതിനും വചനത്തിന്റെ പ്രകാശത്താൽ അവളെ തേജോപൂർണ്ണയാക്കുന്നതിനും സകലത്തിന്റെയും നാമനായ ദൈവത്തോട് നമുക്ക് പ്രാർത്ഥിക്കാം.

**സമു:** ആമ്മേൻ.

**ശുശ്രൂ:** മോശയെപ്പോലെ നയിക്കുന്നതിനും അഹറോനെപ്പോലെ പുരോഹിതശുശ്രൂഷ ചെയ്യുന്നതിനും പത്രോസിനെപ്പോലെ അജപാലനം നിർവ്വഹിക്കുന്നതിനും സഭ മുഴുവന്റെയും തലവനായ മാർ (പേര്) പാപ്പായ്ക്കും/ ഞങ്ങളുടെ സഭയുടെ പിതാവും തലവനുമായ മേജർ ആർച്ചുബിഷപ്പ് മാർ (പേര്) മെത്രാപ്പോലീത്തായ്ക്കും/ഞങ്ങളുടെ അതിരൂപതാധ്യക്ഷനായ മാർ (പേര്) മെത്രാപ്പോലീത്തായ്ക്കും/ ഞങ്ങളുടെ പിതാവും മേലധ്യക്ഷനുമായ മാർ (പേര്) മെത്രാനും അവരുടെ സഹപ്രവർത്തകർക്കും വേണ്ടി സകലത്തിന്റെയും നാമനായ ദൈവത്തോട് നമുക്ക് പ്രാർത്ഥിക്കാം.

**സമു:** ആമ്മേൻ.

**ശുശ്രൂ:** നമ്മുടെ പിതാക്കന്മാരും ഇടയന്മാരുമായ മെത്രാന്മാർ തങ്ങളുടെ വചനത്താലും പ്രവൃത്തിയാലും അജഗണങ്ങളെ നയിക്കുന്നതിനും ശത്രുക്കളിൽനിന്ന് അവരെ രക്ഷിക്കുന്നതിനുംവേണ്ടി സകലത്തിന്റെയും നാമനായ ദൈവത്തോട് നമുക്ക് പ്രാർത്ഥിക്കാം.

**സമു:** ആമ്മേൻ.

**ശുശ്രൂ:** സഭാശുശ്രൂഷയിലൂടെ ലോകത്തിന്റെ വിശുദ്ധീകരണത്തിനായി നിയോഗിക്കപ്പെട്ടിരിക്കുന്ന വൈദികർ, ദൈവജനത്തെ സത്യത്തിന്റെ മാർഗ്ഗത്തിലൂടെ നയിച്ച്, അവരെ ലോകത്തിന്റെ പ്രകാശവും ഭൃമിയുടെ ഉപ്പുമാക്കിത്തീർക്കുവാൻ സകലത്തിന്റെയും നാമനായ ദൈവത്തോടു നമുക്ക് പ്രാർത്ഥിക്കാം.

**സമു:** ആമ്മേൻ.

**ശുശ്രൂ:** സഭയിൽ ശുശ്രൂഷകരായി മുദ്രിതരാക്കപ്പെട്ടിരിക്കുന്ന മ്ശംശാനമാർ, മാലാഖമാരെപ്പോലെ പരിപൂർണ്ണതയോടെ മദ്ബഹായിൽ ശുശ്രൂഷിക്കുന്നതിനും സുവിശേഷചൈതന്യത്താൽ നിറഞ്ഞ് നല്ലവനായ ദൈവത്തിന്റെ തിരുവിഷ്ഠമനുസരിച്ച് തങ്ങളുടെ കടമകൾ നിർവ്വഹിക്കുന്നതിനും സകലത്തിന്റെയും നാമനായ ദൈവത്തോട് നമുക്ക് പ്രാർത്ഥിക്കാം.

**സമു:** ആമ്മേൻ.

**ശുശ്രൂ:** സഭാശരീരത്തിന്റെ വളർച്ചയ്ക്കായി നിയോഗിക്കപ്പെട്ടിരിക്കുന്ന ഹെവ്പ്പർയാക്ക്നമാരും കാരോയമാരും അറിവിലും സ്നേഹത്തിലും വളർന്ന് അവരുടെ ശുശ്രൂഷ ഫലപ്രദമായി നിർവ്വഹിക്കുവാനുള്ള അനുഗ്രഹത്തിനായി സകലത്തിന്റെയും നാമനായ ദൈവത്തോട് നമുക്ക് പ്രാർത്ഥിക്കാം.

**സമു:** ആമ്മേൻ.

**ശുശ്രൂ:** വിശുദ്ധിയുടെ അടയാളവും ദൈവജനത്തിന്റെ സ്വർഗ്ഗോന്മുഖമായ തീർത്ഥാടനത്തിന് മാർഗ്ഗദീപങ്ങളുമായി ഈ ലോകത്തിൽ ജീവിക്കുവാൻ പ്രത്യേകമായി വിളിക്കപ്പെട്ട സമർപ്പിതർ, അവരുടെ ജീവിതം വഴി ദൈവസ്നേഹത്തിന്റെ സാക്ഷികളായി വ്യാപരിക്കാൻ അനുഗ്രഹിക്കണമെന്ന് സകലത്തിന്റെയും നാമനായ ദൈവത്തോട് നമുക്ക് പ്രാർത്ഥിക്കാം.

**സമു:** ആമ്മേൻ.

**ശുശ്രൂ:** അല്മായർ തിരുക്കുടുംബത്തിന്റെ മാതൃകയിൽ വിശുദ്ധജീവിതം നയിച്ച് സഭാമാതാവിന്റെ നല്ല മക്കളായി വളരുവാനും, കുടുംബം സമാധാനത്തിന്റെയും സന്തോഷത്തിന്റെയും ഉറവിടമായിത്തീരുവാനും, കുടുംബങ്ങളിൽനിന്ന് തീക്ഷ്ണതയുള്ള

ധാരാളം പ്രേഷിതരുണ്ടാകുവാനും സകലത്തിന്റെയും നാമനായ ദൈവത്തോട് നമുക്ക് പ്രാർത്ഥിക്കാം.

**സമു:** ആമ്മേൻ.

**ശുശ്രൂ:** ദൈവപുത്രനായ മിശിഹായുടെ മാതാവും ഭാഗ്യവതിയും നിത്യകന്യകയുമായ പരിശുദ്ധ മറിയത്തിൽ ആവസിച്ച അത്യുന്നതന്റെ ശക്തി നമ്മെയും പവിത്രീകരിക്കുന്നതിനും വിശുദ്ധർക്കുള്ള സമ്മാനത്തിന് നാമും അർഹരായിത്തീരുന്നതിനുമായി സകലത്തിന്റെയും നാമനായ ദൈവത്തോട് നമുക്കു പ്രാർത്ഥിക്കാം.

**സമു:** ആമ്മേൻ.

**ശുശ്രൂ:** വിശുദ്ധരും പ്രവാചകരും ശ്ലീഹന്മാരും രക്തസാക്ഷികളും വന്ദകരുമായ എല്ലാവരുടെയും മാധ്യസ്ഥ്യം നമുക്കുണ്ടാകുന്നതിനും അവരോടൊത്ത് സ്വർഗ്ഗരാജ്യത്തിൽ നാമും മഹത്വപ്പെടുന്നതിനുമായി സകലത്തിന്റെയും നാമനായ ദൈവത്തോട് നമുക്ക് പ്രാർത്ഥിക്കാം.

**സമു:** ആമ്മേൻ.

**ശുശ്രൂ:** നമ്മുടെ പരിശുദ്ധ സഭാപിതാക്കന്മാരെയും സത്യപ്രബോധകന്മാരായ മല്പാന്മാരെയും പുരോഹിതന്മാരെയും നമ്മുടെ സമൂഹത്തിലുള്ള വിശുദ്ധരായ എല്ലാവരെയും ദൈവസന്നിധിയിൽ അനുസ്മരിച്ച് അവർ സാക്ഷ്യം വഹിക്കുന്ന സത്യവിശ്വാസം ലോകത്തിൽ നിലനില്ക്കുന്നതിന് സകലത്തിന്റെയും നാമനായ ദൈവത്തോട് നമുക്ക് പ്രാർത്ഥിക്കാം.

**സമു:** ആമ്മേൻ.

**ശുശ്രൂ:** ഈ ലോകത്തിലെ വിധിയാളന്മാർ സത്യം തിരിച്ചറിയുന്നതിനും പ്രലോനങ്ങൾക്കു വഴിപ്പെടാതെയും മുഖം നോക്കാതെയും നീതി നടത്തുന്നതിനും സകലത്തിന്റെയും നാമനായ ദൈവത്തോട് നമുക്ക് പ്രാർത്ഥിക്കാം.

**സമു:** ആമ്മേൻ.

**ശുശ്രൂ:** ധനികർ സമ്പത്തിലാശ്രയിക്കാതെ ദൈവത്തിലാശ്രയിച്ചുകൊണ്ട് തങ്ങളെ ഭരമേല്പിച്ചിരിക്കുന്ന സമ്പത്ത് ദരിദ്രുമായി പങ്കുവെച്ചുജീവിക്കുന്നതിനുള്ള സമ്മനസ്സ് അവർക്കു നല്കണമെന്ന് സകലത്തിന്റെയും നാമനായ ദൈവത്തോട് നമുക്കു പ്രാർത്ഥിക്കാം.

**സമു:** ആമ്മേൻ.

**ശുശ്രൂ:** വിശക്കുന്നവർക്ക് ഭക്ഷണവും പീഡിതർക്ക് ആശ്വാസവും രോഗികൾക്ക് സൗഖ്യവും നിരാലംബർക്ക് ആശ്രയവും ലഭിക്കുന്നതിന് സകലത്തിന്റെയും നാമനായ ദൈവത്തോട് നമുക്ക് പ്രാർത്ഥിക്കാം.

**സമു:** ആമ്മേൻ.

**ശുശ്രൂ:** ബന്ധിതർ മോചനം പ്രാപിച്ച് ദൈവമക്കളുടെ സ്വാതന്ത്ര്യത്തിൽ വ്യാപരിക്കുന്നതിനുവേണ്ടി സകലത്തിന്റെയും നാമനായ ദൈവത്തോട് നമുക്കു പ്രാർത്ഥിക്കാം.

**സമു:** ആമ്മേൻ.

**ശുശ്രൂ:** പരിശുദ്ധസഭയുടെ സന്താനങ്ങൾ, പ്രത്യേകിച്ച് നമ്മുടെ ഈ സമൂഹം, ദുഷ്ട്വരൂപിയിൽനിന്നു സംരക്ഷിക്കപ്പെടുന്നതിന് സകലത്തിന്റെയും നാമനായ ദൈവത്തോട് നമുക്ക് പ്രാർത്ഥിക്കാം.

**സമു:** ആമ്മേൻ.



**ശൃശ്രൂ:** നല്ല കാലാവസ്ഥ നിലനില്ക്കുന്നതിനും ഉറവകൾ സമൃദ്ധമായി ജലം പുറപ്പെടുവിക്കുന്നതിനും വൃക്ഷങ്ങളും സസ്യങ്ങളും ഫലമൂലാദികൾ ധാരാളമായി നല്കുന്നതിനും സകലത്തിന്റെയും നാമനായ ദൈവത്തോട് നമുക്കു പ്രാർത്ഥിക്കാം.

**സമു:** ആമ്മേൻ.

**ശൃശ്രൂ:** സകലത്തിന്റെയും നാമനായ പിതാവും അവിടുത്തെ ഏകജാതനായ കർത്താവിശോധിശിഹായും ജീവിക്കുന്ന പരിശുദ്ധാത്മാവുമായ ത്രിത്വൈകദൈവത്തെ നാം ഏറ്റുപറയുകയും ആരാധിക്കുകയും ചെയ്യുക യുക്തമാകുന്നു. നമ്മുടെ രക്ഷ പൂർത്തിയാക്കിയ അവിടുന്ന് നമ്മെ അനുഗ്രഹിക്കുന്നതിനും അവിടുത്തെ രാജ്യത്തിൽ നാം പങ്കുകാരാകുന്നതിനും സകലത്തിന്റെയും നാമനായ ദൈവത്തോട് നമുക്കു പ്രാർത്ഥിക്കാം.

**സമു:** ആമ്മേൻ.

**ശൃശ്രൂ:** നമുക്കെല്ലാവർക്കും എഴുന്നേറ്റുനിന്ന് പ്രാർത്ഥിക്കാം.

**മൂന്നാം കാരോസൂസ**

(എല്ലാവരും എഴുന്നേറ്റുനില്ക്കുന്നു)

**ശൃശ്രൂ:** സമാധാനത്തിന്റെയും അനുഗ്രഹത്തിന്റെയും മാലാഖയെ അയയ്ക്കണമെന്ന് വിനയപൂർവ്വം ഞങ്ങൾ യാചിക്കുന്നു.

**സമു:** കർത്താവേ, അങ്ങയോടു ഞങ്ങൾ യാചിക്കുന്നു.

**ശൃശ്രൂ:** ഞങ്ങളുടെ ആയുസ്സിലെ എല്ലാ ദിവസവും, രാവുപകലും, ഞങ്ങൾക്കു പാപരഹിതമായ ജീവിതവും അങ്ങയുടെ സഭയ്ക്ക് ശാശ്വതമായ സമാധാനവും ഞങ്ങൾ യാചിക്കുന്നു.

**സമു:** കർത്താവേ, അങ്ങയോടു ഞങ്ങൾ യാചിക്കുന്നു.

**ശുശ്രൂ:** പരിശുദ്ധാത്മാവിന്റെ നിറവിലൂടെ ലഭിക്കുന്ന പരിപൂർണ്ണസന്തോഷത്തിന്റെ ഐക്യം ഞങ്ങൾ യാചിക്കുന്നു.

**സമു:** കർത്താവേ, അങ്ങയോടു ഞങ്ങൾ യാചിക്കുന്നു.

**ശുശ്രൂ:** പാപമോചനവും ഞങ്ങളുടെ ജീവിതത്തിന് ആവശ്യമായ ദൈവികദാനങ്ങളും ഞങ്ങൾ യാചിക്കുന്നു.

**സമു:** കർത്താവേ, അങ്ങയോടു ഞങ്ങൾ യാചിക്കുന്നു.

**ശുശ്രൂ:** നേതാക്കന്മാർക്ക് വിവേകവും ന്യായാധിപന്മാർക്ക് നീതിബോധവും ഭരണാധിപന്മാർക്ക് ആത്മാർത്ഥതയും ലോകത്തിനു സമാധാനവും ഞങ്ങൾ യാചിക്കുന്നു.

**സമു:** കർത്താവേ, അങ്ങയോടു ഞങ്ങൾ യാചിക്കുന്നു.

**ശുശ്രൂ:** അങ്ങയുടെ അനുഗ്രഹവും കൃപയും എന്നും അങ്ങയുടെ സഭയ്ക്ക് നൽകണമെന്ന് ഞങ്ങൾ യാചിക്കുന്നു.

**സമു:** കർത്താവേ, അങ്ങയോടു ഞങ്ങൾ യാചിക്കുന്നു.

**ശുശ്രൂ:** നമുക്കെല്ലാവർക്കും നമ്മെയും നാമോരോരുത്തരെയും പിതാവിനും പുത്രനും പരിശുദ്ധാത്മാവിനും സമർപ്പിക്കാം.

**സമു:** ഞങ്ങളുടെ ദൈവമായ കർത്താവേ, അങ്ങേയ്ക്കു ഞങ്ങൾ സമർപ്പിക്കുന്നു.

**ശുശ്രൂ:** നമുക്ക് പ്രാർത്ഥിക്കാം. സമാധാനം നമ്മോടുകൂടെ.

**കാർമ്മി:** കർത്താവേ, ബലവാനായ ദൈവമേ, അങ്ങയോടു ഞങ്ങൾ വിനയപൂർവ്വം പ്രാർത്ഥിക്കുന്നു. അങ്ങയുടെ കൃപാവരം ഞങ്ങളിൽ നിറയ്ക്കണമേ. ഞങ്ങളുടെ രക്ഷകനായ ഈശോമിശിഹായുടെ സഹന ജീവിതത്തോടു യോജിച്ചുകൊണ്ട് ക്ലേശങ്ങളും പീഡ

കളും സന്തോഷത്തോടെ സഹിക്കുന്നതിനും അങ്ങയുടെ ബലിജീവിതം തുടരുന്നതിനും ഞങ്ങളെ ശക്തരാക്കണമേ. യഥാർത്ഥമായ പ്രാർത്ഥനാചൈതന്യവും സഹോദരസ്നേഹവും ആത്മപരിത്യാഗവും പുലർത്തിക്കൊണ്ട് ഞങ്ങളുടെ ജീവിതം മുഴുവൻ ഫലദായകമാക്കുവാൻ ഞങ്ങളെ സഹായിക്കുകയും ചെയ്യണമേ. പിതാവും പുത്രനും പരിശുദ്ധാത്മാവുമായ സർവ്വേശ്വരാ, എന്നേക്കും.

**സമു:** ആമ്മേൻ.

**ദിവ്യകാരുണ്യസീകരണശുശ്രൂഷ**

(ഈ ശുശ്രൂഷ ഐച്ഛികമാണ്.)


തുടർന്ന് വിശുദ്ധ കുർബ്ബാന സ്ഥാപിച്ചിരിക്കുന്ന അൾത്താരയിൽ നിന്നും പ്രധാന അൾത്താരയിലേക്കു വിശുദ്ധ കുർബ്ബാന കാർമ്മികൻ സഹായികളോടൊപ്പം ആഘോഷമായി കൊണ്ടുവരുന്നു.

**കാർമ്മി:** നമ്മുടെ കർത്താവീശോമിശിഹായുടെ കൃപയും പിതാവായ ദൈവത്തിന്റെ സ്നേഹവും പരിശുദ്ധാത്മാവിന്റെ സഹവാസവും നാമെല്ലാവരോടുംകൂടെ ഉണ്ടായിരിക്കട്ടെ. ഇപ്പോഴും ✠ എപ്പോഴും എന്നേക്കും.

(കാർമ്മികൻ തന്റെമേൽത്തന്നെ കുരിശടയാളം വരയ്ക്കുന്നു.)

**സമു:** ആമ്മേൻ.

**ശുശ്രൂ:** നമ്മുടെ രക്ഷകന്റെ അമൂല്യമായ ശരീരരക്തങ്ങളുടെ രഹസ്യങ്ങളെ നമുക്കെല്ലാവർക്കും ഭക്ത്യാദരങ്ങളോടെ സമീപിക്കാം.

 മലഹൂദയത്തോടും സത്യവിശ്വാസത്തോടുംകൂടെ അവിടുത്തെ പീഡാനുഭവത്തെ സ്മരിക്കുകയും ഉത്ഥാനത്തെപ്പറ്റി ധ്യാനിക്കുകയും ചെയ്യാം. നമുക്കുവേണ്ടി ദൈവത്തിന്റെ പ്രിയപുത്രൻ മർത്യമായ ശരീരവും അമർത്യവും ധൈഷണികവുമായ

ആത്മാവും സ്വീകരിച്ചു മനുഷ്യനായി. അവിടുന്ന് തന്റെ ജീവദായകമായ നിയമങ്ങളും വിശുദ്ധമായ കല്പനകളും വഴി നമ്മെ തെറ്റിൽനിന്ന് അകറ്റി സത്യത്തിന്റെ അറിവി ലേക്ക് നയിച്ചു. മനുഷ്യവംശത്തിന്റെ ആദ്യഫലമായ അവി ടുന്ന് നമുക്കുവേണ്ടിയുള്ള തന്റെ പരിത്രാണപ്രവർത്തന ങ്ങളുടെ അന്ത്യത്തിൽ പീഡകൾ സഹിച്ച് കുരിശിൽ മരി ക്കുകയും ഉയിർത്തെഴുന്നേൽക്കുകയും സ്വർഗ്ഗത്തിലേക്ക് എഴുന്നള്ളുകയും ചെയ്തു. ഈ കൃപ നാം അനുസ്മരി ക്കുവാൻ വേണ്ടി അവിടുന്ന് വിശുദ്ധരഹസ്യങ്ങൾ നമുക്കു നല്കി. പൂർണ്ണഹൃദയത്തോടും വിനീത മനസ്സോടുംകൂടെ നമുക്കു നിത്യജീവന്റെ ദാനം സ്വീകരിക്കാം. നിഷ്കളങ്ക മായ പ്രാർത്ഥനയോടും അഗാധമായ മനസ്താപത്തോ ടുംകൂടെ സഭയുടെ ദിവ്യരഹസ്യങ്ങളിൽ പങ്കുകൊള്ളാം.

അനുതാപത്തിൽനിന്നുള്ളവാകുന്ന ശരണത്തോടെ അപരാധങ്ങളിൽനിന്നു പിന്തിരിഞ്ഞു കൊണ്ടും പാപങ്ങളെക്കുറിച്ചു പശ്ചാത്തപിച്ചുകൊണ്ടും സഹോദരരുടെ തെറ്റുകൾ ക്ഷമിച്ചുകൊണ്ടും നമുക്കു സകലത്തിന്റെയും നാഥനായ ദൈവത്തോട് കൃപയും പാപമോചനവും യാചിക്കുകയും ചെയ്യാം.

ഒന്നാം ശുശ്രൂഷി ജനങ്ങൾക്കുനേരേ തിരിയുന്നു.

**സമു:** കർത്താവേ, അങ്ങയുടെ ദാസരുടെ പാപങ്ങളും അപരാധങ്ങളും ക്ഷമിക്കണമേ.

**ശുശ്രൂ:** ഭിന്നതകളും കലഹങ്ങളും വെടിഞ്ഞ് നമ്മുടെ മന സ്സാക്ഷിയെ ശുദ്ധീകരിക്കാം.

**സമു:** കർത്താവേ, അങ്ങയുടെ ദാസരുടെ പാപങ്ങളും അപരാധങ്ങളും ക്ഷമിക്കണമേ.

**ശുശ്രൂ:** ശത്രുതയിലും വിദ്വേഷത്തിലും നിന്നു നമ്മുടെ ആത്മാക്കളെ വിമുക്തമാക്കാം.

**സമു:** കർത്താവേ, അങ്ങയുടെ ദാസരുടെ പാപങ്ങളും അപരാധങ്ങളും ക്ഷമിക്കണമേ.

**ശുശ്രൂ:** വിശുദ്ധ കുർബാന സ്വീകരിക്കുകയും പരിശുദ്ധാത്മാവിനാൽ പവിത്രീകരിക്കപ്പെടുകയും ചെയ്യാം.

**സമു:** കർത്താവേ, അങ്ങയുടെ ദാസരുടെ പാപങ്ങളും അപരാധങ്ങളും ക്ഷമിക്കണമേ.

**ശുശ്രൂ:** യോജിപ്പോടും ഐക്യത്തോടും കൂടെ ദിവ്യരഹസ്യങ്ങളിൽ പങ്കുകൊള്ളാം.

**സമു:** കർത്താവേ, അങ്ങയുടെ ദാസരുടെ പാപങ്ങളും അപരാധങ്ങളും ക്ഷമിക്കണമേ.

**ശുശ്രൂ:** കർത്താവേ, ഇവ ഞങ്ങളുടെ ഞങ്ങളുടെ ശരീരങ്ങളുടെ ഉയിർപ്പിനും ആത്മാക്കളുടെ രക്ഷയ്ക്കും കാരണമാകട്ടെ.

**സമു:** നിത്യജീവനും കാരണമാകട്ടെ. എന്നേക്കും, ആമ്മേൻ.

**ശുശ്രൂ:** നമുക്കു പ്രാർത്ഥിക്കാം. സമാധാനം നമ്മോടുകൂടെ.

**കാർമ്മി:** കർത്താവായ ദൈവമേ, അങ്ങയുടെ ദാസന്മാരുടെ പാപങ്ങളും അപരാധങ്ങളും കാരുണ്യപൂർവ്വം ക്ഷമിക്കണമേ. മഹോന്നതദൈവമായ അങ്ങയെ സ്വർഗരാജ്യത്തിൽ സകല വിശുദ്ധരോടുംമൊന്നിച്ച് സ്തുതിക്കുവാൻ ഞങ്ങളുടെ അധരങ്ങളെ പവിത്രീകരിക്കുകയും ചെയ്യണമേ.

**കാർമ്മി:** കർത്താവായ ദൈവമേ, കാരുണ്യപൂർവ്വം അങ്ങു ഞങ്ങൾക്കു നൽകിയ മനോവിശ്വാസത്തോടെ അങ്ങയുടെ സന്നിധിയിൽ എപ്പോഴും നിർമ്മലഹൃദയവും പ്രസന്നവദനവും നിഷ്കളങ്കരുമായി വ്യാപരിക്കുവാൻ ഞങ്ങളെ യോഗ്യരാക്കണമേ. ഞങ്ങളെല്ലാവരും ഒന്നുചേർന്ന് അങ്ങയെ വിളിച്ച് ഇപ്രകാരം അപേക്ഷിക്കുന്നു.

**കാർമ്മി:** സ്വർഗ്ഗസ്ഥനായ ഞങ്ങളുടെ പിതാവേ, (സമൂഹവും ചേർന്ന്) അങ്ങയുടെ നാമം പൂജിതമാകണമേ. അങ്ങയുടെ രാജ്യം വരണമേ. അങ്ങയുടെ തിരുമനസ്സു സ്വർഗ്ഗത്തിലെപ്പോലെ ഭൂമിയിലുമാകണമേ. ഞങ്ങൾക്ക് ആവശ്യമായ ആഹാരം ഇന്നു ഞങ്ങൾക്കു തരണമേ. ഞങ്ങളുടെ കടക്കാരോടു ഞങ്ങൾ ക്ഷമിച്ചിരിക്കുന്നതുപോലെ ഞങ്ങളുടെ കടങ്ങളും പാപങ്ങളും ഞങ്ങളോടും ക്ഷമിക്കണമേ. ഞങ്ങളെ പ്രലോഭനത്തിൽ ഉൾപ്പെടുത്തരുതേ. ദുഷ്ടാരൂപിയിൽ നിന്നു ഞങ്ങളെ രക്ഷിക്കണമേ. എന്തുകൊണ്ടെന്നാൽ, രാജ്യവും ശക്തിയും മഹത്വവും എന്നേക്കും അങ്ങയുടേതാകുന്നു. ആമ്മേൻ.

**കാർമ്മി:** കർത്താവേ, ശക്തനായ സർവ്വേശ്വരാ, നല്ലവനായ ദൈവമേ, കൃപാപൂർണ്ണനായ ഞങ്ങളുടെ പിതാവേ, അങ്ങയുടെ കാരൂണ്യം ഞങ്ങൾ കേണപേക്ഷിക്കുന്നു. ഞങ്ങളെ പ്രലോഭനത്തിൽ ഉൾപ്പെടുത്തരുതേ. ദുഷ്ടാരൂപിയിൽനിന്നും അവന്റെ സൈന്യങ്ങളിൽനിന്നും ഞങ്ങളെ രക്ഷിക്കണമേ. എന്തുകൊണ്ടെന്നാൽ സ്വർഗ്ഗത്തിലും ഭൂമിയിലും രാജ്യവും ശക്തിയും പ്രാബല്യവും അധികാരവും അങ്ങയുടേതാകുന്നു. ഇപ്പോഴും എപ്പോഴും ✠ എന്നേക്കും. (കാർമ്മികൻ തന്റെമേൽത്തന്നെ കുരിശുവയ്ക്കുന്നു.)

**സമു:** ആമ്മേൻ.

**കാർമ്മി:** സമാധാനം ✠ നിങ്ങളോടുകൂടെ.

**സമു:** അങ്ങയോടും അങ്ങയുടെ ആത്മാവോടുംകൂടെ.

**കാർമ്മി:** വിശുദ്ധ കുർബാന വിശുദ്ധ ജനത്തിനുള്ളതാകുന്നു.

**സമു:** ഏകപിതാവ് പരിശുദ്ധനാകുന്നു. ഏകപുത്രൻ പരിശുദ്ധനാകുന്നു. ഏകറൂഹാ പരിശുദ്ധനാകുന്നു. പിതാവിനും പുത്രനും പരിശുദ്ധാത്മാവിനും എന്നേക്കും സ്തുതി. ആമ്മേൻ.

**ശുശ്രൂ:** ജീവിക്കുന്ന ദൈവത്തെ നിങ്ങൾ പ്രകീർത്തിക്കുവിൻ.

**സമു:** സഭയിൽ അവിടുത്തേക്ക് സ്തുതിയുണ്ടായിരിക്കട്ടെ. എല്ലാ നിമിഷവും എല്ലാ സമയവും അവിടുത്തെ കൃപയും കാരൂണ്യവും നമ്മുടെമേൽ ഉണ്ടായിരിക്കട്ടെ.

**കാർമ്മി:** (തിരുശ്ശരീരം കരങ്ങളിൽ എടുത്തുകൊണ്ട്) കർത്താവായ മിശിഹായേ, ഞാൻ അയോഗ്യനെങ്കിലും നിന്റെ അനുഗ്രഹത്തിന്റെ നിക്ഷേപം ഇതാ എന്റെ കരങ്ങളിൽ. നിന്റെ കാരൂണ്യത്താൽ ദാനമായി ഞാൻ സ്വീകരിക്കുന്ന ഭയഭക്തിജനകമായ ഈ രഹസ്യത്തിന്റെ ശക്തിവിശേഷം എന്നിൽ പ്രകടമാക്കണമേ.

കാർമ്മികൻ തിരുശ്ശരീരം ഉൾക്കൊള്ളുന്നു. തുടർന്ന്, ജനങ്ങളെ ആശീർവ്വദിച്ചുകൊണ്ട് ചൊല്ലുന്നു.

**കാർമ്മി:** നമ്മുടെ കർത്താവിശോമിശിഹായുടെ കൃപാവരം അവിടുത്തെ കാരൂണ്യത്താൽ നാമെല്ലാവരിലും ✠ സമ്പൂർണ്ണമാകട്ടെ.

**സമു:** എപ്പോഴും എന്നേക്കും, ആമ്മേൻ.

**ശുശ്രൂ:** സഹോദരരേ, സ്വർഗ്ഗരാജ്യത്തിലുള്ള വിശ്വാസത്തോടും പ്രത്യാശയോടുകൂടെ ഈ ദിവ്യരഹസ്യങ്ങളെ നമുക്ക് സമീപിക്കാം. ഇവ നമ്മുടെ കടങ്ങളുടെ പൊറുതിക്കും നിത്യജീവനും കാരണമാകട്ടെ.

ക്രമപ്രകാരം വി. കുർബാന നൽകുന്നു. കുർബാന സ്വീകരണത്തിനുശേഷം തുടർന്നുള്ള ഗീതം ആലപിക്കുന്നു.

**ഗീതം**

ദൈവസുനോ, ലോകനാഥാ,  
കുരിശിനാൽ മർത്യനെ വീണ്ടെടുത്തു നീ.  
നവ്യരാജ്യം ചേർന്നിടുമ്പോൾ  
കനിവിയന്നു ഞങ്ങളേയുമോർത്തിടേണമേ.

ദൈവസുനോ...

നിൻ പ്രീതിമാത്രം ലക്ഷ്യമാക്കി  
നിൻദിവ്യമാർഗ്ഗം പിന്തുടർന്നിടാൻ  
ആശയോടെ, മോദമോടെ  
ഞങ്ങൾ നിൻവരങ്ങൾ തേടി വന്നിടുന്നു.

ദൈവസുനോ...

പാരിലെന്നുമങ്ങേ ശിഷ്യരാകുവാൻ  
ദിവ്യദ്രുത്യമെന്നും ഭൂവിനേകുവാൻ  
ആശയോടെ, മോദമോടെ  
ഞങ്ങൾ നിൻവരങ്ങൾ തേടി വന്നിടുന്നു.

ദൈവസുനോ...

**സുവിശേഷം**

**വി. യോഹന്നാൻ അറിയിച്ച നമ്മുടെ കർത്താവിശോമിശിഹാ യുടെ പരിശുദ്ധ സുവിശേഷം (19:31-42)**

അത് സാബത്തിനുള്ള ഒരുക്കത്തിന്റെ ദിവസമായിരുന്നു. ആ സാബത്ത് ഒരു വലിയ ദിവസമായിരുന്നു. സാബത്തിൽ ശരീരങ്ങൾ കുരിശിൽ കിടക്കാതിരിക്കാൻവേണ്ടി അവരുടെ കാലുകൾ തകർക്കാനും അവരെ നീക്കംചെയ്യാനും യഹൂദർ പീലാത്തോസിനോട് ആവശ്യപ്പെട്ടു. അതിനാൽ പടയാളികൾ വന്ന് അവനോടുകൂടെ ക്രൂശിക്കപ്പെട്ടിരുന്ന രണ്ടുപേരുടെയും കാലുകൾ തകർത്തു. അവർ യേശുവിനെ സമീപിച്ചപ്പോൾ അവൻ മരിച്ചുകഴിഞ്ഞു എന്നു കാണുകയാൽ അവന്റെ കാലുകൾ തകർത്തില്ല. എന്നാൽ, പടയാളികളിലൊരുവൻ അവന്റെ പാർശ്വത്തിൽ കുന്തംകൊണ്ടു കുത്തി. ഉടനെ അതിൽനിന്നു രക്തവുംവെള്ളവും പുറപ്പെട്ടു. അതു കണ്ടയാൾതന്നെ സാക്ഷ്യപ്പെടുത്തിയിരിക്കുന്നു. അവന്റെ



സാക്ഷ്യം സത്യവുമാണ്. നിങ്ങളും വിശ്വസിക്കേണ്ടതിനു താൻ സത്യമാണു പറയുന്നതെന്ന് അവൻ അറിയുകയും ചെയ്യുന്നു. അവന്റെ അസ്ഥികളിൽ ഒന്നുപോലും തകർക്കപ്പെടുകയില്ല എന്ന തിരുവെഴുത്തു പൂർത്തിയാക്കാൻ വേണ്ടിയാണ് ഇതു സംഭവിച്ചത്. മറ്റൊരു തിരുവെഴുത്തു പറയുന്നു: തങ്ങൾ കുത്തി മുറിവേൽപ്പിച്ചവനെ അവർ നോക്കിനിൽക്കും.

യഹൂദരോടുള്ള ഭയം നിമിത്തം യേശുവിന്റെ രഹസ്യ ശിഷ്യനായി കഴിഞ്ഞിരുന്ന അരിമത്തിയാക്കാരൻ ജോസഫ് യേശുവിന്റെ ശരീരം എടുത്തു മാറ്റാൻ പീലാത്തോസിനോട് അനുവാദം ചോദിച്ചു. പീലാത്തോസ് അനുവാദം നൽകി. അവൻ വന്ന് ശരീരം എടുത്തു മാറ്റി. യേശുവിനെ ആദ്യം രാത്രിയിൽ ചെന്നുകണ്ട നിക്കോദേമോസും അവിടെയെത്തി. മീറയും ചെന്നിനായകവുംചേർന്ന ഏകദേശം നൂറു റാത്തൽ സുഗന്ധദ്രവ്യവും അവൻ കൊണ്ടു വന്നിട്ടുണ്ടായിരുന്നു. അവർ യേശുവിന്റെ ശരീരമെടുത്തു യഹൂദരുടെ ശവസംസ്കാര രീതിയനുസരിച്ചു സുഗന്ധദ്രവ്യങ്ങളോടു കൂടെ കച്ചയിൽ പൊതിഞ്ഞു. അവൻ ക്രൂശിക്കപ്പെട്ട സ്ഥലത്ത് ഒരു തോട്ടം ഉണ്ടായിരുന്നു. ആ തോട്ടത്തിൽ അതുവരെ ആരെയും സംസ്കരിച്ചിട്ടില്ലാത്ത ഒരു പുതിയ കല്ലറയും ഉണ്ടായിരുന്നു. യഹൂദരുടെ ഒരുക്കത്തിന്റെ ദിനമായിരുന്ന തിനാലും കല്ലറ സമീപത്തായിരുന്നതിനാലും അവർ യേശുവിനെ അവിടെ സംസ്കരിച്ചു.

**സമു : നമ്മുടെ കർത്താവായ മിശിഹായ്ക്കു സ്തുതി.**

**പ്രദക്ഷിണവും സ്തീവ/ക്രൂശിതരുപചുംബനവും**

സമൂഹം താഴെക്കാണുന്ന ഗീതം ആലപിക്കുമ്പോൾ സ്തീവ/ക്രൂശിതരുപം എടുത്ത് വചനവേദിയിൽ വയ്ക്കുന്നു. സ്തീവായാണെങ്കിൽ ഉറ്റാറ എടുത്തുമാറ്റുന്നു. സ്തീവ/ക്രൂശിതരുപം വെള്ളക്കച്ച കൊണ്ട് പൊതിയുന്നെങ്കിൽ ഇപ്പോൾ ചെയ്യുന്നു. തുടർന്ന്, പ്രദക്ഷിണം. പ്രദക്ഷിണ സമയത്ത് സ്തീവ/ക്രൂശിതരുപം വെള്ളക്കച്ചകൊണ്ട് ആവരണം ചെയ്തോ അല്ലാതെയോ സംവഹിക്കാവുന്നതാണ്. പ്രദക്ഷിണത്തിനുശേഷം സ്തീവ/ക്രൂശിതരുപം വചനവേ

ദിയിൽ/അൾത്താരയിൽ വയ്ക്കുന്നു. സമാപനപ്രാർത്ഥനകളും സമാപനാശീർവാദവും നടത്തുന്നു. തുടർന്ന് സ്തീവ/ക്രൂശിതരൂപം പ്രത്യേകം തയ്യാറാക്കിയ പീഠത്തിൽ ചുംബനത്തിനായി കൊണ്ടുപോകുന്നു.

പ്രദക്ഷിണം ദേവാലയം ചുറ്റിയോ, പള്ളിമുറ്റത്തുള്ള കുരിശി ചുറ്റിയോ നടത്താവുന്നതാണ്. പ്രദക്ഷിണത്തിൽ ശുശ്രൂഷകരിലൊരാൾ സുവിശേഷഗ്രന്ഥവും വഹിച്ച് കത്തിച്ച തിരികളുടെ അകമ്പടിയോടെ മുമ്പിൽ നീങ്ങുന്നു. സ്തീവ/ക്രൂശിതരൂപം വഹിക്കുന്ന കാർമ്മികൻ ധൂപം, കത്തിച്ച തിരികൾ ഇവയുടെ അകമ്പടിയോടെ പ്രദക്ഷിണത്തിന്റെ പിന്നിൽ നടക്കുന്നു.

**പ്രദക്ഷിണഗീതം**

**‘ഞാനെൻ പിതാവിന്റെ പക്കൽ പോകുന്നിതാ, യാത്ര ചൊൽവൂ’ സ്വർല്ലോകനാഥൻ മൊഴിഞ്ഞു സന്താപമെങ്ങും നിറഞ്ഞു. ഞാനെൻ...**

**‘അസ്വസ്ഥരാകേണ്ട നിങ്ങൾ വിശ്വാസദീപം തെളിപ്പിൻ ഒട്ടേറെയുണ്ടെൻ പിതാവിൻ ഗേഹത്തു പൂമന്ദിരങ്ങൾ. ഞാനെൻ...**

**‘നിങ്ങൾക്കിടം ചെന്നൊരുക്കാൻ പോകുന്നു ഞാനങ്ങു വിണ്ണിൽ വീണ്ടും വരും ഞാനൊരിക്കൽ നിങ്ങളെപ്പുവിണ്ണിലേറ്റാൻ. ഞാനെൻ...**

**‘ഞാനാണ് നിങ്ങൾക്കു മാർഗ്ഗം നേരായ കൈവല്യമാർഗ്ഗം ഞാനാണ് നിങ്ങൾക്കു ജീവൻ ഞാനാണ് നിങ്ങൾക്കു സത്യം.’ ഞാനെൻ...**

**‘മറ്റുള്ള മാർഗ്ഗങ്ങളൊന്നും സ്വർഗ്ഗത്തു ചെന്നെത്തുകില്ല. ഞാനാണ് നിങ്ങൾക്കു മാർഗ്ഗം നേരായ കൈവല്യമാർഗ്ഗം.’ ഞാനെൻ...**

‘കാണില്ലൊരല്പം കഴിഞ്ഞാൽ  
കാണില്ല വീണ്ടെന്ന ലോകം  
നിങ്ങളോ കണ്ടിടും; നമ്മൾ  
ജീവിച്ചിരിക്കുന്നുവല്ലോ.’ ഞാനെൻ...

‘പെട്ടെന്നനാഥരായ് ഭൂവിൽ  
നിങ്ങളെ ഞാൻ കൈവിടില്ല.  
വീണ്ടും വരുന്നിതാ, വീണ്ടും  
നിങ്ങളെക്കൊന്നാൻ വരുന്നു.’ ഞാനെൻ...

‘നിത്യമെൻ നിർദ്ദേശമെല്ലാം  
കൃത്യമായ് കാക്കുന്നു മർത്യൻ  
സമ്മോദമെന്നിൽ വിതയ്ക്കും  
സംപ്രീതിയെന്നിൽ വളർത്തും.’ ഞാനെൻ...

‘നൽകുന്നു ഞാൻ നവ്യശാന്തി  
പാരിൽക്കുരുക്കാത്ത ശാന്തി  
നിങ്ങൾക്കു ഞാനേകിടുന്നു  
സമ്പൂതമെൻ ദിവ്യശാന്തി.’ ഞാനെൻ...

‘ഞാനെൻ പിതാവിന്റെ പക്കൽ  
പോകുന്നതോർത്തോർത്തു നിങ്ങൾ  
കേഴേണ്ട, ചെന്നെൻ പിതാവിൽ  
ചേരുന്നതാണെന്റെ മോദം.’ ഞാനെൻ...

‘എന്നെപ്പിതാവെന്നപോലെ  
സ്നേഹിച്ചു നിങ്ങളെ ഞാനും  
നിങ്ങളെൻ സൗഭാഗ്യമേറും  
സ്നേഹത്തിലെന്നും വസിപ്പിൻ.’ ഞാനെൻ...

‘നിങ്ങളെ ലോകം വെറുത്താൽ  
നിന്ദനം കൊണ്ടേനിറച്ചാൽ  
എന്നെയാണാലോകമാദ്യം  
നന്നേ വെറുത്തതെന്നോർക്കിൻ’ ഞാനെൻ...

‘അഴലേറിയുൾത്തടം നീറും  
പ്രലപിച്ചു കണ്ണുകൾ താഴും  
ഒരു നാളിലെല്ലാം നിലയ്ക്കും  
പരിശോഭ നിങ്ങൾക്കുദിക്കും’ ഞാനെൻ...

‘താതനെ വിട്ടു ഞാൻ വന്നു.  
ലോകത്തിലേക്കു ഞാൻ വന്നു.  
പോകുന്നു ഞാനിതാ വീണ്ടും  
താതനിൽ ചെന്നങ്ങുചേരാൻ.’ ഞാനെൻ...

**(മറ്റൊരു ഗീതം)**  
(വിടവാങ്ങുന്നേൻ...)

ഈശോനാഥൻ ഗാഗുൽത്തായിൽ  
കുരിശുമരത്തിൽ മൃത്യു വരിച്ചു  
സൃഷ്ടികളുടേയും ശോകമിയന്നു  
ഭൂതലമഖിലം ഞെട്ടിവിറച്ചു.

വാനവഗണവും മാനവകുലവും  
ദുഃഖിതരായി വേദനപൂണ്ടു,  
മാമലനിരകൾ വിറകൊള്ളുകയാൽ  
പാറകൾ പൊട്ടിപ്പിളുകയായി.

അഖിലജനത്തിൻ രക്ഷകനായി  
അവനിയിലെത്തി ദൈവികസുനു;  
അതിനിഷ്കരുണം ആണികളാൽ തൻ  
പാണികളുവരാ ക്രൂശിൽ ചേർത്തു.

ഉണരുകവേഗം ആദാമേ, നീ  
സുതനുടെ സഹനം ദർശിച്ചാലും.  
യുദജനങ്ങൾ പാപികണക്കേ  
പീഡിപ്പിക്കും സുതനെ കാണൂ.

ഉണരുകവേഗം നോഹേ, കുരിശിൽ  
മൃത്യുവരിക്കും പരമോന്നതനാം  
ദൈവപിതാവിൻ തിരുസുതനെ നീ  
കാണുകമുന്നിൽ വേദനയോടെ.

താതനെ മഹിയിൽ മാനിച്ചവരാം  
ശേമേ, യാഹേത്ത് ഉണരുക നിങ്ങൾ  
സൂര്യനിരുണ്ടു തിരുനാഥൻതൻ  
മരണം കാണാനാവാതുടനെ.

വൈദികശ്രേഷ്ഠൻ മെൽക്കിസ്ദേക്കേ  
ഉണരുക, കാണുക തിരുസുതനെ നീ  
അപ്പം വീഞ്ഞും തിരുമെയ് നിണവും  
തിരുരഹസ്യങ്ങൾ കാണുക നിങ്ങൾ.

ഉണരുക വേഗം അബ്രാഹാമേ,  
ദർശിച്ചാലും ദൈവാത്മജനെ  
ദർശനമതിൽ നീ കണ്ടുമുന്നം  
ക്രൂശിതനായി തിരുസുതനീ നാൾ.

അജരക്തത്താൽ മോചിതനിസഹാക്ക്  
ഉണരുക വേഗം കാണുക കുരിശിൽ  
ദൈവികകുഞ്ഞാടീശോമിശിഹാ  
മോചനമേകീ തിരുരക്തത്താൽ.

അമ്മനുവേലിൻ ശുശ്രൂഷകരായ്  
ഗോവണി കയറും ദൂതന്മാരേ,  
മരുഭൂവിൽ നീ ദർശിച്ചല്ലോ  
യാക്കോബേ, യിന്നുണരുകവേഗം

സോദരരാലേ അവഹേളിതനാം  
യൗസേപ്പേ, നീയുണരുകമേന്മേൽ  
സ്വന്തജനത്താൽ അവഹേളിതനാം  
രക്ഷകനെ നീ ദർശിച്ചാലും.

അങ്ങതിദൂരെ രക്ഷകനെ ഞാൻ  
കണ്ടെന്നൊരുനാൾ ചൊല്ലിയ യോബേ,  
വേഗമെണീറ്റാ കാൽവരിമലയിൽ  
രക്ഷകനെ നീ ദർശിച്ചാലും.

ഉന്നത നിവൃ്യാ മൃശേ, നീയും  
ഉണരുക നേരിൽ ദർശിച്ചാലും  
നിവൃന്മാർതൻ കർത്താവാകും  
കുരിശിൽ മൃതനാം മിശിഹായെ നീ.

വേഗമെണീറ്റാ പരമാചാര്യൻ  
അഹരോനേ നീ ദർശിച്ചാലും  
നിന്നുടെ വയലിൽ കളയായ് തീർന്നു  
നിൻജനമിന്നങ്ങതിദേനീയം.

സുരദീപങ്ങൾ നിശ്ചലമാക്കും  
ജോഷ്യായേ, നീ ഉണരു കാണാൻ  
സുതനുടെ മരണം കാണുകിലവയോ  
ഇരുളല ചാർത്തും, ശോഭ മറയ്ക്കും.

ഓമനമകളെ ബലിയർപ്പിച്ച  
ജഹ്തായേ, നീ ഉണരു കാണാൻ  
ഗാഗുൽത്തായിൽ സ്വയമൊരു ബലിയായ്  
അർപ്പിതനാകും ദൈവാത്മജനെ.

പരമാചാര്യൻ ശമുവേലേ, നീ  
ദർശിച്ചാലും ദൃഷ്ടനുസമ്മായ്  
നിത്യചാര്യൻ ദൈവാത്മജനെ  
ആചാര്യന്മാർ ക്രൂശിക്കുന്നു.

കല്ലറവിട്ടിന്നുണരുക ദാവീദ്  
കരുണാമയനെ കീർത്തിച്ചിടുവിൻ  
കിന്നരരാഗം മീട്ടി നിതാന്തം  
നാഥനു ഗാനം പാടുക മോദാൽ.

കല്ലറവിട്ടാ മൃതരൈഴുന്നേറ്റു  
ക്രൂശിതനനിശം സ്തുതികൾപാടി  
വാനും ധരയും തിരുമൊഴിയാലേ  
തീർത്തവനെന്നും കീർത്തനമോതി.

തിരുവസ്ത്രങ്ങൾ ഭാഗംവെച്ചു  
മേലങ്കിക്കായ് ചിട്ടിയുമിട്ടു  
നായ്ക്കൾക്കൊപ്പം ചുറ്റിവളഞ്ഞു  
സിംഹമതെന്നാൽ ശാന്തതയാർന്നു.

വിജ്ഞാനത്തിൻ സാഗരമാകും  
ശ്ലേമോൻ രാജാ, എഴുന്നേല്ക്കുക നീ  
വിജ്ഞാനത്തിൻ ഉറവിടമാകും  
നാമനെ മുഡർ നിന്ദിക്കുന്നു.

മൃതരാമിരുവർക്കുയിരേകിയൊരാ  
നിവ്യായുണരു ദർശിക്കാനായ്  
മൃതരുടെയിടയിൽ മിശിഹാ വന്നു,  
മൃതരെല്ലാരും വേഗമുണർന്നു.

ഉന്നതനാകും ഏശയ്യായേ,  
എഴുന്നേറ്റുനെ ദർശിച്ചാലും  
മിശിഹാരാജൻ ബലിയായ് കുരിശിൽ  
ശാന്തതയോലും കുഞ്ഞാടായി.

ജീവിതസഖിയായ് വേശ്യാസ്ത്രീയെ  
കൈക്കൊണ്ടവനാം ഹോസിയ നിവ്യാ,  
നാമൻ ദൈവം പരിവർജ്ജിതനായ്  
അഭിസാരികയാം സ്വന്തജനത്താൽ.

ഉണരുക ജോയേൽ, ദർശിച്ചാലും  
ഭൃതലമാകെ ഇരുളു നിറഞ്ഞു:  
കാൽവരിമലയിൽ കുരിശിൽ മിശിഹാ  
ചോര ചൊരിഞ്ഞു മൃത്യുവരിച്ചു.

ആമോസേ, നീ ഉണരുക സ്വയമേ  
ദൈവാത്മജനെ ദർശിച്ചീടാൻ  
പീലാത്തോസിൻ കല്പന വാങ്ങി  
ദുഷ്ടജനങ്ങൾ ക്രൂശിച്ചവനെ.

ഒബദിയാ നിവ്യാ, ഉണരുക നീയും;  
ഗാഗുൽത്തായിൽ കുരിശിൽ കാണു:  
രക്ഷകനീശോ നരവംശത്തിൻ  
രക്ഷയ്ക്കായി മൃത്യുവരിച്ചു.

യോനാനിവ്യാ എഴുന്നേല്ക്കു നീ  
ഉത്ഥാനത്തിൻ സൂചനയേകു  
മൃതനെപ്പോൽ നീ മൂന്നുദിനങ്ങൾ  
മരുവീ മത്സ്യം തന്നുദരത്തിൽ.

മിക്കാ നിവ്യാ, കണ്ടാലും നീ  
വേദന പുല്കും മാനവസുതനെ  
നേർവഴി കാട്ടാൻ വന്നോരിടയൻ  
യുദന്മാരാൽ ക്രൂശിതനായി.

നാഹും നിവ്യാ, ഉണരുകവേഗം  
ശാന്തിക്കെതിരാം സുതനെക്കാണു  
എളിയോനവനെ ജനതതിയൊന്നായ്  
നിന്ദിതനാക്കി ക്രൂശതിലേറ്റി.

കണ്ടാലും നീ ഹബക്കൂക്ക് നിവ്യാ,  
രക്ഷകനീശോ തൻ മരണത്തിൽ  
തിരുവേനത്തിൽ നെടുകെ കീറി  
വിരിയി, മന്നിൽ വിസ്മയമേറി.

നാമനോടൊപ്പം വിധി ചെയ്തീടും  
പാവനനിവ്യാ, കണ്ടാലും നീ  
വിധികർത്താവാം ദൈവാത്മജനെ  
വിധി ചെയ്തീടും ഭീകരഭൃശ്യം.

സെഫനിയനിവ്യാ കാണുക, കുരിശാൽ  
രക്ഷിതമാകും തിരുസ്സഭയെ നീ  
ജനതതിയൊന്നായ് ചേരുന്നൂലകിൽ  
നാമനെയൊന്നായ് വാഴ്ത്തീടുന്നു.



ദൈവികഗേഹം നിർമ്മിച്ചതിനായ്  
യത്നിച്ചവനാം ഹൃദായ് നിവൃ  
ദിവ്യകവാടം മുടുംവിരി നീ  
കാണുക, രണ്ടായ് കീറിയ കാഴ്ച!

സഖരിയായേ, ദർശിച്ചാലും  
നാമനു വിലയായ് നൽകിയ തുക നീ.  
മുപ്പതു വെള്ളിക്കൊഴു കൊടുത്താ  
വാങ്ങുകയായി കുശവനിലംതാൻ.

മാലാക്കിയാ എഴുന്നേറ്റുടനെ  
ലജ്ജിതരാക്കു ദുഷ്ടജനത്തെ;  
ദൈവാത്മജനെ കൊലചെയ്തീടും  
നിർമ്മലരവരെന്നുദ്ഘോഷിച്ചു.

പൊട്ടക്കിണറിൽ ബന്ധിതനായോ-  
രേമ്യായേ, എഴുന്നേറ്റാലും  
കല്ലറയതിനെ മണവറയാക്കും  
മണവാളനെ നീ ദർശിച്ചാലും.

ബോസേസുതനായ് ബാബേലിൽ നി-  
ന്നാഗതനാകും ഏസക്ക്യേലേ,  
മേലത്തേരിൽ കണ്ടാരു നാമൻ  
മൃത്യുവരിച്ചു കുരിശുമരത്തിൽ.

ദൂതൻവഴിയായ് അമ്മനുവേലിൻ  
അറിവിലുയർന്നു ദനിയേൽ നിവൃ  
കണ്ടാലും നീ ശത്രുഗണത്താൽ  
പീഡിതനവനെ ഗാഗുൽത്തായിൽ.

സഖരിയായേ, യോഹന്നാനേ,  
കാണുക നിങ്ങൾ കാൽവരിമലയിൽ  
യാഗവുമതുപോൽ കാഴ്ചയുമായി  
ജീവൻ വെടിയും ദൈവികസുതനെ.

ഉത്ഥാനത്തിൻ പ്രത്യാശയുമായ്  
പുഴിയിൽ മേവും സിദ്ധന്മാരേ,  
കാണുക നിങ്ങൾ ഗാഗുൽത്തായിൽ  
മൃത്യുവരിക്കും സർവ്വാധിപനെ.

കല്ലറവിട്ടിങ്ങേത്തുക നിങ്ങൾ  
പൂർവന്മാരേ, കാണുക മൂന്നിൽ  
പാപികൾ മദ്ധ്യേ ദുഷ്ടരെയൊരുപോൽ  
പാവനരാക്കും മാനവസുതനെ.

ഓറൾലേമിൽ കുഴിമാടത്തിൽ  
കഴിയും മൃതരേ, ഉണരുക നിങ്ങൾ  
മൃതരുടെയിടയിൽ കബറിടമൊന്നിൽ  
മരുവീടുന്നു വാനവനാഥൻ.

എഴുന്നേറ്റാലും മൃതരേ, നിങ്ങൾ  
സ്വന്തജനത്തിൻ ദുഷ്ടതയിന്മേൽ  
വിധി ചെയ്തീടു നാമനെയവരാ  
കുരിശുമരത്തിൽ കൊല ചെയ്തല്ലോ.

ആദിമുതൽക്കേ മരണംമൂലം  
വേർപെട്ടവരേ, ഉണരുക നിങ്ങൾ  
പ്രവചനമെല്ലാം നിറവേറ്റുന്നു  
ദൈവസുതൻതൻ തിരുമരണത്തിൽ.

പാപംമൂലം മൃതരായോരേ,  
കാണുക നിങ്ങൾ ദൈവാത്മജനെ  
തൻമരണത്താൽ മരണത്തെയും  
പാപത്തെയും വിജയിച്ചല്ലോ.

കാണുക മൃതരേ, സുതനുടെ ബലിയിൽ  
ഭൂമിപിളർന്നു വിസ്ഫയമാർന്നു  
തൻമരണത്താൽ മരണത്തിന്മേൽ  
വിജയംനേടി ദൈവകുമാരൻ.

സൂര്യനിരുണ്ടു, ചന്ദ്രൻ മങ്ങി  
പാരിടമാകെ കുരിരൂൾ തിങ്ങി  
ഹൃദയാസ്ഥതയിൽ കഴിയുന്നവരിൽ  
ഫലമേകില്ലീയടയാളങ്ങൾ.

സ്നേഹാർദ്രതയാൽ കർത്താവേ, നീ  
മാനവനായി ധരയിൽ വന്നു  
മർത്യഗണത്തിൻ വിധിയേൽക്കുകിലും  
വിജയിച്ചൊടുവിൽ വിധികർത്താവായ്

മിശിഹാനാഥാ, നിൻതിരുമരണം  
പാരിനുഭാഗ്യം പകരുന്നനിശം  
മഹിമയെഴും നിൻ തിരുവൃത്ഥാനം  
എത്രവിശിഷ്ടം വരസംപുഷ്ടം.

കർത്താവേ, നിൻ ദൈവത്വത്തെ  
വാഴ്ത്തുന്നവരിൽ കനിയണമെന്നും  
നിൻസ്തുതിപാടും ഞങ്ങളിലെന്നും  
നിൻകൃപ സദയം തുകീടണമേ.

രക്ഷകനീശോ മിശിഹാനാഥാ  
നിന്നെ നമിക്കും തിരുസ്തുതനീൽ  
ചൊരിയണമേ നിൻകരുണാവർഷം  
കനിവോടവളെ കാത്തീടണമേ.

ഉത്ഥിതനീശോമിശിഹാനാഥാ,  
നിൻതിരുനാമം വാഴ്ത്തീടുന്നേൻ  
താതനുമതുപോൽ റൂഹായ്ക്കും നൽ  
സ്തുതിയുയരട്ടെ എന്നെന്നേക്കും.

പ്രദക്ഷിണത്തിനുശേഷം സ്തീവ/ക്രൂശിതരൂപം വചനവേ  
ദിയിൽ/അശ്ശത്താരയിൽ വയ്ക്കുന്നു. തുടർന്ന് സമാപന  
പ്രാർത്ഥനകളും സമാപനശീർവാദവും നടത്തുന്നു.

**ശുശ്രൂ:** നമുക്കു പ്രാർത്ഥിക്കാം. സമാധാനം നമ്മോടുകൂടെ.

**കാർമ്മി:** (വചനവേദിയിൽനിന്നുകൊണ്ട്) ഞങ്ങളുടെ കർത്താവായ ദൈവമേ, നിന്റെ സമാധാനം ലോകത്തിന്റെ നാനാ ഭാഗങ്ങളിലും സ്ഥാപിക്കണമേ. നിന്റെ കുരിശുവഴി തിരുസ്സഭയെ ശക്തിപ്പെടുത്തുകയും അവരുടെ സന്താനങ്ങളെ സംരക്ഷിക്കുകയും ചെയ്യണമേ. ഞങ്ങൾ സഭയിൽ നിനക്കു സ്തുതിയും ബഹുമാനവും ആരാധനയും എപ്പോഴും സമർപ്പിക്കുവാൻ ഇടയാകട്ടെ. സകലത്തിന്റെയും നാഥാ, എന്നേക്കും.

**സമു:** ആമ്മേൻ.

**പ്രകീർത്തനം**

(സമൂഹം രണ്ടുഗണമായി ചൊല്ലുന്നു.)

എന്റെ കൈകളും കാലുകളും അവർ തുളച്ചു;  
എന്റെ അസ്ഥികളെല്ലാം അവർ എണ്ണി;  
അവർ എന്നെ ഉറ്റുനോക്കി.

അവർ എന്റെ വസ്ത്രം പങ്കിട്ടെടുത്തു;  
മേലങ്കിക്കുവേണ്ടി അവർ ചിട്ടിയിട്ടു.

കർത്താവേ, എന്നിൽനിന്നകന്നുപോകരുതേ;  
എന്റെ സഹായത്തിനു വേഗം വരണമേ.

പിതാവിനും പുത്രനും പരിശുദ്ധാത്മാവിനും സ്തുതി;

 ദിമുതൽ എന്നേക്കും, ആമ്മേൻ.

**ശുശ്രൂ:** നമുക്കു പ്രാർത്ഥിക്കാം. സമാധാനം നമ്മോടുകൂടെ.

**സമാപനാശീർവാദം**

**കാർമ്മി:** പിതാവിന്റെ മഹത്വത്തിന്റെ പ്രകാശവും അനാദിയിൽ ജനിച്ചവനും സൃഷ്ടികൾക്കും സമയത്തിനും അതീതനും സമയത്തിന്റെ പൂർണ്ണതയിൽ മനുഷ്യനായി അവതരിച്ചവനും, യോഹന്നാനിൽനിന്ന് മാമ്മോദീസ സ്വീകരിച്ചുകൊണ്ട് തന്റെ പരസ്യജീവിതം ആരംഭിച്ചവനും, അത്ഭുതങ്ങളും അടയാള

ങ്ങളുംവഴി തന്റെ ദൈവത്വം തെളിയിച്ചവനും, വിജയശ്രീലാളിതനായി ജെറുസലേം പട്ടണത്തിൽ പ്രവേശിച്ചവനും, പീഡകൾ സഹിച്ച് ഇതേ ദിവസം കുരിശിൽ സ്വയം അർപ്പിച്ചവനും, മൂന്നാം ദിവസം ഉയിർത്തെഴുന്നേറ്റ് ഉയിർപ്പിലുള്ള പ്രത്യാശ ഞങ്ങൾക്കു പ്രദാനം ചെയ്തവനുമായ മിശിഹാ കർത്താവേ, നിന്നെ ഞങ്ങൾ സ്തുതിച്ചാരാധിക്കുന്നു. സകലത്തിന്റെയും നാഥനും എല്ലാറ്റിന്റെയും പരിപാലകനുമായ നിന്നിൽ ഞങ്ങൾ പ്രത്യാശിക്കുകയും ശരണപ്പെടുകയും ചെയ്യുന്നു. അനുതാപത്തോടെ നിന്റെ തിരുമുമ്പിൽ നിൽക്കുന്ന പാപികളും ബലഹീനരുമായ ഞങ്ങളുടെ പാപങ്ങളും കുറ്റങ്ങളും ക്ഷമിച്ച് നല്ല കള്ളനോടൊപ്പം നിന്റെ രാജ്യത്തിന് ഞങ്ങളെയും അർഹരാക്കണമേ. നിന്റെ വിശുദ്ധ കുരിശിന്റെ ശക്തിയാൽ രഹസ്യവും പരസ്യവുമായ എല്ലാ വിപത്തുകളിലുംനിന്ന് ഞങ്ങളെ രക്ഷിക്കുകയും ചെയ്യണമേ. ഇപ്പോഴും എപ്പോഴും ✠ എന്നേക്കും.

**സമു:** ആമ്മേൻ.

സ്ത്രീവ/ക്രൂശിതരുപം പ്രത്യേകം തയ്യാറാക്കിയ പീഠത്തിൽ ചുംബനത്തിനായി കൊണ്ടുപോയി വയ്ക്കുന്നു.

**സ്ത്രീവവണക്കഗീതം**

**നാഥനിലെന്നും നമ്മുടെ ഹൃദയം ആനന്ദിച്ചീടും**  
 സ്ത്രീവാ നമ്മൾക്കെന്നും നന്മകൾതന്നുറവിടമാം  
 രക്ഷിതമായതുവഴിയാൽ മർത്യഗണം കർത്താവേ,  
 കുരിശതു ഞങ്ങൾക്കെന്നും ശക്തിയെഴും കോട്ടയുമാം  
 ദൃഷ്ടനെയുമവൻ കെണികളെയുമതുവഴി നാം  
 തോല്പിച്ചീടട്ടെ.

ശരണം ഞങ്ങൾ തേടീടുന്നു തിരുനാമത്തിൽ  
സ്തീവാ നമ്മൾക്കെന്നും നന്മകൾതന്നുറവിടമാം  
രക്ഷിതമായതു വഴിയായ് മർത്യഗണം കർത്താവേ,  
കുരിശതു ഞങ്ങൾക്കെന്നും ശക്തിയെഴും കോട്ടയുമാം  
ദൃഷ്ടനെയുമവൻ കെണികളെയുമതുവഴി നാം  
തോല്പിച്ചീടട്ടെ.

സർവ്വരുമൊന്നായ് പാടീടട്ടെ ആമ്മേനാമ്മേൻ.

സ്തീവാ നമ്മൾക്കെന്നും.....

ചുംബനസമയത്ത് താഴെവരുന്ന ഗീതം ആലപിക്കുന്നു. കയ്പു നീർ നൽകുന്ന പതിവുണ്ടെങ്കിൽ ഇപ്പോൾ ചെയ്യുന്നു.

**സ്തീവ/ക്രൂശിതരുപചുംബനസമയത്ത് പാടാവുന്ന ഗീതം**

‘ഗാഗുൽത്താമലയിൽനിന്നും  
വിലാപത്തിൻ മാറ്റൊലി കേൾപ്പൂ  
ഏവമെന്നെ ക്രൂശിലേറ്റുവാൻ  
അപരാധമെന്തു ഞാൻ ചെയ്തു?’

ഗാഗുൽത്താ...

‘മുന്തിരി ഞാൻ നട്ടു നിങ്ങൾക്കായ്  
മുന്തിരിച്ചാരൊരുക്കിവച്ചു  
എങ്കിലുമീ കയ്പുനീരല്ലേ  
ദാഹശാന്തിക്കെന്നിക്കു നല്കി?’

ഗാഗുൽത്താ...

‘രാജചെങ്കോലേകിവാഴിപ്പൂ  
നിങ്ങളെ ഞാനെത്ര മാനിച്ചു  
എൻ ശിരസ്സിൽ മുൾമുടി ചാർത്തി  
നിങ്ങളിന്നെൻ ചെന്നിന്നം തുകി.

ഗാഗുൽത്താ...

നിങ്ങളെ ഞാനുയർത്താൻ വന്നു  
ക്രൂശിലെന്നെ തറച്ചു നിങ്ങൾ  
മോക്ഷവാതിൽ തുറക്കാൻ വന്നു  
ശിക്ഷയായെൻ കൈകൾ ബന്ധിച്ചു.

ഗാഗുൽത്താ...

കുരിശേ മനോജ്ഞവൃക്ഷമേ,  
നിൻസുമങ്ങളെത്ര മോഹനം!  
നിൻദളങ്ങളാശ വീശുന്നു  
നിൻഫലങ്ങൾ ജീവനേകുന്നു!

ഗാഗുൽത്താ...

കുരിശിന്മേലാണി കണ്ടു ഞാൻ  
ഭീകരമാം മുളളുകൾ കണ്ടു.  
വികാരങ്ങൾ കുന്നുകുടുന്നു,  
കണ്ണുനീരിൻ ചാലുവീഴുന്നു.

ഗാഗുൽത്താ...

മരത്താലേ വന്ന പാപങ്ങൾ  
മരത്താലേ മായ്ക്കുവാനായി  
മരത്തിന്മേലാർത്തനായ്ത്തൂങ്ങി  
മരിക്കുന്നു രക്ഷകൻ ദൈവം.

ഗാഗുൽത്താ...

വിജയപ്പൊൻകൊടി പറുന്നു  
വിശുദ്ധിതൻ വെണ്മ വീശുന്നു  
കുരിശേ, നിൻ ദിവ്യപാദങ്ങൾ  
നമിക്കുന്നു സാദരം ഞങ്ങൾ.

ഗാഗുൽത്താ...

ചുംബനത്തിനുശേഷം സ്ത്രീവാ/ക്രൂശിതരുപം  
ബലിപീഠത്തിൽ കിടത്തി ധൂപിക്കുന്നു.

# വലിയ ശനി

## പൊതുനിർദ്ദേശങ്ങൾ

1. മാമ്മോദീസാക്കൂർബാന വലിയ ശനിയാഴ്ച രാവിലെയോ വൈകുന്നേരമോ നടത്താവുന്നതാണ്.
2. മാമ്മോദീസാക്കൂർബാനയോടനുബന്ധിച്ച്, സാധിക്കുമെങ്കിൽ മാമ്മോദീസായും നടത്തുക അഭിലഷണീയമാണ്. മാമ്മോദീസ ഉള്ളപ്പോഴും ഇല്ലാത്തപ്പോഴും വെള്ളം വെഞ്ചിരിപ്പും ജ്ഞാനസ്നാനവ്രതനവീകരണവും നടത്തേണ്ടതാണ്.
3. മാമ്മോദീസയുണ്ടെങ്കിൽ അതിനുള്ള സജീകരണങ്ങൾ ചെയ്തിരിക്കണം.
4. പുതുതായി വെഞ്ചിരിച്ച ജലം ജനങ്ങളുടെമേൽ തളിക്കുന്നതിന് കറാപ്പ് ഒരുക്കിവെച്ചിരിക്കണം.
5. ജ്ഞാനസ്നാനവ്രതങ്ങൾ നവീകരിക്കുന്ന സമയത്ത് എല്ലാവരും കത്തിച്ച തിരികൾ കൈകളിൽ വഹിക്കുന്നത് അഭികാമ്യമാണ്.
6. ഏറ്റവും ആഘോഷപൂർവ്വകമായി ഈ കർമ്മം നടത്തുമ്പോൾ ഉപയോഗിക്കാവുന്ന ഭാഗങ്ങൾ ഈ **[[ അടയാളംകൊണ്ട് വേർതിരിച്ചിരിക്കുന്നു.**



# വലിയ ശനി

## കർമ്മക്രമം

കാർമ്മികനും ശുശ്രൂഷികളും സഹായികളും ക്രമപ്രകാരമുള്ള തിരുവസ്ത്രങ്ങൾ ധരിച്ച്, കുർബാനക്രമത്തിൽ നിർദ്ദേശിച്ചിരിക്കുന്നതനുസരിച്ച് പ്രദക്ഷിണമായി വചനവേദിയിൽവന്നുനില്ക്കുന്നു. മാമ്മോദീസയുടെകീഴിൽ പ്രധാന കവാടത്തിങ്കൽ വച്ച് ആരംഭിക്കുന്നു. മദ്ബഹ ഗീതംവരെയുള്ള ഭാഗം മാമ്മോദീസ ക്രമത്തിലേതു പോലെ നടത്തുന്നു.

**കാർമ്മി:** അന്നാപ്പെസഹാത്തിരുനാളിൽ  
കർത്താവരുളിയ കല്പനപോൽ  
തിരുനാമത്തിൽച്ചേർന്നീടാം  
ഒരുമയൊടീബലിയർപ്പിക്കാം.

**സമു:** അനുരഞ്ജിതരായ്ത്തീർന്നീടാം  
നവമൊരു പീഠമൊരുക്കീടാം  
ഗുരുവിൻ സ്നേഹമൊടീയാഗം  
തിരുമുന്വാകെയണച്ചീടാം.

**കാർമ്മി:** അത്യുന്നതമാം സ്വർല്ലോകത്തിൽ  
സർവ്വേശനു സ്തുതിഗീതം. (3)

**സമു:** ഭൂമിയിലെങ്ങും മർത്യനു ശാന്തി  
പ്രത്യാശയുമെന്നേക്കും. (3)

(അല്ലെങ്കിൽ)

**കാർമ്മി:** അത്യുന്നതങ്ങളിൽ ദൈവത്തിനു സ്തുതി.(3)

**സമു:** ആമ്മേൻ. (3)

**കാർമ്മി:** ഭൂമിയിൽ മനുഷ്യർക്കു സമാധാനവും  
പ്രത്യാശയും എപ്പോഴും എന്നേക്കും.

**സമു:** ആമ്മേൻ.

**കാർമ്മി.** സ്വർഗ്ഗസ്ഥനായ ഞങ്ങളുടെ പിതാവേ,

(സമൂഹവും ചേർന്ന്)

അങ്ങയുടെ നാമം പുജിതമാകണമേ.  
 അങ്ങയുടെ രാജ്യം വരണമേ.  
 അങ്ങു പരിശുദ്ധൻ, പരിശുദ്ധൻ, പരിശുദ്ധൻ.  
 സ്വർഗ്ഗസ്ഥനായ ഞങ്ങളുടെ പിതാവേ,  
 അങ്ങയുടെ മഹത്ത്വത്താൽ  
 സ്വർഗ്ഗവും ഭൂമിയും നിറഞ്ഞിരിക്കുന്നു.  
 മാലാഖമാരും മനുഷ്യരും  
 അങ്ങു പരിശുദ്ധൻ, പരിശുദ്ധൻ, പരിശുദ്ധൻ  
 എന്ന് ഉദ്ഘോഷിക്കുന്നു.  
 സ്വർഗ്ഗസ്ഥനായ ഞങ്ങളുടെ പിതാവേ,  
 അങ്ങയുടെ നാമം പുജിതമാകണമേ.  
 അങ്ങയുടെ രാജ്യം വരണമേ.  
 അങ്ങയുടെ തിരുമനസ്സു  
 സ്വർഗ്ഗത്തിലെപ്പോലെ ഭൂമിയിലുമാകണമേ.  
 ഞങ്ങൾക്ക് ആവശ്യകമായ ആഹാരം  
 ഇന്നു ഞങ്ങൾക്കു തരണമേ.  
 ഞങ്ങളുടെ കടക്കാരോടു ഞങ്ങൾ  
 ക്ഷമിച്ചിരിക്കുന്നതു പോലെ  
 ഞങ്ങളുടെ കടങ്ങളും പാപങ്ങളും  
 ഞങ്ങളോടും ക്ഷമിക്കണമേ.  
 ഞങ്ങളെ പ്രലോഭനത്തിൽ ഉൾപ്പെടുത്തരുതേ.  
 ദുഷ്ടാരുപിയിൽ നിന്നു ഞങ്ങളെ  
 രക്ഷിക്കണമേ. എന്തുകൊണ്ടെന്നാൽ, രാജ്യവും  
 ശക്തിയും മഹത്ത്വവും എന്നേക്കും  
 അങ്ങയുടേതാകുന്നു. ആമ്മേൻ.

**കാർമ്മി.** പിതാവിനും പുത്രനും പരിശുദ്ധാത്മാവിനും സ്തുതി.

**സമു.** ആദിമുതൽ എന്നേക്കും ആമ്മേൻ.

**കാർമ്മി.** സ്വർഗ്ഗസ്ഥനായ ഞങ്ങളുടെ പിതാവേ,

(സമൂഹവും ചേർന്ന്)

അങ്ങയുടെ നാമം പൂജിതമാകണമേ.  
അങ്ങയുടെ രാജ്യം വരണമേ.  
അങ്ങു പരിശുദ്ധൻ, പരിശുദ്ധൻ, പരിശുദ്ധൻ.  
സ്വർഗ്ഗസ്ഥനായ ഞങ്ങളുടെ പിതാവേ,  
അങ്ങയുടെ മഹത്ത്വത്താൽ  
സ്വർഗ്ഗവും ഭൂമിയും നിറഞ്ഞിരിക്കുന്നു.  
മാലാഖമാരും മനുഷ്യരും  
അങ്ങു പരിശുദ്ധൻ, പരിശുദ്ധൻ, പരിശുദ്ധൻ  
എന്ന് ഉദ്ഘോഷിക്കുന്നു.

അല്ലെങ്കിൽ

**കാർമ്മി.** സ്വർഗ്ഗസ്ഥനായ ഞങ്ങളുടെ പിതാവേ,

(സമൂഹവും ചേർന്ന്)

അങ്ങയുടെ നാമം പൂജിതമാകണമേ.  
അങ്ങയുടെ രാജ്യം വരണമേ.  
അങ്ങയുടെ തിരുമനസ്സു സ്വർഗ്ഗത്തിലെപ്പോലെ  
ഭൂമിയിലുമാകണമേ.  
ഞങ്ങൾക്ക് ആവശ്യമായ ആഹാരം  
ഇന്നു ഞങ്ങൾക്കു തരണമേ.  
ഞങ്ങളുടെ കടക്കാരോടു ഞങ്ങൾ  
ക്ഷമിച്ചിരിക്കുന്നതു പോലെ ഞങ്ങളുടെ കടങ്ങളും  
പാപങ്ങളും ഞങ്ങളോടും ക്ഷമിക്കണമേ.  
ഞങ്ങളെ പ്രലോഭനത്തിൽ ഉൾപ്പെടുത്തരുതേ.  
ദുഷ്ടാരുപിയിൽ നിന്നു ഞങ്ങളെ രക്ഷിക്കണമേ.  
എന്തുകൊണ്ടെന്നാൽ, രാജ്യവും ശക്തിയും മഹ  
ത്ത്വവും എന്നേക്കും അങ്ങയുടേതാകുന്നു.  
ആമ്മേൻ.  
സ്വർഗ്ഗസ്ഥനായ ഞങ്ങളുടെ പിതാവേ,

അങ്ങയുടെ മഹത്വത്താൽ  
സ്വർഗ്ഗവും ഭൂമിയും നിറഞ്ഞിരിക്കുന്നു.  
മാലാഖമാരും മനുഷ്യരും  
അങ്ങു പരിശുദ്ധൻ, പരിശുദ്ധൻ, പരിശുദ്ധൻ  
എന്ന് ഉദ്ഘോഷിക്കുന്നു.

**ശുശ്രൂ:** നമുക്കു പ്രാർത്ഥിക്കാം. സമാധാനം നമ്മോടുകൂടെ.

**കാർമ്മി:** അതഭൂതകരമായ ഉത്ഥാനത്താൽ ലോകത്തെ ആനന്ദിപ്പിച്ച കരുണാനിധിയായ മിശിഹായേ, നിന്നെ ഞങ്ങൾ ആരാധിക്കുന്നു. മാമ്മോദീസായിലൂടെ പുതുജന്മം നൽകുകയും പാപമോചനത്തിലൂടെ ഞങ്ങളെ അനുരഞ്ജിപ്പിക്കുകയും ചെയ്ത നിന്റെ അനന്തമായ സ്നേഹത്തിനു ഞങ്ങൾ നന്ദി പറയുന്നു. വിശ്വാസത്തിലും പ്രത്യാശയിലും സ്നേഹത്തിലും വളരുവാൻ ഞങ്ങളെ അനുഗ്രഹിക്കണമേ. നിന്റെ മരണത്തിന്റെയും സംസ്കാരത്തിന്റെയും ഉത്ഥാനത്തിന്റെയും ഓർമ്മ ആചരിക്കുന്ന ഞങ്ങളെ നിന്റെ ഉയിർപ്പിന്റെ മഹത്വത്താൽ ധന്യരാക്കണമേ. സകലത്തിന്റെയും നാഥാ, എന്നേക്കും.

**സമു:** ആമ്മേൻ.

**സങ്കീർത്തനമാല**

**കാർമ്മി:** ദൈവമേ, ഞങ്ങളുടെ പിതാക്കന്മാർ അങ്ങയിൽ ശരണപ്പെട്ടു; അങ്ങ് അവരെ രക്ഷിക്കുകയും ചെയ്തു. (കാനോന) തന്റെ ഭവനത്തിൽ വസിക്കുന്നവരുടെ സംരക്ഷകനായ കർത്താവിൽ നമുക്ക് പ്രത്യാശയർപ്പിക്കാം.

**സമു:** ദൈവമേ, ഞങ്ങളുടെ പിതാക്കന്മാർ അങ്ങയിൽ ശരണപ്പെട്ടു; അങ്ങ് അവരെ രക്ഷിക്കുകയും ചെയ്തു.

**കാർമ്മി:** അങ്ങയെ വിളിച്ചപേക്ഷിച്ചതിനാൽ അവരെല്ലാവരും രക്ഷപ്രാപിച്ചു.

**സമു:** അങ്ങയിൽ ആശ്രയിച്ചതിനാൽ അവർക്കു ലജ്ജിക്കാനിടയായില്ല.

**കാർമ്മി:** കർത്താവ് എന്റെ ഇടയനാകുന്നു; എനിക്ക് ഒന്നിനും മുട്ടുണ്ടാവുകയില്ല.

**സമു:** സമൃദ്ധമായ പുൽത്തകിടികളിൽ അവിടുന്ന് എന്നെ മേയിക്കും; പ്രശാന്തമായ ജലാശയത്തിലേക്ക് അവിടുന്ന് എന്നെ നയിക്കും.

**കാർമ്മി:** അവിടുന്ന് എന്നെ ബലപ്പെടുത്തുകയും തന്റെ നാമത്തിനു ചേർന്നവിധം നേർവഴിക്ക് എന്നെ നയിക്കുകയും ചെയ്യും.

**സമു:** അങ്ങുന്ന് എന്റെ കൂടെയുള്ളതിനാൽ മരണത്തിന്റെ താഴ്വരയിൽക്കൂടി നടക്കാനും ഞാൻ ഭയപ്പെടുകയില്ല.

**കാർമ്മി:** ഭൂമിയും അതിലെ വസ്തുക്കളും രാജ്യങ്ങളും അവയിലെ ജനങ്ങളും കർത്താവിന്റേതാകുന്നു.

**സമു:** കർത്താവേ, എന്റെ ആത്മാവിനെ അങ്ങേ സന്നിധിയിലേക്ക് ഞാനുയർത്തുന്നു.

**കാർമ്മി:** കർത്താവേ, അങ്ങേ മാർഗങ്ങൾ എന്നെ പഠിപ്പിക്കണമേ; അങ്ങേ ഉൾടുവഴികൾ എനിക്കറിയിച്ചുതരണമേ.

**സമു:** അങ്ങുന്ന് എന്റെ ദൈവവും രക്ഷകനുമാകുന്നു; ഞാൻ എപ്പോഴും അങ്ങിൽ ശരണപ്പെടുന്നു.


**കാർമ്മി:** തന്നെ സ്നേഹിക്കുന്നവർ സ്വീകരിക്കേണ്ട മാർഗം അവിടുന്നുതന്നെ കാണിച്ചുകൊടുക്കും.

**സമു:** ഞാൻ അവിടുത്തെ കൂടാരത്തിൽ സ്തുതിയുടെ ബലികൾ അർപ്പിക്കും; അവിടെ ഞാൻ കർത്താവിനെ പാടിസ്തുതിക്കും.

**കാർമ്മി:** പിതാവിനും പുത്രനും പരിശുദ്ധാത്മാവിനും സ്തുതി.

**സമു:** ആദിമുതൽ എന്നേക്കും. ആമ്മേൻ.

**കാർമ്മി:** ദൈവമേ, ഞങ്ങളുടെ പിതാക്കന്മാർ അങ്ങയിൽ ശരണപ്പെട്ടു; അങ്ങ് അവരെ രക്ഷിക്കുകയും ചെയ്തു.

 **കാനോന)** തന്റെ ഭവനത്തിൽ വസിക്കുന്നവരുടെ സംരക്ഷകനായ കർത്താവിൽ നമുക്ക് പ്രത്യാശ യർപ്പിക്കാം.

**ശുശ്രൂ:** നമുക്ക് പ്രാർത്ഥിക്കാം. സമാധാനം നമ്മോടുകൂടെ.

**കാർമ്മി:** മഹാനതനായ കർത്താവേ, അങ്ങയുടെ ഭയഭക്തി ജനകമായ പീഠത്തിന്റെയും ഉന്നതമായ ത്രോണോസിന്റെയും അലംകൃതവും സ്തുത്യർഹവുമായ സിംഹാസനത്തിന്റെയും മുമ്പാകെ അങ്ങയുടെ ശുശ്രൂഷകരായ ക്രോവേന്മാർ ഇടവിടാതെ സ്തുതിക്കുകയും സ്രാപ്പേന്മാർ പരിശുദ്ധൻ എന്ന് നിരന്തരം ഉദ്ഘോഷിക്കുകയും ചെയ്യുന്നു. അവരോടുചേർന്ന് ഞങ്ങളും അങ്ങേക്ക് ഭയഭക്തികളോടെ സ്തുതിയും ബഹുമാനവും കൃതജ്ഞതയും ആരാധനയും സമർപ്പിക്കുന്നു. പിതാവും പുത്രനും പരിശുദ്ധാത്മാവുമായ സർവ്വേശ്വരാ, എന്നേക്കും.

**സമു:** ആമ്മേൻ.

**മദ്ബഹഗീതം (ഓനീസാ ദ്കങ്കെ)**

**ഗായകI:** ജനതകളേ, കർത്താവിനെ സ്തുതിക്കുവിൻ.

കർത്താവാകും മിശിഹായിൽ  
ജ്ഞാനസ്നാനം കൈക്കൊണ്ടോർ  
ജീവജലത്താലാത്മാവാൽ,  
നിങ്ങൾ ധരിപ്പൂ മിശിഹായെ.

പാപകളേകും മുഴുവനുമീ  
മാമ്മോദീസാ വഴിയായി  
കഴുകി വിശുദ്ധിയണിഞ്ഞവരാം  
നിങ്ങളിൽ ദൈവം നിവസിപ്പൂ.

അതിനാൽ മിശിഹായോടൊപ്പം  
ഞങ്ങൾ ശാശ്വത സ്വർഗത്തിൽ  
ഒരുനാൾ നുകരും സൗഭാഗ്യം  
നാമനെ വാഴ്ത്തിപ്പാടീടാം.

**ഗായകII:** ദൈവത്തിന്റെ ദാസരേ, നിങ്ങൾ ശ്രവിക്കുവിൻ.

കർത്താവാകും മിശിഹായിൽ...

**ഗായകI:** പിതാവിനും പുത്രനും പരിശുദ്ധാത്മാവിനും  
സ്തുതി.


ഏകാത്മാവിൽ പാവനമാം  
മാമ്മോദീസാ കൈക്കൊണ്ടോർ  
നിങ്ങൾ ധരിപ്പൂ റൂഹായെ  
അതുപോൽ മിശിഹാനാമനെയും

കർത്താവിൻ തിരുനാമത്തിൽ  
നിങ്ങളെയന്നു വിളിച്ചതിനാൽ  
അവനോടൊപ്പം സൗഭാഗ്യം  
നുകരും നിങ്ങൾ സ്വർഗത്തിൽ.

കർത്താവിശോമിശിഹായേ  
നിൻ കുരിശാലേ മാനവരെ  
രക്ഷിച്ചതിനാൽ നിന്നെയിവർ  
നന്ദി പറഞ്ഞു നമിക്കുന്നു.

**ഗായകി:** ആദിമുതൽ എന്നേക്കും ആമ്മേൻ.  
ഏകാത്മാവിൽ പാവനമാം....

കാർമ്മികൻ ധൂപം ആശീർവ്വദിക്കുന്നു.

**കാർമ്മി:** പിതാവും പുത്രനും പരിശുദ്ധാത്മാവുമായ സർവ്വേ  
ശ്വരാ, അങ്ങയുടെ ബഹുമാനത്തിനായി.  കാരണ  
മാകട്ടെ, എന്നേക്കും. (കുർബാനക്രമം)


**സമു:** ആമ്മേൻ.

**ശുശ്രൂ:** സമാധാനം നമ്മോടുകൂടെ.

**കാർമ്മി.** ഞങ്ങളുടെ കർത്താവായ ദൈവമേ, അങ്ങയുടെ  
സ്നേഹത്തിന്റെ പരിമളം ഞങ്ങളിൽ വീശുകയും  
അങ്ങയുടെ സത്യത്തിന്റെ ജ്ഞാനം ഞങ്ങളുടെ  
ആത്മാക്കളെ പ്രകാശിപ്പിക്കുകയും ചെയ്യുമ്പോൾ,  
സ്വർഗ്ഗത്തിൽനിന്നു പ്രത്യക്ഷനാകുന്ന അങ്ങയുടെ  
തിരുക്കുമാരനെ സ്വീകരിക്കുവാൻ ഞങ്ങൾക്ക് ഇട  
യാകട്ടെ. സകല സൗഭാഗ്യങ്ങളും നന്മകളും നിറഞ്ഞ്  
മുടിചൂടി നില്ക്കുന്ന സഭയിൽ നിരന്തരം അങ്ങയെ  
സ്തുതിക്കുവാനും മഹത്വപ്പെടുത്തുവാനും  
ഞങ്ങൾ യോഗ്യരാകട്ടെ. എന്തുകൊണ്ടെന്നാൽ,  
അങ്ങ് എല്ലാറ്റിന്റെയും സ്രഷ്ടാവായാകുന്നു. സകല  
ത്തിന്റെയും നാഥാ, എന്നേക്കും.

**സമു.** ആമ്മേൻ.




**ശായ സമു:**  സർവ്വാധിപനാം കർത്താവേ,  
നിന്നെ വണങ്ങി നമിക്കുന്നു  
ഈശോ നാഥാ, വിനയമൊടെ  
നിന്നെ നമിച്ചു പുകഴ്ത്തുന്നു.

മർത്യനു നിത്യമഹോന്നതമാ-  
മുത്ഥാനം നീയരുളുന്നു  
അക്ഷയമവനുടയാത്മാവി-  
ന്നുത്തമരക്ഷയുമേകുന്നു.

**വചന വേദിയി** സ്വതന്ത്രനായവൻ മരിച്ചവരുടെയിടയിൽ

**ലുള്ളവർ:** സർവ്വാധിപനാം...


**ശായ സമു:**  പിതാവിനും പുത്രനും പരിശുദ്ധാത്മാവിനും സ്തുതി.  
ആദിമുതൽ എന്നേയ്ക്കും, ആമ്മേൻ  
സർവ്വാധിപനാം...


**ശുശ്രൂ:** നമുക്കു പ്രാർത്ഥിക്കാം. സമാധാനം നമ്മോടുകൂടെ.




**കാർമ്മി:** എന്റെ കർത്താവേ, നീ സത്യമായും ഞങ്ങളുടെ ശരീ  
രങ്ങളെ ഉയിർപ്പിക്കുന്നവനും, ആത്മാക്കളെ രക്ഷി  
ക്കുന്നവനും ജീവനെ നിത്യം പരിപാലിക്കുന്നവനു  
മാകുന്നു. ഞങ്ങൾ എപ്പോഴും നിനക്കു സ്തുതിയും  
കൃതജ്ഞതയും ആരാധനയും സമർപ്പിക്കുവാൻ കട  
പ്പെട്ടവരാകുന്നു. സകല ലഭത്തിന്റെയും നാഥാ,  
എന്നേക്കും.

**സമു:** ആമ്മേൻ.

**ശുശ്രൂ:** ശബ്ദമുയർത്തിപ്പാടിടുവിൻ  
സർവ്വരുമൊന്നായ് പാടിടുവിൻ  
എന്നെന്നും ജീവിക്കും  
സർവ്വേശ്വരനെ വാഴ്ത്തിടുവിൻ.

**ശായ സമു:**  പരിപാവനനാം സർവ്വേശാ,  
പരിപാവനനാം ബലവാനേ,  
പരിപാവനനാം അമർത്യനേ,  
നിൻകൃപ ഞങ്ങൾക്കേകണമേ.

**വചന** പിതാവിനും പുത്രനും പരിശുദ്ധാത്മാവിനും സ്തുതി.  
**വേദിയി** പരിപാവനനാം സർവ്വേശ്വരാ,  
**ലുളളവർ:** പരിപാവനനാം ബലവാനേ   
 പരിപാവനനാം അമർത്യനേ,  
 നിൻകൃപ ഞങ്ങൾക്കേകണമേ.

**ഗായ**  ആദിമുതൽ എന്നേക്കും ആമ്മേൻ.  
**സമു:** പരിപാവനനാം സർവ്വേശ്വരാ   
 പരിപാവനനാം ബലവാനേ   
 പരിപാവനനാം അമർത്യനേ,  
 നിൻകൃപ ഞങ്ങൾക്കേകണമേ.

**ശുശ്രൂ:** നമുക്കു പ്രാർത്ഥിക്കാം. സമാധാനം നമ്മോടുകൂടെ.

**കാർമ്മി:** വിശുദ്ധരിൽ സംപ്രീതനായി വസിക്കുന്ന പരിശു  
 ങ്കനും സ്തുത്യർഹനും ബലവാനും അമർത്യനു  
 മായ കർത്താവേ, അങ്ങയുടെ സ്വഭാവത്തിനൊത്ത  
 വിധം എപ്പോഴും ഞങ്ങളെ കടാക്ഷിക്കുകയും അനു  
 ഗ്രഹിക്കുകയും ഞങ്ങളോടു കരുണ കാണിക്കു  
 കയും ചെയ്യണമേ. പിതാവും പുത്രനും പരിശു  
 ങ്കാത്മാവുമായ സർവ്വേശ്വരാ, എന്നേക്കും.

**സമു:** ആമ്മേൻ.

**ഒന്നാം വായന**

സഹോദരരേ, നിങ്ങൾ ഇരുന്നൂ ശ്രദ്ധയോടെ കേൾക്കുവിൻ.

ഉത്പത്തിപുസ്തകത്തിൽ നിന്നുള്ള വായന (22 :1-19)

പിന്നീടൊരിക്കൽ ദൈവം അബ്രാഹത്തെ പരീക്ഷിച്ചു.  
 അബ്രാഹം, അവിടുന്ന് വിളിച്ചു. ഇതാ ഞാൻ, അവൻ  
 വിളിക്കേട്ടു. നീ സ്നേഹിക്കുന്ന നിന്റെ ഏകമകൻ  
 ഇസഹാക്കിനെയും കൂട്ടിക്കൊണ്ടു മോറിയാദേശത്തേക്കു  
 പോവുക. അവിടെ ഞാൻ കാണിച്ചുതരുന്ന മലമുകളിൽ നീ  
 അവനെ എനിക്ക് ഒരു ദഹനബലിയായി അർപ്പിക്കണം.  
 അബ്രാഹം അതിരാവിലെ എഴുന്നേറ്റു കഴുതയ്ക്കു ജീനിയിട്ട്

രണ്ടു വേലക്കാരെയും മകൻ ഇസഹാക്കിനെയുംകൂട്ടി ബലിക്കുവേണ്ട വിറകും കീറിയെടുത്ത്, ദൈവം പറഞ്ഞ സ്ഥലത്തേക്കു പുറപ്പെട്ടു. മൂന്നാം ദിവസം അവൻ തലയുയർത്തിനോക്കിയപ്പോൾ അകലെ ആ സ്ഥലം കണ്ടു. അവൻ വേലക്കാരോടു പറഞ്ഞു: കഴുതയുമായി നിങ്ങൾ ഇവിടെ നിൽക്കുക. ഞാനും മകനും അവിടെപ്പോയി ആരാധിച്ചു തിരിച്ചുവരാം. അബ്രാഹാം ദഹനബലിക്കുള്ള വിറകെടുത്ത് മകൻ ഇസഹാക്കിന്റെ ചുമലിൽ വച്ചു. കത്തിയും തീയും അവൻ തന്നെ എടുത്തു. അവർ ഒരുമിച്ചു മുമ്പോട്ടു നടന്നു. ഇസഹാക്ക് തന്റെ പിതാവായ അബ്രാഹത്തെ വിളിച്ചു: പിതാവേ! എന്താ മകനേ, അവൻ വിളിക്കേട്ടു. ഇസഹാക്കു പറഞ്ഞു: തീയും വിറകുമുണ്ടല്ലോ; എന്നാൽ, ദഹനബലിക്കുള്ള കുഞ്ഞാടെവിടെ? അവൻ മറുപടി പറഞ്ഞു: ബലിക്കുള്ള കുഞ്ഞാടിനെ ദൈവം തന്നെതരും. അവരൊന്നിച്ചു മുമ്പോട്ടു പോയി. ദൈവം പറഞ്ഞസ്ഥലത്തെത്തിയപ്പോൾ, അബ്രാഹം അവിടെ ഒരു ബലിപീഠം പണിതു. വിറക് അടുക്കിവെച്ചിട്ട് ഇസഹാക്കിനെ ബന്ധിച്ചു വിറകിനു മീതെ കിടത്തി. മകനെ ബലികഴിക്കാൻ അബ്രാഹം കത്തി കൈയിലെടുത്തു. തത്ക്ഷണം കർത്താവിന്റെ ദൂതൻ ആകാശത്തു നിന്ന് അബ്രാഹം, അബ്രാഹം എന്നു വിളിച്ചു. ഇതാ ഞാൻ, അവൻ വിളിക്കേട്ടു. കുട്ടിയുടെമേൽകൈവയ്ക്കരുത്. അവനെ ഒന്നും ചെയ്യരുത്. നീ ദൈവത്തെ ഭയപ്പെടുന്നുവെന്ന് എനിക്കിപ്പോൾ ഉറപ്പായി. കാരണം, നിന്റെ ഏക പുത്രനെ എനിക്കു തരാൻ നീ മടി കാണിച്ചില്ല. അബ്രാഹം തലപൊക്കിനോക്കിയപ്പോൾ, തന്റെ പിന്നിൽ, മുൾച്ചെടികളിൽ കൊമ്പുടക്കിക്കിടക്കുന്ന ഒരു മുട്ടാടിനെക്കണ്ടു. അവൻ അതിനെ മകനുപകരം ദഹന ബലിയർപ്പിച്ചു. അബ്രാഹം ആ സ്ഥലത്തിനു യാഹ്വെയിരെ എന്നു പേരിട്ടു. കർത്താവിന്റെ മലയിൽ അവിടുന്നു വേണ്ടതു പ്രദാനം ചെയ്യുന്നുവെന്ന് ഇന്നുവരെയും പറയപ്പെടുന്നു. കർത്താവിന്റെ ദൂതൻ ആകാശത്തുനിന്നു വീണ്ടും അബ്രാഹത്തെ വിളിച്ചു പറഞ്ഞു: കർത്താവ് അരുളിച്ചെയ്യുന്നു, നീ നിന്റെ ഏകപുത്രനെപ്പോലും

എനിക്കു തരാൻ മടിക്കായ്കകൊണ്ടു ഞാൻ ശപഥം ചെയ്യുന്നു: ഞാൻ നിന്നെ സമൃദ്ധ്യമായി അനുഗ്രഹിക്കും. നിന്റെ സന്തതികളെ ആകാശത്തിലെ നക്ഷത്രങ്ങൾ പോലെയും കടൽത്തീരത്തിലെ മണൽത്തരിപോലെയും ഞാൻ വർധിപ്പിക്കും. ശത്രുവിന്റെ നഗരകവാടങ്ങൾ അവർ പിടിച്ചെടുക്കും. നീ എന്റെ വാക്ക് അനുസരിച്ചതുകൊണ്ടു നിന്റെ സന്തതിയിലൂടെ ലോകത്തിലെ ജനതകളെല്ലാം അനുഗ്രഹിക്കപ്പെടും. അബ്രാഹാം എഴുന്നേറ്റ് തന്റെ വേലക്കാരുടെ അടുത്തേക്കു ചെന്നു. അവരൊന്നിച്ച് ബേർഷെബയിലേക്കു തിരിച്ചുപോയി. അബ്രാഹാം ബേർഷെബയിൽ പാർത്തു.

**സമു :** ദൈവമായ കർത്താവിനു സ്തുതി.

**രണ്ടാം വായന**

**സഹോദരരേ, യോനാന്റെ പുസ്തകത്തിൽ നിന്നുള്ള വായന (2:1-10)**

മത്സ്യത്തിന്റെ ഉദരത്തിൽ വെച്ചു യോനാ തന്റെ ദൈവമായ കർത്താവിനോടു പ്രാർഥിച്ചു: എന്റെ കഷ്ടതയിൽ ഞാൻ കർത്താവിനെ വിളിച്ചുപേക്ഷിച്ചു. അവിടുന്ന് എനിക്ക് ഉത്തരമരുളി. പാതാളത്തിന്റെ ഉദരത്തിൽ നിന്നു ഞാൻ നിലവിളിച്ചു; അവിടുന്ന് എന്റെ നിലവിളി കേട്ടു. അവിടുന്ന് എന്നെ ആഴത്തിലേക്ക്, സമുദ്രമധ്യത്തിലേക്കു വലിച്ചെറിഞ്ഞു. പ്രവാഹം എന്നെ വളഞ്ഞു. അങ്ങയുടെ തിരമാലകൾ എന്റെ മുകളിലൂടെ കടന്നുപോയി. അപ്പോൾ, ഞാൻ പറഞ്ഞു: അങ്ങയുടെ സന്നിധിയിൽനിന്നു ഞാൻ നിഷ്കാസിതനായിരിക്കുന്നു. അങ്ങയുടെ വിശുദ്ധ മന്ദിരത്തിലേക്ക്, ഇനി ഞാൻ എങ്ങനെ നോക്കും? സമുദ്രം എന്നെ വലയം ചെയ്തിരിക്കുന്നു. ആഴി എന്നെ ചുറ്റിയിരിക്കുന്നു. പായൽ എന്റെ തല വരിഞ്ഞുമുറുക്കിയിരിക്കുന്നു. പർവതങ്ങൾ വേരുപാകിയിരിക്കുന്ന സമുദ്രത്തിന്റെ അടിത്തട്ടിലേക്കു ഞാൻ ഇറങ്ങിച്ചെന്നു. അതിന്റെ ഓടാവലുകൾ എന്നെ എന്നേക്കുമായി അടച്ചുപൂട്ടി. എങ്കിലും എന്റെ ദൈവമായ

കർത്താവേ, അങ്ങ് എന്റെ ജീവനെ പാതാളത്തിൽ നിന്നു പൊക്കിയെടുത്തു. എന്റെ ജീവൻ മരവിച്ചപ്പോൾ, ഞാൻ കർത്താവിനെ ഓർത്തു. എന്റെ പ്രാർഥന അങ്ങയുടെ അടുക്കൽ, അങ്ങയുടെ വിശുദ്ധ മന്ദിരത്തിൽ, എത്തി. വ്യർഥവിഗ്രഹങ്ങളെ പൂജിക്കുന്നവർ തങ്ങളുടെ വിശ്വസ്തത വെടിയുന്നു. എന്നാൽ, ഞാൻ കൃതജ്ഞതാസ്തോത്രങ്ങളാലാപിച്ച് അങ്ങേക്കു ബലി അർപ്പിക്കും. ഞാൻ എന്റെ നേർച്ചകൾ നിറവേറ്റും. കർത്താവിൽ നിന്നാണ് രക്ഷ. കർത്താവ് മത്സ്യത്തോടു കൽപിച്ചു. അതു യോനായെ കരയിലേക്കു ഛർദ്ദിച്ചിട്ടു.

**സമു :** ദൈവമായ കർത്താവിനു സ്തുതി.

**ശുശ്രൂ :** പ്രകീർത്തനം ആലപിക്കുവാനായി നിങ്ങൾ എഴുന്നേൽക്കുവിൻ

**പ്രകീർത്തനം (ശുറായ)**

**കാർമ്മി:** സർവചരാചരവും ദൈവമഹത്വത്തെ വാഴ്ത്തിപ്പാടുന്നു.

ദിവ്യത്മാവിൻ ഗീതികളാൽ  
ഹല്ലേലൂയ്യാ ഗീതികളാൽ  
മാമ്മോദീസാ രഹസ്യത്തിൻ  
നിർമ്മലമാകുമനുസ്മരണം  
കൊണ്ടാടാം ഇന്നീ വേദികയിൽ

**ശുശ്രൂII:** തൻമഹിമാവല്ലോ വാനിലുമുഴിയിലും തിങ്ങിവിളങ്ങുന്നു

**സമു:** ദിവ്യാത്മാവിൻ ഗീതികളാൽ...

**ശുശ്രൂII:** ജനതകളവിടുത്തെ മഹിമകൾ പാടുന്നു താണുവണങ്ങുന്നു.

**സമു:** ദിവ്യാത്മാവിൻ ഗീതികളാൽ...

**കാർമ്മി:** നിത്യപിതാവിനും  
സുതനും റൂഹായ്ക്കും  
സ്തുതിയുണ്ടാകട്ടെ.

**സമു:** ദിവ്യാത്മാവിൻ ഗീതികളാൽ...

**ശുശ്രൂ:** ആദിയിലെപ്പോലെ  
ഇപ്പൊഴുമെപ്പോഴും  
എന്നേക്കും ആമ്മേൻ.

**സമു:** ദിവ്യാത്മാവിൻ ഗീതികളാൽ...

**ശുശ്രൂ:** ഹല്ലേലൂയ്യാ, ഹല്ലേലൂയ്യാ, ഹല്ലേലൂയ്യാ. നമുക്കു  
പ്രാർത്ഥിക്കാം. സമാധാനം നമ്മോടുകൂടെ

**ലേഖനവായന**

**സഹോദരരേ, പൗലോസ് ശ്ലീഹാ റോമാക്കാർക്ക്  
എഴുതിയ ലേഖനം (6:3-11)**

യേശുക്രിസ്തുവിനോട് ഐക്യപ്പെടാൻ ജ്ഞാനസ്നാനം സ്വീകരിച്ച നാമെല്ലാവരും അവന്റെ മരണത്തോട് ഐക്യപ്പെടാനാണ് ജ്ഞാനസ്നാനം സ്വീകരിച്ചതെന്നു നിങ്ങൾക്കറിഞ്ഞുകൂടെ? അങ്ങനെ, അവന്റെ മരണത്തോടു നമ്മെ ഐക്യപ്പെടുത്തിയ ജ്ഞാനസ്നാനത്താൽ നാം അവനോടൊത്തു സംസ്കരിക്കപ്പെട്ടു. ക്രിസ്തു മരിച്ചതിനു ശേഷം പിതാവിന്റെ മഹത്വത്തിൽ ഉയിർത്തെഴുന്നേറ്റതു പോലെ, നാമും പുതിയ ജീവിതം നയിക്കേണ്ടതിനാണ് അവനോടൊത്തു സംസ്കരിക്കപ്പെട്ടത്. അവന്റെ മരണത്തിനു സദൃശമായ ഒരു മരണത്തിൽ നാം അവനോട് ഐക്യപ്പെട്ട വരായെങ്കിൽ അവന്റെ പുനരുത്ഥാനത്തിനു സദൃശമായ ഒരു പുനരുത്ഥാനത്തിലും അവനോട് ഐക്യപ്പെട്ടവരായിരിക്കും. നാം ഇനി പാപത്തിന് അടിമപ്പെടാതിരിക്കത്തക്കവിധം പാപപുർണ്ണമായ ശരീരത്തെ നശിപ്പിക്കാൻവേണ്ടി നമ്മിലെ പഴയമനുഷ്യൻ അവനോടുകൂടെ ക്രൂശിക്കപ്പെട്ടിരിക്കുന്നുവെന്നു നമുക്കറിയാമല്ലോ. എന്തെന്നാൽ, മരിച്ചവൻ

പാപത്തിൽനിന്നു മോചിതനായിരിക്കുന്നു. നാം ക്രിസ്തുവിനോടുകൂടെ മരിച്ചുവെങ്കിൽ അവനോടുകൂടി ജീവിക്കും എന്നു നാം വിശ്വസിക്കുന്നു. മരിച്ചവരിൽനിന്ന് ഉത്ഥാനം ചെയ്ത ക്രിസ്തു ഇനി ഒരിക്കലും മരിക്കുകയില്ലെന്നു നമുക്കറിയാം. മരണത്തിന് അവന്റെ മേൽ ഇനി അധികാരമില്ല. അവൻ മരിച്ചു; പാപത്തെ സംബന്ധിച്ചിടത്തോളം എന്നേക്കുമായി അവൻ മരിച്ചു. അവൻ ജീവിക്കുന്നു; ദൈവത്തിനുവേണ്ടി അവൻ ജീവിക്കുന്നു. അതുപോലെ, നിങ്ങളും പാപത്തെ സംബന്ധിച്ചിടത്തോളം മരിച്ചവരാണെന്നും യേശുക്രിസ്തുവിൽ ദൈവത്തിനുവേണ്ടി ജീവിക്കുന്നവരാണെന്നും അറിഞ്ഞുകൊള്ളുവിൻ.

**സമു :** നമ്മുടെ കർത്താവായ മിശിഹായ്ക്കു സ്തുതി.

**ഹല്ലേലൂയ്യാ ഗീതം (സുമ്മാറ)**

ഹല്ലേലൂയ്യാ പാടാമൊന്നായ്  
ഹല്ലേലൂയ്യാ, ഹല്ലേലൂയ്യാ

കർത്താവിൻ തിരുമൃതിയുമുയിർപ്പും  
മർത്യർക്കേകും മാമ്മോദീസാ.

പാപങ്ങൾക്കു മരിച്ചൊരുനവമാം  
ജീവൻ നേടാൻ ശക്തി തരുന്നു.

മാമകമാനസമാനന്ദത്തിൻ  
മാധുരിയിന്നു നുകർന്നിടുന്നു.

താതനുമതുപോൽസുതനും  
പരിശുദ്ധാത്മാവിനും സ്തുതിയുയരട്ടെ.

ആദിമുതൽക്കേയിന്നും നിത്യവും-  
മായി ഭവിച്ചീടട്ടെ, ആമ്മേൻ.

ഹല്ലേലൂയ്യാ പാടാമൊന്നായ്  
ഹല്ലേലൂയ്യാ ഹല്ലേലൂയ്യാ.

### സുവിശേഷം

#### വി. മത്തായി അറിയിച്ച നമ്മുടെ കർത്താവിശോമിശിഹാ യുടെ പരിശുദ്ധ സുവിശേഷം (28:1-20)

സാബത്തിനുശേഷം ആഴ്ചയുടെ ഒന്നാം ദിവസം രാവിലെ മൗദലേനമറിയവും മറ്റേ മറിയവും ശവകുടീരം സന്ദർശിക്കാൻ വന്നു. അപ്പോൾ വലിയ ഒരു ഭൂകമ്പം ഉണ്ടായി. കർത്താവിന്റെ ദൂതൻ സ്വർഗത്തിൽ നിന്നിറങ്ങി വന്ന്, കല്ലുരുട്ടിമാറ്റി, അതിൻമേൽ ഇരുന്നു. അവന്റെ രൂപം മിന്നൽപ്പിണർപോലെ ആയിരുന്നു, വസ്ത്രം മഞ്ഞുപോലെ വെളുത്തതും. അവനെക്കുറിച്ചുള്ള ഭയം നിമിത്തം കാവൽക്കാർ വിറപ്പുണ്ട് മരിച്ചവരെപ്പോലെയാണത്രെ. ദൂതൻ സ്ത്രീകളോടു പറഞ്ഞു: ഭയപ്പെടേണ്ട; ക്രൂശിക്കപ്പെട്ട യേശുവിനെയാണു നിങ്ങൾ അന്വേഷിക്കുന്നതെന്ന് എനിക്കറിയാം. അവൻ ഇവിടെയില്ല; താൻ അരുളിച്ചെയ്തതുപോലെ അവൻ ഉയിർപ്പിക്കപ്പെട്ടു. അവൻ കിടന്ന സ്ഥലം വന്നുകാണുവിൻ. വേഗം പോയി അവന്റെ ശിഷ്യന്മാരോട്, അവൻ മരിച്ചവരുടെയിടയിൽനിന്ന് ഉയിർപ്പിക്കപ്പെട്ടെന്നും നിങ്ങൾക്കു മുമ്പേ ഗലീലിയിലേക്കു പോകുന്നെന്നും അവിടെവെച്ച് നിങ്ങൾ അവനെ കാണുമെന്നും പറയുവിൻ. ഇതാ, ഇക്കാര്യം ഞാൻ നിങ്ങളോടു പറഞ്ഞിരിക്കുന്നു. അവർ കല്ലറവിട്ട് ഭയത്തോടും വലിയ സന്തോഷത്തോടും കൂടെ ശിഷ്യന്മാരെ വിവരം അറിയിക്കാൻ ഓടി. അപ്പോൾ യേശു എതിരേ വന്ന് അവരെ അഭിവാദനം ചെയ്തു. അവർ അവനെ സമീപിച്ച് പാദങ്ങളിൽ കെട്ടിപ്പിടിച്ച് ആരാധിച്ചു. യേശു അവരോട് പറഞ്ഞു: ഭയപ്പെടേണ്ട; നിങ്ങൾ ചെന്ന് എന്റെ സഹോദരന്മാരോടു ഗലീലിയിലേക്കു പോകണമെന്നും അവിടെ അവർ എന്നെ കാണുമെന്നും പറയുക.

അവർ പോയപ്പോൾ കാവൽക്കാരിൽ ചിലർ പട്ടണത്തിൽ ചെന്ന് സംഭവിച്ചതെല്ലാം പ്രധാനപുരോഹിതന്മാരെ അറിയിച്ചു. അവരും പ്രമാണികളും കൂടിയാലോചിച്ചതിനുശേഷം പടയാളികൾക്കുവേണ്ടത്ര പണം കൊടുത്തിട്ടു പറഞ്ഞു: ഞങ്ങൾ ഉറങ്ങിയപ്പോൾ രാത്രിയിൽ അവന്റെ ശിഷ്യന്മാർ



വന്ന് അവനെ മോഷ്ടിച്ചുകൊണ്ടുപോയി എന്നു പറയുവിൻ. ദേശാധിപതി ഇതറിഞ്ഞാൽ, ഞങ്ങൾ അവനെ സ്വാധീനിച്ചു നിങ്ങൾക്ക് ഉപദ്രവമുണ്ടാക്കാതെ നോക്കിക്കൊള്ളാം. അവർ പണം വാങ്ങി, നിർദേശമനുസരിച്ചു പ്രവർത്തിച്ചു. ഇത് ഇന്നും യഹൂദരുടെയിടയിൽ പ്രചാരത്തിലിരിക്കുന്നു.

യേശു നിർദേശിച്ചതുപോലെ പതിനൊന്നു ശിഷ്യന്മാരും ഗലീലിയിലെ മലയിലേക്കു പോയി. അവനെക്കണ്ടപ്പോൾ അവർ അവനെ ആരാധിച്ചു. എന്നാൽ, ചിലർ സംശയിച്ചു. യേശു അവരെ സമീപിച്ച്, അരുളിച്ചെയ്തു: സ്വർഗത്തിലും ഭൂമിയിലുമുള്ള എല്ലാ അധികാരവും എനിക്കു നൽകപ്പെട്ടിരിക്കുന്നു. ആകയാൽ, നിങ്ങൾപോയി എല്ലാ ജനതകളെയും ശിഷ്യപ്പെടുത്തുവിൻ. പിതാവിന്റെയും പുത്രന്റെയും പരിശുദ്ധാത്മാവിന്റെയും നാമത്തിൽ അവർക്കു ജ്ഞാനസ്നാനം നൽകുവിൻ. ഞാൻ നിങ്ങളോടു കൽപിച്ചവയെല്ലാം അനുസരിക്കാൻ അവരെ പഠിപ്പിക്കുവിൻ. യുഗാന്തംവരെ എന്നും ഞാൻ നിങ്ങളോടുകൂടെ ഉണ്ടായിരിക്കും.

**സമു :** നമ്മുടെ കർത്താവായ മിശിഹായ്ക്കു സ്തുതി.

**പ്രസംഗം**

മാമ്മോദീസ നടത്തുന്നുണ്ടെങ്കിൽ മാമ്മോദീസയുടെ കർമ്മങ്ങൾ നടത്തിയതിനുശേഷം വിജ്ഞാപനം വായിക്കുന്നു.

വിജ്ഞാപനം: പ്രിയ സഹോദരരേ, ആദിമസഭയിൽ വലിയ ശനിയാഴ്ച മാമ്മോദീസ നൽകുന്ന പതിവുണ്ടായിരുന്നു. ഇന്നും ചില സ്ഥലങ്ങളിൽ അത് പുനരാവിഷ്കരിച്ചിട്ടുണ്ട്. മാമ്മോദീസായിലൂടെ നാം മിശിഹായോടൊപ്പം മരിച്ച് സംസ്കരിക്കപ്പെട്ട്, ഉയിർത്തെഴുന്നേൽക്കുന്നുവെന്ന പൗലോസ് ശ്ലീഹായുടെ വാക്കുകൾ ഓർമ്മിക്കുക. അതുപോലെ, പാപത്തോടു മരിച്ച്, മിശിഹായോടൊപ്പം ഉയിർത്തെഴുന്നേൽക്കുന്ന അനുഭവമാണ് മാമ്മോദീസായിലൂടെ നമുക്ക് ലഭിക്കുന്നത്. ഈ യാഥാർത്ഥ്യം അനുസ്മരിപ്പിക്കാൻ ഏറ്റവും ഉചിതമായ ദിനം ഇന്നാണല്ലോ. ഇപ്പോൾ നടക്കുവാൻ പോകുന്ന തിരുക്കർമ്മങ്ങൾ മാമ്മോദീസായിലൂടെ നമുക്കു ലഭിച്ചിരിക്കുന്ന വലിയ അനുഗ്രഹം.

ഹങ്ങൾ നമ്മെ ഓർമ്മിപ്പിക്കുന്നു. വെള്ളം വെഞ്ചിരിച്ച് നമ്മുടെമേൽ തളിച്ചുകൊണ്ട് മാമ്മോദീസാജലത്തിലൂടെ നമുക്ക് പുതുജന്മം ലഭിച്ചതിനെ നാം ഓർക്കുന്നു. ദീപം കൊളുത്തി ലോകത്തിന്റെ പ്രകാശമായ മിശിഹായെ അനുസ്മരിക്കുന്ന നാം, ഈ ലോകത്തിന്റെ പ്രകാശമായി ജീവിക്കുവാൻ കടപ്പെട്ടിരിക്കുന്നു. ജ്ഞാനസ്നാനാവസരത്തിൽ നാമെടുത്ത വ്രതങ്ങൾ നമുക്ക് നവീകരിക്കാം. സഭയുടെ വിശ്വാസസത്യങ്ങൾ ഏറ്റുപറഞ്ഞുകൊണ്ട് മിശിഹായിൽ നവീകരിക്കപ്പെട്ട ജീവിതം നയിക്കാൻ നമുക്ക് ഉത്സാഹിക്കാം. ഈ തിരുക്കർമ്മങ്ങളിൽ ഭക്തിപൂർവ്വം പങ്കെടുത്ത് ദൈവത്തിന്റെ കൃപയ്ക്കായി നമുക്ക് നമ്മെത്തന്നെ സമർപ്പിക്കാം.

**വെള്ളം വെഞ്ചിരിപ്പ്**

**കാർമ്മി:** ഞങ്ങളുടെ കർത്താവായ ദൈവമേ, ഞങ്ങളുടെ ജ്ഞാനസ്നാനത്തിന്റെ ആദിരൂപമായി യോർദ്ദാനിൽവെച്ച് ഈശോ മാമ്മോദീസ സ്വീകരിച്ചപ്പോൾ അവിടുത്തെമേൽ ഇറങ്ങിവസിച്ചവനും ഞങ്ങളുടെ പഴയ പ്രകൃതിയെ നവീകരിക്കുന്നവനുമായ പരിശുദ്ധാത്മാവ് ഈ ജലത്തിൽ ആവസിച്ച് ഇതിനെ വിശുദ്ധീകരിക്കട്ടെ. ആത്മാവിനെയും ശരീരത്തെയും പവിത്രീകരിക്കുവാനും ജീവിതം നവീകരിക്കുവാനുമുള്ള ശക്തി അവിടുന്ന് ഈ ജലത്തിന് പ്രദാനം ചെയ്യട്ടെ. ഇപ്പോഴും എപ്പോഴും ✠ എന്നേക്കും.

(കാർമ്മികൻ ജലത്തിൽ കുരിശുവരയ്ക്കുന്നു)

**സമു:** ആമ്മേൻ.

**കാർമ്മി:** വിശുദ്ധ മാമ്മോദീസയാൽ ഞങ്ങൾക്ക് പാപമോചനം നൽകുകയും മക്കളുടെ സ്ഥാനത്തേക്ക് ഞങ്ങളെ ഉയർത്തുകയും ചെയ്ത ദൈവമേ, ഞങ്ങൾ അങ്ങയോടു നന്ദി പറയുന്നു. ഞങ്ങൾക്കു ലഭിച്ച വിശ്വാസം അഭംഗുരം പാലിക്കുവാനും നിത്യസൗഭാഗ്യത്തിന് അർഹരാകുവാനും ഞങ്ങളെ സഹാ

**യിക്കണമേ. പിതാവും പുത്രനും പരിശുദ്ധാത്മാവു  
മായ സർവേശ്വരാ, എന്നേക്കും.**

**സമു: ആമ്മേൻ.**

കാർമ്മികൻ വെഞ്ചിരിച്ച ജലംകൊണ്ട് വിശ്വാസികളെ തളി  
ക്കുന്നു. തത്സമയം താഴെക്കാണുന്ന ഗീതം ആലപിക്കാ  
വുന്നതാണ്.

**ഗീതം**

സർവോന്നതനാം കർത്താവേ,  
നന്ദിയൊടങ്ങയെ വാഴ്ത്തുന്നു  
താവകസുതനാമീശോയെ-  
തന്നതിനാദരപൂർവമിതാ.

കാരുണ്യത്താൽ ഞങ്ങളെ നീ  
പാരിൽ ദൈവികസുതരാക്കി  
മാമ്മോദീസാസലിലത്താൽ  
ഞങ്ങൾക്കേകീ പുതുജീവൻ.

പാവനമാമീജലമെന്നും  
പാപക്കരകൾ കഴുകുന്നു.  
സ്തുതിയും സ്തോത്രവുമെന്നേക്കും  
സുതരിൽ താവകകരുണയ്ക്കായ്.

മർത്യാത്മാവിൽ നിറയുന്നു  
നിത്യം താവകനെർമ്മല്യം  
ഇന്നു വിശുദ്ധജലത്താലേ  
തന്നൊരു ദാനം വാഴ്ത്തുകയായ്.

വചനവേദിയിൽ തിരിച്ചുവന്നതിനുശേഷം ഒരുക്കിവച്ചിരി  
ക്കുന്ന തീ/തിരി/നിലവിളക്ക് കൊളുത്തുന്നു. തത്സമയം  
ചൊല്ലുന്നു:

**കാർമ്മി:** ഞാൻ ലോകത്തിന്റെ പ്രകാശമാകുന്നു. എന്നെ  
അനുഗമിക്കുന്നവൻ അന്ധകാരത്തിൽ നടക്കുകയില്ല  
എന്നരുളിച്ചെയ്ത മിശിഹാ അന്ധകാരം നീക്കി  
നമ്മെ പ്രകാശിപ്പിക്കട്ടെ.

**സമു:** ആമ്മേൻ.

തീയിൽനിന്ന്/തിരിയിൽനിന്ന്/നിലവിളക്കിൽനിന്ന് ജനങ്ങളും തിരി കത്തിച്ചെടുക്കുന്നു. തത്സമയം താഴെക്കാണുന്ന ഗീതം ആലപിക്കാവുന്നതാണ്.

**ഗീതം**

(അവനീപതിയാം...)

**“വിശ്വവെളിച്ചം ഞാനെ”നരുളിയ  
മിശിഹാനാഥനെ വാഴ്ത്തിപ്പാടാം.**

**അങ്ങിൻനിന്നു കൊളുത്താം ഞങ്ങൾ  
ജീവിതനാളം ദീപ്തിപരത്താൻ.**

**കൂരിരുൾതിങ്ങും ഭൂമിയിലെങ്ങും  
നിത്യമുയർത്താം കൈത്തിരിനാളം.**

**നിശയുടെയിരുളും നിഴലും നീക്കാൻ  
നാമും കൈത്തിരിമലരുകളാകാം.**

(അല്ലെങ്കിൽ)

**ദീപമേ, സ്വർലോകദീപമേ,  
ജീവൻ പകർന്നിടുന്ന ദീപമേ,  
വാനം തുറന്നുവന്ന ദീപമേ,  
വാനോർ വണങ്ങിടുന്ന ദീപമേ,**

**ദീപമേ...**

**വിജയത്തിൻ പൊൻകൊടിപാറിപ്പറന്നുവന്നു;  
മരണത്തിൻ കോട്ടകളെല്ലാം തകർന്നുവീണു;  
കല്ലറയിൽ പുതിയൊരു ജീവൻ കുരുത്തുവന്നു;  
ദൈവത്തിൻ നിത്യകുമാരനുയിർത്തുവന്നു.**

**ദീപമേ...**

**ജ്ഞാനസ്നാനപ്രതനവീകരണം**

വിജ്ഞാനം: നമ്മിൽ മിക്കവരും കുഞ്ഞുങ്ങളായിരുന്നപ്പോൾ മാമ്മോദീസ സ്വീകരിച്ചവരാണ്. അന്ന് നമ്മുടെ മാതാപിതാക്കളും ജ്ഞാനസ്നാനമാതാപിതാക്കളുമാണ്

നമുക്കുവേണ്ടി സഭയുടെ വിശ്വാസം ഏറ്റുപറഞ്ഞത്. ആ വിശ്വാസസത്യങ്ങൾ നമുക്കിപ്പോൾ ബോധപൂർവ്വം ഏറ്റു പറഞ്ഞ് സ്വീകരിക്കാം.

**കാർമ്മി:** പ്രിയ സഹോദരരേ, നമുക്കൊരുമിച്ച് സഭയുടെ വിശ്വാസരഹസ്യങ്ങൾ ഏറ്റുപറയാം.

*(മാമ്മോദീസാപരികർമ്മം നടത്തിയെങ്കിൽ വിശ്വാസപ്രമാണം ആവർത്തിക്കേണ്ടതില്ല.)*

**കാർമ്മി:** സർവ്വശക്തനും പിതാവുമായ ഏകദൈവത്തിൽ ഞങ്ങൾ വിശ്വസിക്കുന്നു.

*(സമൂഹവും ചേർന്ന്) ദൃശ്യവും അദൃശ്യവുമായ... (കുർബാനക്രമത്തിലേക്ക്)  ... ഏറ്റുപറയുകയും ചെയ്യുന്നു. ആമ്മേൻ.*

**കാർമ്മി:** നാം ഏറ്റുപറഞ്ഞ ഈ വിശ്വാസമനുസരിച്ച് തുടർന്നും ജീവിതം നയിക്കുവാൻ സർവ്വശക്തനായ ദൈവം നമ്മെ അനുഗ്രഹിക്കട്ടെ.

കാർമ്മികൻ ചൊല്ലിക്കൊടുക്കുന്ന ജ്ഞാനസ്നാനനവീകരണപ്രാർത്ഥന സമൂഹം ഏറ്റുചൊല്ലുന്നു.

**കാർമ്മി:** കാരൂണ്യവാനായ ദൈവമേ, / അങ്ങയുടെ പുത്രനായ മിശിഹാവഴി / ഞങ്ങളെ രക്ഷിച്ചതിന് / ഞങ്ങൾ അങ്ങേക്കു നന്ദി പറയുന്നു. / മാമ്മോദീസയും തൈലാദീഷേകവുംവഴി / ഞങ്ങളുടെ പാപങ്ങൾ മോചിച്ച് / ദൈവത്തിന്റെ മക്കളും / പരിശുദ്ധാത്മാവിന്റെ ആലയങ്ങളും / സഭയിലെ അംഗങ്ങളുമായി / ഞങ്ങളെ ഉയർത്തിയതിന് / അങ്ങയെ ഞങ്ങൾ വാഴ്ത്തുന്നു. / പാപവും പാപമാർഗ്ഗങ്ങളും ഉപേക്ഷിച്ച് / അങ്ങയുടെ ദിവ്യാത്മാവിന്റെ പ്രേര

ണകൾക്ക്/ അനുസൃതമായി / ജീവിതം നവീകരിക്കുവാനും / ലോകത്തിന്റെ പ്രകാശവും / ഭൂമിയുടെ ഉപ്പുമായി ജീവിക്കുവാനും / ഞങ്ങളെ സഹായിക്കണമേ./ ആമ്മേൻ.

**കാർമ്മി:** പാപികളെ വിളിക്കുവാൻ പാപികളുടെ മധ്യത്തിലേക്കുവന്ന കാരുണ്യവാനായ കർത്താവേ, പാപികളായ ഞങ്ങളെ അനുഗ്രഹിക്കണമേ. രോഗികൾക്കാണ് വൈദ്യന്മാരെ ആവശ്യം, സുഖമുള്ളവർക്കല്ല, എന്ന് അവിടുന്ന് അരുളിച്ചെയ്തിട്ടുണ്ടല്ലോ. രോഗികളും പാപികളുമായ ഞങ്ങളോട് കരുണ തോന്നണമേ.

മാമ്മോദീസാ വഴി ദൈവപുത്രസ്ഥാനത്തേക്ക് അങ്ങ് ഞങ്ങളെ ഉയർത്തി. എങ്കിലും ധൂർത്തപുത്രനെപ്പോലെ ഞങ്ങൾ അങ്ങിൻനിന്ന് അകന്നുപോയി. അങ്ങയുടെ മക്കളെന്നു വിളിക്കപ്പെടുവാൻ ഞങ്ങൾ അർഹരല്ല. ദൈവമേ, ഞങ്ങളോട് കരുണ തോന്നണമേ.

മനുഷ്യവർഗ്ഗത്തിന്റെ പ്രതീക്ഷയും ലോകത്തിന്റെ സമാധാനവുമായ മിശിഹായേ, അങ്ങയുടെ ശാന്തിയും സമാധാനവും ഞങ്ങൾക്ക് പ്രദാനം ചെയ്യണമേ. ശത്രുതയും വിരോധവും കോപവും പ്രതികാരചിന്തയും വെടിഞ്ഞു പരസ്പരസ്പന്ദനത്തിലും ധാരണയിലും ജീവിക്കുവാൻ ഞങ്ങളെ സഹായിക്കണമേ. സകലത്തിന്റെയും നാഥാ, എന്നേക്കും.

**സമു:** ആമ്മേൻ.

വിജ്ഞാപനം : മറ്റുള്ളവരോടു നിങ്ങൾ ക്ഷമിക്കുകയില്ലെങ്കിൽ സ്വർഗ്ഗസ്ഥനായ പിതാവും നിങ്ങളോടും ക്ഷമിക്കുകയില്ല എന്നു നമ്മുടെ കർത്താവീശോമിശിഹാ അരുളിച്ചെയ്തിരിക്കുന്നു. സ്വന്തം സഹോദരനെ സ്നേഹിക്കാതെ ദൈവത്തെ സ്നേഹിക്കുന്നു എന്നു പറയുന്നവൻ കള്ളം പറയുന്നു എന്ന് വി. യോഹന്നാൻ ശ്ലീഹാ എഴുതിയിട്ടുണ്ട്.

ക്രിസ്തീയസ്നേഹം ഒട്ടേറെ പാപങ്ങൾ മായിച്ചുകളയുന്നു എന്നാണ് വി. പത്രോസ് ശ്ലീഹാ പറയുന്നത്. ഈ പ്രബോധനങ്ങളുടെ വെളിച്ചത്തിൽ ആദ്യക്രിസ്ത്യാനികൾ പാലിച്ചുപോന്ന പരസ്നേഹം മറ്റുള്ളവരെ വിസ്മയിപ്പിച്ചിട്ടുണ്ട്. മാമോദീസായും തൈലാഭിഷേകവും വി. കുർബാനയും സ്വീകരിക്കുന്നവർ മറ്റുള്ളവരോടു ക്ഷമായാചനം ചെയ്തു ക്രിസ്തീയസ്നേഹം സുദൃഢമാക്കുവാൻ ശ്രമിച്ചിരുന്നു. അവരെ അനുകരിച്ചു നമുക്കും, ഈ അവസരത്തിൽ പരസ്പരം ക്ഷമിച്ച്, യഥാർത്ഥക്രിസ്ത്യാനികളാകുവാൻ ശ്രമിക്കാം. നമുക്കു പ്രാർത്ഥിക്കാം.

**കാർമ്മി:** (ജനങ്ങളുടെ നേരേ തിരിഞ്ഞുനിന്നു ചൊല്ലിക്കൊടുക്കുന്നു.)

സ്നേഹത്തിന്റെ പ്രമാണവുമായി/ ലോകത്തിലേയ്ക്കു വന്ന കർത്താവേ,/ പരസ്പരം സ്നേഹിച്ചുകൊണ്ട്,/ അങ്ങയുടെ ശിഷ്യരായി ജീവിക്കുവാൻ/ ഞങ്ങളെ അനുഗ്രഹിക്കണമേ./ അങ്ങു ഞങ്ങളെ സ്നേഹിച്ചതുപോലെ,/ ഞങ്ങളും പരസ്പരം സ്നേഹിക്കുവാൻ/ ഞങ്ങളെ പഠിപ്പിക്കണമേ./ ഞങ്ങളെ ദ്രോഹിച്ചിട്ടുള്ളവരോട്,/ ഹൃദയപൂർവ്വം ഞങ്ങൾ ക്ഷമിക്കുന്നു./ ഞങ്ങൾ ആരെയെങ്കിലും ദ്രോഹിച്ചിട്ടുണ്ടെങ്കിൽ,/ അവരോടു ഞങ്ങൾ മാപ്പു ചോദിക്കുന്നു./ കടങ്ങളെല്ലാം വീട്ടിക്കൊള്ളാമെന്നും,/ കഴിയുന്ന വിധത്തിലെല്ലാം/ മറ്റുള്ളവരെ സഹായിച്ചുകൊള്ളാമെന്നും/ ഞങ്ങൾ വാഗ്ദാനം ചെയ്യുന്നു:/ ആമ്മേൻ.

**പ്രഘോഷണപ്രാർത്ഥനകൾ (കാരോസുസ)**

**ശുശ്രൂ:** നമുക്കെല്ലാവർക്കും അനുതാപത്തോടും ഭക്തിയോടുംകൂടി നിന്ന് ‘കർത്താവേ, ഞങ്ങളുടെമേൽ കരുണയുണ്ടാകണമേ’ എന്നു പ്രാർത്ഥിക്കാം.

**സമു:** കർത്താവേ, ഞങ്ങളുടെമേൽ കരുണയുണ്ടാകണമേ.

**ശുശ്രൂ:** നാല്പതു ദിനരാത്രങ്ങൾ മരുഭൂമിയിൽ ഉപവാസത്തിലും പ്രാർത്ഥനയിലും ചെലവഴിച്ച മിശിഹായേ,

തപസ്സിന്റെയും പ്രായശ്ചിത്തത്തിന്റെയും ചൈതന്യത്തിൽ ജീവിക്കുവാനും പ്രാർത്ഥനാരൂപിയിൽ വളരുവാനും ഞങ്ങളെ അനുഗ്രഹിക്കണമെന്ന് നിന്നോടു ഞങ്ങൾ പ്രാർത്ഥിക്കുന്നു.

**സമു:** കർത്താവേ, ഞങ്ങളുടെമേൽ കരുണയുണ്ടാകണമേ.

**ശുശ്രൂ:** ലോകത്തിന്റെ പാപങ്ങൾ നീക്കുന്ന ദിവ്യകൃപയാൽ മിശിഹായേ, ഞങ്ങളുടെയും മറ്റുള്ളവരുടെയും പാപങ്ങൾക്കു പരിഹാരമനുഷ്ഠിക്കുവാൻ ഞങ്ങളെ ശക്തരാക്കണമെന്നു ഞങ്ങൾ പ്രാർത്ഥിക്കുന്നു.

**സമു:** കർത്താവേ, ഞങ്ങളുടെമേൽ കരുണയുണ്ടാകണമേ.

**ശുശ്രൂ:** ‘ജലത്താലും ആത്മാവിനാലും ജനിക്കുന്നില്ലെങ്കിൽ ഒരവനും സ്വർഗ്ഗരാജ്യത്തിൽ പ്രവേശിക്കുക സാധ്യമല്ല’ എന്നരുളിച്ചെയ്ത മിശിഹായേ, മാമ്മോദീസയിലൂടെ നവജീവൻ പ്രാപിച്ച ഞങ്ങളെ വിശുദ്ധിയിലും ജ്ഞാനത്തിലും വളർത്തണമെന്നു ഞങ്ങൾ പ്രാർത്ഥിക്കുന്നു.

**സമു:** കർത്താവേ, ഞങ്ങളുടെമേൽ കരുണയുണ്ടാകണമേ.

**ശുശ്രൂ:** മാമ്മോദീസയിലൂടെ ദൈവികജീവൻ ഞങ്ങൾക്കു പ്രദാനം ചെയ്ത മിശിഹായേ, ദൈവമക്കൾക്ക് ഉചിതമായ ജീവിതം നയിച്ച് നിന്റെ സാക്ഷികളായി ജീവിക്കുവാൻ ഞങ്ങളെ സഹായിക്കണമെന്നു ഞങ്ങൾ പ്രാർത്ഥിക്കുന്നു.

**സമു:** കർത്താവേ, ഞങ്ങളുടെമേൽ കരുണയുണ്ടാകണമേ.

**ശുശ്രൂ:** ജ്ഞാനസ്നാനത്തിലൂടെ തിരുസഭയുടെ അംഗങ്ങളായി ഞങ്ങളെ ഉയർത്തിയ മിശിഹായേ, സഭയോടൊത്തു ചിന്തിക്കുവാനും പ്രവർത്തിക്കുവാനും ഞങ്ങളെ അനുഗ്രഹിക്കണമെന്നു ഞങ്ങൾ പ്രാർത്ഥിക്കുന്നു.



**സമു:** കർത്താവേ, ഞങ്ങളുടെമേൽ കരുണയുണ്ടാകണമേ.

**ശുശ്രൂ:** പിതാവിന്റെയും പുത്രന്റെയും പരിശുദ്ധാത്മാവിന്റെയും നാമത്തിൽ മാമ്മോദീസ നൽകണമെന്നു കല്പിച്ച മിശിഹായേ, മാമ്മോദീസയിലൂടെ പ്രകാശത്തിന്റെ പാതയിൽ എല്ലാവരെയും നയിക്കണമെന്നു ഞങ്ങൾ പ്രാർത്ഥിക്കുന്നു.

**സമു:** കർത്താവേ, ഞങ്ങളുടെമേൽ കരുണയുണ്ടാകണമേ.

**ശുശ്രൂ:** പ്രാർത്ഥനയുടെയും പരിത്യാഗത്തിന്റെയും മാർഗത്തിൽ ഞങ്ങളെ നയിക്കുവാൻ ഞങ്ങളുടെ പരിശുദ്ധ പിതാവ് മാർ (പേര്) പാപ്പായെയും/ ഞങ്ങളുടെ സഭയുടെ പിതാവും തലവനുമായ മേജർ ആർച്ചുബിഷപ്പ് മാർ (പേര്) മെത്രാപ്പോലീത്തയെയും/ ഞങ്ങളുടെ അതിരൂപതാധ്യക്ഷനായ മാർ (പേര്) മെത്രാപ്പോലീത്തയെയും/ ഞങ്ങളുടെ പിതാവും മേലധ്യക്ഷനുമായ മാർ (പേര്) മെത്രാനെയും/ മറ്റൊരാൾ മെത്രാനായാണെന്നും ആത്മീയനന്മകൾ നല്കി അനുഗ്രഹിക്കണമെന്നു ഞങ്ങൾ പ്രാർത്ഥിക്കുന്നു.

**സമു:** കർത്താവേ, ഞങ്ങളുടെമേൽ കരുണയുണ്ടാകണമേ.

**ശുശ്രൂ:** നമുക്കെല്ലാവർക്കും നമ്മെയും നാമോരോരുത്തരെയും പിതാവിനും പുത്രനും പരിശുദ്ധാത്മാവിനും സമർപ്പിക്കാം.

**സമു:** ഞങ്ങളുടെ ദൈവമായ കർത്താവേ, അങ്ങേക്കു ഞങ്ങൾ സമർപ്പിക്കുന്നു.

**കാർമ്മി:** കുരിശുമരണംവഴി ഉത്ഥാനത്തിന്റെ മഹത്വത്തിലേക്കു പ്രവേശിച്ച മിശിഹായേ, മാമ്മോദീസയിലൂടെ ദൈവിക ജീവൻ പ്രദാനം ചെയ്ത അനന്തകാര്യത്തിനു ഞങ്ങൾ നന്ദി പറയുന്നു. പ്രാർത്ഥനകൾ ശ്രവിച്ച് ഞങ്ങളെ അനുഗ്രഹിക്കണമേ. വിശുദ്ധ ജീവിതംവഴി നിന്റെ സാക്ഷികളായി വർത്തി

ക്കുവാൻ ഞങ്ങൾക്കിടയാകട്ടെ. സകലത്തിന്റെയും നാഥാ, എന്നേക്കും.

**സമു:** ആമ്മേൻ.

**ശുശ്രൂ:** കർത്താവേ, ആശീർവദിക്കണമേ. സഹോദരരേ നിങ്ങൾ കൈവയ്പിനായി തലകുനിക്കുകയും ആശീർവാദം സ്വീകരിക്കുകയും ചെയ്യൂവിൻ.

എല്ലാവരും തല കുനിക്കുന്നു. കാർമ്മികൻ കുനിഞ്ഞു നിന്ന് താഴെവരുന്ന കൈവയ്പുപ്രാർത്ഥന താഴ്ന്നസ്വരത്തിൽ ചൊല്ലുന്നു.

**കാർമ്മി:** ഞങ്ങളുടെ കർത്താവായ ദൈവമേ, സാർവ്വത്രികവും ശൈഹികവുമായ സഭയുടെമേൽ അങ്ങയുടെ കരുണനിറഞ്ഞ വലംകൈ നീട്ടണമേ. ദൃശ്യവും അദൃശ്യവുമായ സകല വിപത്തുകളിലുംനിന്ന് അതിനെ സംരക്ഷിക്കണമേ. ഭക്തിയോടും ശ്രദ്ധയോടും വിശുദ്ധിയോടുംകൂടെ അങ്ങയുടെ മുമ്പാകെ ശുശ്രൂഷചെയ്യുവാൻ ഞങ്ങളെല്ലാവരെയും ദയാപൂർവ്വം യോഗ്യരാക്കണമേ.

കാർമ്മികൻ നിവർന്നുനിന്ന് ഉയർന്ന സ്വരത്തിൽ ചൊല്ലുന്നു.

**കാർമ്മി:** കരുണാനിധിയായ ദൈവമേ, ഞങ്ങളെല്ലാവരും ഒന്നു ചേർന്ന് അങ്ങയെ ഞങ്ങളുമായി രമ്യതപ്പെടുത്തുന്ന നീതിയുടെ പ്രവൃത്തികളാൽ ജീവിതകാലം മുഴുവനും അങ്ങയെ യഥോചിതം പ്രീതിപ്പെടുത്തുവാൻ ഞങ്ങളെ അനുഗ്രഹിക്കണമേ. അങ്ങേക്കു സ്തുതിയും ബഹുമാനവും കൃതജ്ഞതയും ആരാധനയും നിരന്തരം സമർപ്പിക്കുവാൻ ഞങ്ങളെ യോഗ്യരാക്കുകയും ചെയ്യണമേ. പിതാവും പുത്രനും പരിശുദ്ധാത്മാവുമായ സർവ്വേശ്വരാ, എന്നേക്കും.

**ശുശ്രൂ:** മാമ്മോദീസ സ്വീകരിക്കുകയും ജീവന്റെ അടയാളത്താൽ മുദ്രിതരാകുകയും ചെയ്തവർ ഭക്തിയോടും

ശ്രദ്ധയോടുകൂടെ വിശുദ്ധരഹസ്യങ്ങളിൽ പങ്കു കൊള്ളട്ടെ.

**ദിവ്യരഹസ്യഗീതം (ഓനീസാ ദ്റാസേ)**

*ഭൂമി മുഴുവൻ സന്തോഷിക്കട്ടെ*

രക്ഷാസന്ദേശം  
നിറയും പ്രത്യാശ  
ലോകം മുഴുവനിലും.  
പങ്കിലമായ പ്രപഞ്ചത്തിൻ  
പാപകടങ്ങൾ നീക്കിടുവാൻ  
മരണമടഞ്ഞു തിരുനാഥൻ,  
ലോകം രക്ഷിതമാകുന്നു  
ഉത്ഥാനം പകരും സന്തോഷം.

*അവിടുത്തെ മഹത്ത്വം ഭൂമിയിലെങ്ങും നിറയട്ടെ,  
രക്ഷാസന്ദേശം.....*

*ഇതാ, സകല ജനത്തിനുംവേണ്ടിയുള്ള വലിയ  
സന്തോഷത്തിന്റെ സദ്വാർത്ത ഞാൻ നിങ്ങളെ  
അറിയിക്കുന്നു.*

രക്ഷാസന്ദേശം.....

(അല്ലെങ്കിൽ)

*ഭൂമി മുഴുവൻ സന്തോഷിക്കട്ടെ.*

കർത്താവ് കല്ലറയിൽ നിന്ന് ഉയിർത്തെഴുന്നേറ്റ് പ്രപഞ്ചത്തെ മുഴുവനും പ്രകാശിപ്പിച്ചിരിക്കുന്നു. അപ്പോൾ പരാജിതനായി ശത്രു വിളിച്ചു പറയും. ‘ഇതാ എന്റെ ശക്തിയെല്ലാം തകർപ്പെട്ടിരിക്കുന്നു. ലോകം മുഴുവൻ സന്തോഷവും പ്രത്യാശയും രക്ഷയുടെ സന്ദേശവും കൊണ്ടു നിറഞ്ഞിരിക്കുന്നു. പാപത്താൽ തെരുക്കപ്പെട്ട പ്രപഞ്ചം ഇതാ, രക്ഷകനെ കണ്ടെത്തിയിരിക്കുന്നു. വഴി തെറ്റിപ്പോയ ആടുകളെ നേരായ പാതയിലേക്ക് ഈ സ്വർഗീയ ഇടയൻ നയിക്കുന്നു.

അവിടുത്തെ മഹത്ത്വം ഭൂമിയിലെങ്ങും നിറയട്ടെ.  
 കർത്താവ് കല്ലറയിൽ നിന്ന് ഉയിർത്തെഴുന്നേറ്റ്.....  
 ഇതാ, സകലജനത്തിനും വേണ്ടിയുള്ള വലിയ സന്തോഷത്തിന്റെ സദാർത്ഥ ഞാൻ നിങ്ങളെ അറിയിക്കുന്നു.  
 കർത്താവ് കല്ലറയിൽ നിന്ന് ഉയിർത്തെഴുന്നേറ്റ്.....

(തുടർന്നുള്ള പ്രാർത്ഥനകൾക്ക് കുർബാനക്രമം കാണുക.)

**പ്രത്യേകഗീതം (ദഹീലത്ത് )**

(രീതി : ഹല്ലേലൂയ പാടീടുന്നേൻ...)



മഹിമാപൂർണ്ണൻ സർവേശാ, നീ  
 മഹനീയം നീ വാഴും ഭവനം  
 കീർത്തിതമല്ലോ ദിവ്യമഹത്ത്വം  
 പാർത്തലമെങ്ങും, വാനിലുമൊരുപോൽ.  
 മാമകഹൃദയം സന്തോഷിപ്പൂ  
 മാനസമതുപോലാഹ്ളാദിപ്പൂ.  
 മന്നിതിലിങ്ങു സുരക്ഷിതമനിശം  
 മാമകഗാത്രം വിശ്രമമോലും.  
 പാതാളത്തിൽ തള്ളിയതില്ലാ  
 പാവനനെനെ മരണതുമില്ല.  
 വാനവുമുലകും തിങ്ങിയ സകലം  
 വാഴ്ത്തുകയല്ലോ നാമനെ നിതരാം.  
 വിണ്ണിൻ നാഥാ, ത്രിത്വമഹത്ത്വം  
 വാനവനിരയൊടു ചേർന്നു പുകഴ്ത്താം.  
 മഹിയും ദ്യോവും തിങ്ങി, യിതാനിൻ  
 മഹിമകളാലേ, ഹല്ലേലൂയ്യ.

(അല്ലെങ്കിൽ)



ഉന്നതനായ ദൈവമേ, എന്നുമെന്നേക്കും നിന്റെ വിശുദ്ധസ്ഥലത്ത് നീ മഹത്വപൂർണ്ണനാകുന്നു. കർത്താവിന്റെ മഹത്വം അവന്റെ സ്ഥലത്ത് പ്രകീർത്തിക്കപ്പെടുന്നു. ഇന്ന് എന്റെ ഹൃദയം സന്തോഷിക്കുകയും അന്തരംഗം ആനന്ദം കൊള്ളുകയും ചെയ്യുന്നു. എന്റെ ശരീരം സുരക്ഷിതമായി വിശ്രമിക്കും. അവിടുന്ന് എന്നെ പാതാളത്തിൽ തള്ളിയില്ല. അങ്ങയുടെ പരിശുദ്ധൻ ജീർണ്ണിക്കാൻ അനുവദിച്ചുയില്ല. ആകാശവും ഭൂമിയും അതിലെ സകല വസ്തുക്കളും ഇന്നേദിവസം നമ്മോടുകൂടി കർത്താവിനെ സ്തുതിക്കുന്നു. മാലാഖമാരോടൊത്ത് പരിശുദ്ധത്രിത്വത്തെ ഞങ്ങൾ ആരാധിക്കുകയും സ്തുതിക്കുകയും ചെയ്യുന്നു. എന്തുകൊണ്ടെന്നാൽ, ആകാശവും ഭൂമിയും അവിടുത്തെ മഹത്വത്താൽ നിറഞ്ഞിരിക്കുന്നു. ഹല്ലേലൂയ്യാ.

**ദിവ്യകാരുണ്യഗീതം (ഓനീസാ ദ്വേമ്മ)**

(രീതി : ഹല്ലേലൂയ്യാ പാടീടുന്നേൻ...)

**സമു:** കൈക്കൊള്ളുന്നീ ദിവ്യരഹസ്യം  
കർത്താവേ, നിൻ കാരുണ്യത്താൽ.

പാപികളാകും ഞങ്ങൾക്കേകിയ  
യോഗ്യതയോർത്തു വണങ്ങീടുന്നു.

(അല്ലെങ്കിൽ)

**സമു:** ഞങ്ങളുടെ കർത്താവേ, അങ്ങയുടെ അനന്തകാരുണ്യത്താൽ സ്തുത്യർഹവും ആരാധ്യവുമായ ഈ രഹസ്യങ്ങളിൽ പങ്കുചേരുവാൻ അയോഗ്യരും പാപികളുമായ ഞങ്ങളെ അങ്ങു യോഗ്യരാക്കി. മാലാഖമാരോടൊത്ത് പരിശുദ്ധ ത്രിത്വത്തെ ഞങ്ങൾ ആരാധിക്കുകയും സ്തുതിക്കുകയും ചെയ്യുന്നു. എന്തുകൊണ്ടെന്നാൽ, ആകാശവും ഭൂമിയും അവിടുത്തെ മഹത്വത്താൽ നിറഞ്ഞിരിക്കുന്നു. ഹല്ലേലൂയ്യാ.

**അനുഗീതം (ഓനീസാ ദ്വാതേ)**

(രീതി : ഹല്ലേലൂയ്യ പാടീടുമ്പോൾ...)

**ശുശ്രൂ:** കുരിശിൽ ജീവൻ ഹോമിച്ചവനാം  
മിശിഹായെ നാം വാഴ്ത്തി നമിക്കാം  
നേടാം നൂതനജീവൻ പാവന  
ഗാത്രനിണങ്ങൾ കൈക്കൊണ്ടെന്നും.

(അല്ലെങ്കിൽ)

**ശുശ്രൂ:** ദൈവപുത്രൻ തന്റെ കുരിശുമരണംവഴി നമ്മെ  
രക്ഷിച്ചതിനെയോർത്ത് സഭയിൽ നമുക്കു നന്ദി പറ  
യാം. സഹോദരരേ, വരുവിൻ, മിശിഹായുടെ തിരു  
ശരീരഭക്തങ്ങൾ സ്വീകരിച്ച് നമുക്കു നവജീവൻ  
പ്രാപിക്കാം.

**കൃതജ്ഞതാപ്രാർത്ഥനകൾ**

**കാർമ്മി:** കർത്താവായ ദൈവമേ, സർവ്വസൃഷ്ടിജാലങ്ങളു  
മൊത്ത് ഞങ്ങൾ അങ്ങയെ സ്തുതിക്കുന്നു. അങ്ങ്  
ഞങ്ങളുടെമേൽ ചൊരിഞ്ഞുകൊണ്ടിരിക്കുന്ന നന്മ  
കൾക്ക് ഞങ്ങൾ നന്ദി പറയുന്നു. മാലാഖമാരോ  
ടൊത്ത് എന്നും അങ്ങയെ മഹത്വപ്പെടുത്തുവാൻ  
ഞങ്ങളെ യോഗ്യരാക്കണമേ. പിതാവും പുത്രനും  
പരിശുദ്ധാത്മാവുമായ സർവ്വേശ്വരാ, എന്നേക്കും.

**സമു:** ആമ്മേൻ. കർത്താവേ, ആശീർവ്വദിക്കണമേ.

**കാർമ്മി:** ഞങ്ങളുടെ ജീവനും ഉയിർപ്പുമായ മിശിഹായേ,  
മാമ്മോദീസവഴി നിന്റെ മരണത്തിലും സംസ്കാര  
ത്തിലും ഐക്യപ്പെട്ട ഞങ്ങളെ നിന്റെ മഹത്വത്തിൽ  
പങ്കുകാരാക്കണമേ. പഴയ മനുഷ്യനെ നിന്നോടു  
കൂടി ക്രൂശിക്കുന്ന ഞങ്ങൾ നിന്നോടൊത്തു ജീവി  
ച്ചുകൊണ്ട് നിത്യസൗഭാഗ്യത്തിനർഹരായിത്തീരു  
വാൻ ഞങ്ങളെ അനുഗ്രഹിക്കണമേ. സകലത്തി  
ന്റെയും നാഥാ, എന്നേക്കും.

**സമു:** ആമ്മേൻ.

**സമാപനാശീർവാദം**

(രീതി : കർത്താവാം, മിശിഹാവഴിയായ്...)

**കാർമ്മി:** വഴിയും ജീവനുമതുപോലെ സത്യവുമായും മിശിഹായേ, തിരുവുമ്മാനത്തിൽ ഞങ്ങൾ പങ്കാളികളായ്ത്തീരുന്നു.

മാമ്മോദീസാ വഴി ഞങ്ങൾ കൈക്കൊണ്ടല്ലോ നവജീവൻ നിത്യവുമതു സംരക്ഷിക്കാൻ നിൻകൃപ ഞങ്ങൾക്കേകണമേ.

സാക്ഷികളാകണമെന്നും സുവിശേഷത്തിനു മർത്യരിവർ ജനപദമെല്ലാമറിയട്ടെ രക്ഷാമാർഗ്ഗം നീതന്നെ.

സ്നേഹവുമെകൃവുമന്യൂനം നിങ്ങളിലെന്നും വളരട്ടെ ത്രിത്വത്തിനു സ്തുതി പാടിടുവിൻ ഇപ്പൊഴുമെപ്പൊഴുമെന്നേക്കും. ✠

**സമു:** ആമ്മേൻ

(അല്ലെങ്കിൽ)

**കാർമ്മി:** വഴിയും സത്യവും ജീവനുമായ മിശിഹായേ, നിന്റെ പുനരുത്ഥാനത്തിൽ ഞങ്ങളെ പങ്കുകാരാക്കുന്നതിന് ഞങ്ങൾ നിനക്കു നന്ദി പറയുന്നു. മാമ്മോദീസയിലൂടെ ലഭിച്ച പരിശുദ്ധി അഭംഗം കാത്തുസൂക്ഷിക്കുവാൻ ഞങ്ങളെ അനുഗ്രഹിക്കണമേ. ലോകത്തിന്റെ പ്രകാശവും ഭൃമിയുടെ ഉപ്പുമായി ജീവിച്ച് ഞങ്ങൾ

നിന്റെ സുവിശേഷത്തിന് സാക്ഷികളാകട്ടെ. എല്ലാ ജനപദങ്ങളും നിന്നെ അറിയുവാനും, വിശ്വസിച്ചു മാമ്മോദീസ സ്വീകരിക്കുവാനും, സഭയിൽ നിന്നെ മഹത്വപ്പെടുത്തുവാനും ഇടവരട്ടെ. നിന്റെ ശരീരത്തിലെ അവയവങ്ങളായിത്തീർന്നിരിക്കുന്ന ഞങ്ങൾ പരസ്പരസന്നേഹത്തിലും ഐക്യത്തിലും അനുദിനം വളരുകയും ചെയ്യട്ടെ. നമ്മുടെ കർത്താവീശോ മിശിഹായുടെ കൃപയും പിതാവായ ദൈവത്തിന്റെ സ്നേഹവും പരിശുദ്ധാത്മാവിന്റെ സംസർഗ്ഗവും നിങ്ങളോടുകൂടി ഉണ്ടായിരിക്കട്ടെ. ഇപ്പോഴും എപ്പോഴും ✠ എന്നേക്കും.

**സമു:** ആമ്മേൻ.





# ഉയിർപ്പുതിരുനാൾ

## പൊതുനിർദ്ദേശങ്ങൾ

1. ഉയിർപ്പുതിരുനാൾ ആഘോഷങ്ങൾക്ക് ദേവാലയവും ദേവാലയാങ്കണവും ഉചിതമായി അലങ്കരിച്ചിരിക്കണം.
2. ഉയിർപ്പുകർമ്മത്തിന് സ്ത്രീവയോ ഉയിർപ്പുരൂപമോ ഉപയോഗിക്കുന്നു.
3. പ്രദക്ഷിണസമയത്ത് ഉപയോഗിക്കുന്നതിനുള്ള തിരികൾ ഒരുക്കിവെച്ചിരിക്കണം.
4. വി. കുർബാനയോടുകൂടിയാണ് ഉയിർപ്പിന്റെ കർമ്മങ്ങൾ നടത്തുന്നത്.
5. ഉയിർപ്പിന്റെ പ്രത്യേക സമാധാനാശംസ, അതിനായി പ്രത്യേകം ഒരുക്കിയിരിക്കുന്ന സ്ഥലത്തുവെച്ചോ വചനവേദിയിൽവെച്ചോ നടത്താവുന്നതാണ്. എവിടെവെച്ചാണെങ്കിലും പ്രദക്ഷിണം ഉണ്ടായിരിക്കുന്നത് അഭികാമ്യമാണ്.
6. ഏറ്റവും ആഘോഷപൂർവ്വകമായി (റാസയായി) ഈ ശുശ്രൂഷ നടത്തുമ്പോൾ ഉപയോഗിക്കുന്ന ഭാഗങ്ങൾ ഈ  അടയാളംകൊണ്ട് വേർതിരിച്ചിരിക്കുന്നു.
7. ഈ തിരുക്കർമ്മം രാവിലെ 3 മണിക്കാണ് സാധാരണയായി നടത്തുന്നത്. എന്നാൽ വളരെ അസൗകര്യമുള്ള സ്ഥലങ്ങളിൽ അനുയോജ്യമായ സമയക്രമീകരണം നടത്താവുന്നതാണ്.
8. ദൈവാലയത്തിനു പുറത്തുവെച്ച് പ്രാരംഭകർമ്മങ്ങൾ നടത്തുമ്പോൾ, കുരിശുകൊണ്ട് വാതിൽക്കൽ മുട്ടി അകത്തുപ്രവേശിക്കുന്ന കർമ്മം ഐച്ഛികമാണ്. ഐച്ഛിക കർമ്മങ്ങൾ  ഈ അടയാളം കൊണ്ട് വേർതിരിച്ചിരിക്കുന്നു.
9. ഉയിർപ്പുകർമ്മത്തിൽ ഉയിർപ്പുരൂപം / സ്ത്രീവ ധൂപിക്കുന്ന അവസരത്തിൽ 'sagdeenan mar' എന്നു തുടങ്ങുന്ന വിശുദ്ധ അപ്രേമിന്റെ സുറിയാനി ഗീതം ആലപിക്കാവുന്നതാണ്.

# ഉയിർപ്പുതിരുനാൾ

## കർമ്മക്രമം

കാർമ്മികനും ശുശ്രൂഷികളും സഹായികളും ക്രമപ്രകാരമുള്ള തിരുവസ്ത്രങ്ങൾ അണിഞ്ഞ് സ്ത്രീവ, സുവിശേഷ ഗ്രന്ഥം, ധൂപകലശം, തിരികൾ എന്നിവയോടുകൂടി പ്രദക്ഷിണമായി മദ്ബഹയിൽ പ്രവേശിച്ച് ആചാരം ചെയ്യുന്നു. തുടർന്ന് എല്ലാവരും വചനവേദിയിലേക്കു/ പ്രധാന കവാടത്തിങ്കലേക്ക് പോകുന്നു.

**കാർമ്മി:** അന്നാപ്പെസഹാത്തിരുനാളിൽ കർത്താവരുളിയ കല്പനപോൽ തിരുനാമത്തിൽച്ചേർന്നീടാം ഒരുമയൊടീബലിയർപ്പിക്കാം.

**സമു:** അനുരഞ്ജിതരായ്തീർന്നീടാം നവമൊരു പീഠമൊരുകീടാം ഗുരുവിൻ സ്നേഹമൊടീയാഗം തിരുമുന്വാകെയണച്ചീടാം.

**കാർമ്മി:** അത്യുന്നതമാം സ്വർലോകത്തിൽ സർവ്വേശനു സ്തുതിഗീതം. (3)

**സമു:** ഭൂമിയിലെങ്ങും മർത്യനു ശാന്തി പ്രത്യാശയുമെന്നേക്കും. (3)

**കാർമ്മി.** സ്വർഗ്ഗസ്ഥിതനാം താതാ നിൻ നാമം പുജിതമാകണമേ നിൻ രാജ്യം വന്നീടണമേ പരിശുദ്ധൻ നീ പരിശുദ്ധൻ.

**സമു.** സ്വർഗ്ഗസ്ഥിതനാം താതാ നിൻ സ്തുതിതൻ നിസ്തുല മഹിമാവാൽ ഭൂസ്വർഗ്ഗങ്ങൾ നിറഞ്ഞു സദാ പാവനമായി വിളങ്ങുന്നു.

വാനവമാനവവൃന്ദങ്ങൾ  
ഉദ്ഘോഷിച്ചു സാമോദം  
പരിശുദ്ധൻ നീ എന്നെന്നും  
പരിശുദ്ധൻ നീ പരിശുദ്ധൻ.

സ്വർഗ്ഗസ്ഥിതനാം താതാ നിൻ  
നാമം പുജിതമാകണമേ  
നിൻ രാജ്യം വന്നീടണമേ  
നിൻ ഹിതമിവിടെ ഭവിക്കണമേ.

സ്വർഗ്ഗത്തെത്തുപോലുകിൽ-  
നിൻ ചിത്തം നിറവേറണമേ  
ആവശ്യകമാമാഹാരം  
ഞങ്ങൾക്കിന്നരുളീടണമേ.

ഞങ്ങൾ കടങ്ങൾ പൊറുത്തതുപോൽ  
ഞങ്ങൾക്കുള്ള കടം സകലം  
പാപത്തിൻ കടബാധ്യതയും  
അങ്ങു കനിഞ്ഞു പൊറുക്കണമേ.

ഞങ്ങൾ പരീക്ഷയിലൊരുനാളും  
ഉൾപ്പെടുവാനിടയാകരുതേ  
ദുഷ്ടാരൂപിയിൽനിന്നെന്നും  
ഞങ്ങളെ രക്ഷിച്ചരുളണമേ.

എന്തെന്നാലെന്നാളേക്കും  
രാജ്യം ശക്തി മഹത്വങ്ങൾ  
താവകമല്ലോ കർത്താവേ  
ആമ്മേനാമ്മേനെന്നേക്കും.

**കാർമ്മി.** താതനുമതുപോലാത്മജനും  
റുഹായ്ക്കും സ്തുതി എന്നേക്കും  
ആദിമുതൽക്കെന്നതുപോലെ  
ആമ്മേനാമ്മേനനവരതം.

**സമു.** സ്വർഗ്ഗസ്ഥിതനാം താതാ നിൻ  
നാമം പുജിതമാകണമേ  
നിൻ രാജ്യം വന്നീടണമേ  
പരിശുദ്ധൻ നീ പരിശുദ്ധൻ.

സ്വർഗ്ഗസ്ഥിതനാം താതാ നിൻ  
സ്തുതിതൻ നിസ്തുല മഹിമാവാൽ  
ഭൃസ്മഗ്ഗങ്ങൾ നിറഞ്ഞു സദാ  
പാവനമായി വിളങ്ങുന്നു.

വാനവമാനവവൃന്ദങ്ങൾ  
ഉദ്ഘോഷിച്ചു സാമോദം  
പരിശുദ്ധൻ നീ എന്നെന്നും  
പരിശുദ്ധൻ നീ പരിശുദ്ധൻ.

(അല്ലെങ്കിൽ)

**കാർമ്മി:** സ്വർഗ്ഗസ്ഥനായ ഞങ്ങളുടെ പിതാവേ,

(സമൂഹവും ചേർന്ന്)

അങ്ങയുടെ നാമം പുജിതമാകണമേ.  
അങ്ങയുടെ രാജ്യം വരണമേ.  
അങ്ങു പരിശുദ്ധൻ, പരിശുദ്ധൻ, പരിശുദ്ധൻ.  
സ്വർഗ്ഗസ്ഥനായ ഞങ്ങളുടെ പിതാവേ,  
അങ്ങയുടെ മഹത്വത്താൽ സ്വർഗ്ഗവും ഭൂമിയും  
നിറഞ്ഞിരിക്കുന്നു. മാലാഖമാരും മനുഷ്യരും  
അങ്ങു പരിശുദ്ധൻ, പരിശുദ്ധൻ, പരിശുദ്ധൻ  
എന്ന് ഉദ്ഘോഷിക്കുന്നു.  
സ്വർഗ്ഗസ്ഥനായ ഞങ്ങളുടെ പിതാവേ,  
അങ്ങയുടെ നാമം പുജിതമാകണമേ.  
അങ്ങയുടെ രാജ്യം വരണമേ.  
അങ്ങയുടെ തിരുമനസ്സു സ്വർഗ്ഗത്തിലെപ്പോലെ  
ഭൂമിയിലുമാകണമേ.

ഞങ്ങൾക്ക് ആവശ്യകമായ ആഹാരം  
ഇന്നു ഞങ്ങൾക്കു തരണമേ.  
ഞങ്ങളുടെ കടക്കാരോടു ഞങ്ങൾ  
ക്ഷമിച്ചിരിക്കുന്നതുപോലെ ഞങ്ങളുടെ  
കടങ്ങളും പാപങ്ങളും ഞങ്ങളോടും ക്ഷമിക്കണമേ.  
ഞങ്ങളെ പ്രലോഭനത്തിൽ ഉൾപ്പെടുത്തരുതേ.  
ദുഷ്ടാരുപയിൽനിന്നു ഞങ്ങളെ രക്ഷിക്കണമേ.  
എന്തുകൊണ്ടെന്നാൽ, രാജ്യവും ശക്തിയും  
മഹത്ത്വവും എന്നേക്കും അങ്ങയുടേതാകുന്നു.  
ആമ്മേൻ.

**കാർമ്മി :** പിതാവിനും പുത്രനും പരിശുദ്ധാത്മാവിനും  
സ്തുതി.

**സമു :** ആദിമുതൽ എന്നേക്കും ആമ്മേൻ.

**കാർമ്മി :** സ്വർഗ്ഗസ്ഥനായ ഞങ്ങളുടെ പിതാവേ, (സമൂഹവും  
ചേർന്ന്) അങ്ങയുടെ നാമം പൂജിതമാകണമേ.  
അങ്ങയുടെ രാജ്യം വരണമേ.  
അങ്ങു പരിശുദ്ധൻ, പരിശുദ്ധൻ, പരിശുദ്ധൻ.  
സ്വർഗ്ഗസ്ഥനായ ഞങ്ങളുടെ പിതാവേ,  
അങ്ങയുടെ മഹത്ത്വത്താൽ സ്വർഗ്ഗവും ഭൂമിയും  
നിറഞ്ഞിരിക്കുന്നു. മാലാഖമാരും മനുഷ്യരും  
അങ്ങു പരിശുദ്ധൻ, പരിശുദ്ധൻ, പരിശുദ്ധൻ  
എന്ന് ഉദ്ഘോഷിക്കുന്നു.

(അല്ലെങ്കിൽ)

**കാർമ്മി:** സ്വർഗ്ഗസ്ഥനായ ഞങ്ങളുടെ പിതാവേ,

(സമൂഹവും ചേർന്ന്)

അങ്ങയുടെ നാമം പൂജിതമാകണമേ.  
അങ്ങയുടെ രാജ്യം വരണമേ.  
അങ്ങയുടെ തിരുമനസ്സു സ്വർഗ്ഗത്തിലെപ്പോലെ  
ഭൂമിയിലുമാകണമേ.  
ഞങ്ങൾക്ക് ആവശ്യകമായ ആഹാരം

ഇന്നു ഞങ്ങൾക്കു തരണമേ.  
 ഞങ്ങളുടെ കടക്കാരോടു ഞങ്ങൾ  
 ക്ഷമിച്ചിരിക്കുന്നതുപോലെ ഞങ്ങളുടെ  
 കടങ്ങളും പാപങ്ങളും ഞങ്ങളോടും ക്ഷമിക്കണമേ.  
 ഞങ്ങളെ പ്രലോഭനത്തിൽ ഉൾപ്പെടുത്തരുതേ.  
 ദുഷ്ടദാരുപിയിൽ നിന്നു ഞങ്ങളെ രക്ഷിക്കണമേ.  
 എന്തുകൊണ്ടെന്നാൽ, രാജ്യവും ശക്തിയും  
 മഹത്വവും എന്നേക്കും അങ്ങയുടേതാകുന്നു.  
 ആമ്മേൻ. സ്വർഗ്ഗസ്ഥനായ ഞങ്ങളുടെ പിതാവേ,  
 അങ്ങയുടെ മഹത്വത്താൽ സ്വർഗ്ഗവും ഭൂമിയും  
 നിറഞ്ഞിരിക്കുന്നു. മാലാഖമാരും മനുഷ്യരും  
 അങ്ങു പരിശുദ്ധൻ, പരിശുദ്ധൻ, പരിശുദ്ധൻ  
 എന്ന് ഉദ്ഘോഷിക്കുന്നു.

**ശുശ്രൂ:** നമുക്കു പ്രാർത്ഥിക്കാം. സമാധാനം നമ്മോടുകൂടെ.

**കാർമ്മി:** യുഗങ്ങളുടെ രാജാവായ മിശിഹായേ, മരണത്തെ പരാജയപ്പെടുത്തി ഞങ്ങൾക്കു ജീവൻ പ്രദാനം ചെയ്ത നിന്റെ അനന്തകാരുണ്യത്തെ ഞങ്ങൾ വാഴ്ത്തുന്നു. നിന്റെ ഉത്ഥാനരഹസ്യം ആഘോഷിക്കുന്നതിനും, അതിന്റെ ദിവ്യഫലങ്ങൾ അനുഭവിക്കുന്നതിനും ഞങ്ങളെ ഒരുമിച്ചു കൂട്ടിയതിന് ഞങ്ങൾ നന്ദി പറയുന്നു. അജ്ഞതയുടെ അന്ധകാരത്തിൽ നിന്നു മോചിതരും പാപത്തിന്റെ ബന്ധനങ്ങളിൽ നിന്നു സ്വതന്ത്രരുമായി ഉത്ഥാനത്തിന്റെ സൗഭാഗ്യത്തിൽ പ്രവേശിക്കുവാൻ ഞങ്ങൾക്ക് ഇടയാകട്ടെ. ഈ ദിവ്യരഹസ്യങ്ങൾ യോഗ്യതാപൂർവ്വം പരികർമ്മം ചെയ്യുവാൻ ഞങ്ങളെ സഹായിക്കണമേ. സകലത്തിന്റെയും നാഥാ, എന്നേക്കും.

**സമു:** ആമ്മേൻ.

**സങ്കീർത്തനമാല (മർമ്മീസ )**

**സങ്കീർത്തനം 46,47,48**

(രീതി : കർത്താവേ, മമരാജാവേ...)

സൈന്യങ്ങൾ തന്നധിനാഥൻ  
നമ്മോടൊത്തു വസിക്കുന്നു  
യാക്കോബിൻ ബലമാം ദൈവം  
ഓർക്കുകിൽ നമ്മുടെയവലംബം.

കരഘോഷങ്ങൾ മുഴക്കിപ്പിൻ  
തിരുസന്നിധിയിൽ ജനതകളേ,  
ആഹ്ളാദാരവമുയരട്ടെ  
ദൈവത്തിൻ തിരു ഭവനത്തിൽ.

ദൈവസ്തുതികൾ പാടിപ്പിൻ  
സ്തോത്രം ചെയ്തു പുകഴ്ത്തിപ്പിൻ  
കീർത്തനഗീതം മീട്ടിപ്പിൻ  
നമ്മുടെ രാജാവവനല്ലോ.

ഭൂമിക്കെല്ലാമധിപനവൻ  
അവനായ് ഗീതം പാടുകനാം  
ദൈവം ജനതയ്ക്കധിനാഥൻ  
സിംഹാസനമതിൽ വാഴുന്നു.

കർത്താവുന്നതനാകുന്നു  
സ്തുത്യർഹൻ നിജനഗരത്തിൽ  
ഉന്നതമവനുടെ പുണ്യഗിരി  
മന്നിനു മുഴുവൻ സാഘോഷം.

(അല്ലെങ്കിൽ)

**കാർമ്മി:** സൈന്യങ്ങളുടെ കർത്താവ് നമ്മോടു കൂടെയുണ്ട്;  
യാക്കോബിന്റെ ദൈവമാണ് നമ്മുടെ അഭയം.

**സമു:** ഉയിർത്തെഴുന്നേറ്റു കർത്താവേ,  
നിന്റെ ഉത്ഥാനത്തിൽ ഞങ്ങൾ ആനന്ദിക്കുന്നു.




**കാർമ്മി:** ജനതകളേ, കരഘോഷം മുഴക്കുവിൻ  
ദൈവത്തിന്റെ മുമ്പിൽ ആഹ്ലാദാരവം മുഴക്കുവിൻ

**സമു:** ദൈവത്തെ പാടിപ്പുകഴ്ത്തുവിൻ  
സ്തോത്രങ്ങൾ ആലപിക്കുവിൻ.

**കാർമ്മി:** നമ്മുടെ രാജാവിനു സ്തുതികളുതിർക്കുവിൻ  
കീർത്തനങ്ങളാലപിക്കുവിൻ

**സമു:** ദൈവം ഭൂമി മുഴുവന്റേയും രാജാവാണ്.  
സങ്കീർത്തനംകൊണ്ട് അവിടുത്തെ സ്തുതിക്കു  
വിൻ.

**കാർമ്മി:** ദൈവം ജനതകളുടെമേൽ വാഴുന്നു  
അവിടുന്ന് തന്റെ പരിശുദ്ധ സിംഹാസനത്തിലിരി  
ക്കുന്നു.

**സമു:** ർത്താവ് ഉന്നതനാണ്;  
നമ്മുടെ ദൈവത്തിന്റെ നഗരത്തിൽ  
അത്യന്തം സ്തുത്യർഹനാണ്.

**കാർമ്മി:** പിതാവിനും പുത്രനും പരിശുദ്ധാത്മാവിനും  
സ്തുതി.

**സമു:** ആദിമുതൽ എന്നേക്കും. ആമ്മേൻ.

**കാർമ്മി:** ഉയിർത്തെഴുന്നേറ്റു കർത്താവേ,  
നിന്റെ ഉത്ഥാനത്തിൽ ഞങ്ങൾ ആനന്ദിക്കുന്നു.

**ശുശ്രൂ:** ഹല്ലേലൂയ്യ, ഹല്ലേലൂയ്യ, ഹല്ലേലൂയ്യ.  
നമുക്കു പ്രാർത്ഥിക്കാം. സമാധാനം നമ്മോടു  
കൂടെ.

**കാർമ്മി:** ലോകരക്ഷകനായ മിശിഹായേ, ലോകം മുഴുവൻ  
നിന്റെ സമാധാനത്താൽ നിറയട്ടെ. നിന്റെ പരിശു  
ദ്ധമായ സ്ത്രീവയാൽ നിന്റെ സഭയെ ശക്തിപ്പെടുത്തു  
കയും അവളുടെ സന്താനങ്ങളെ നിന്റെ കൃപയാൽ  
സംരക്ഷിക്കുകയും ചെയ്യണമേ. ഞങ്ങൾ എല്ലാ സമ  
യവും സഭയിൽ നിനക്ക് സ്തുതിയും ബഹുമാനവും

കൃതജ്ഞതയും ആരാധനയും സമർപ്പിക്കുവാൻ ഇടയാകട്ടെ. സകലത്തിന്റെയും നാഥാ, എന്നേക്കും.

**സമു:** ആമ്മേൻ.

ദേവാലയത്തിനു പുറത്ത് പ്രധാന കവാടത്തിങ്കൽ വച്ചാണ് നടത്തുന്നതെങ്കിൽ ഇപ്പോൾ ദേവാലയത്തിൽ പ്രവേശിക്കുന്നു.

പ്രധാന കവാടത്തിങ്കലെത്തുമ്പോൾ കാർമ്മികൻ കുരിശു കൈയ്യിൽവാങ്ങി താഴെ വരുന്ന ഭാഗം ചൊല്ലുന്നു.

**കാർമ്മി:** വാതിലുകളേ, ശിരസ്സുയർത്തുവിൻ  
നിത്യകവാടങ്ങളേ, തുറക്കുവിൻ  
മഹത്വത്തിൻ രാജാവെഴുന്നള്ളുന്നു  
നിത്യവെളിച്ചത്തിൻ രാജാവെഴുന്നള്ളുന്നു

കുരിശു കൊണ്ട് വാതിൽക്കൽ മുട്ടുന്നു.

**അകത്തുള്ളവർ :** മഹത്വത്തിൻ രാജാവാരാകുന്നു  
ഈ വെളിച്ചത്തിൻ രാജാവാരാകുന്നു.

രണ്ടാം പ്രാവശ്യവും മുട്ടുന്നു.

**കാർമ്മി:** സൈന്യത്തിൻ കർത്താവെഴുന്നള്ളുന്നു.  
ലോകനായകനാം നാഥനെഴുന്നള്ളുന്നു.

മൂന്നാം പ്രാവശ്യവും മുട്ടുന്നു. വാതിൽ തുറക്കുന്നു. എല്ലാവരും അകത്തേക്കു പ്രവേശിക്കുന്നു.

തുടർന്ന് സമൂഹം പാടുന്നു.

ഉന്നതവാനിടമേ  
വാതിൽ തുറക്കുക നീ  
മംഗളദീപവുമായ്  
മന്നവനണയുന്നു.

ഉന്നത.....

നിത്യമനോഹരനാം  
നിർമ്മല ദൈവസുതൻ  
വെള്ളിവെളിച്ചത്തിൽ  
മുങ്ങിവിളങ്ങുന്നു.

ഉന്നത.....

പൊട്ടിയ ബന്ധത്തിൻ  
കണ്ണികൾ കൂടുന്നു;  
വിണ്ടലമവനിയുമായ്  
വീണ്ടുമിണങ്ങുന്നു.

ഉന്നത.....

**മദ്ബഹഗീതം (ഓനീസാ ദ്കങ്കെ)**

(രീതി : നാഥനിലെന്നും നമ്മുടെ ഹൃദയം...)

**ഗായകI:** കർത്താവു ഭരണം നടത്തുന്നു; ഭൂമിയെല്ലാം  
ആനന്ദിക്കട്ടെ.

പീഡകളേറ്റു മിശിഹാനാഥൻ കുരിശിൽ ദാരൂണമായ്  
രക്ഷ ലഭിച്ചവരായ് നാം ചിന്തകളിൽ നിർമ്മലരായ്  
സൗമ്യനത്താലെന്നും നിസ്തുലമാം ശാന്തിയുമായ്  
കുരിശിതു നമ്മൾക്കെന്നും ശക്തിയെഴും കോട്ടയുമാം  
ദൃഷ്ടനിണക്കും കെണികൾ സകലം നാം  
തോല്പിക്കാമെന്നായ്.

**ഗായകII:** ഭൂമി മുഴുവൻ കർത്താവിന് ആനന്ദഗീതം ആലപിക്കട്ടെ.  
പീഡാസഹനം വഴിയായ് നാഥൻ തോല്പിച്ചല്ലോ  
മരണത്തെ

തിരുവൃത്ഥാനത്താലേ വിജയം നാം കൊണ്ടാടാം  
സന്തോഷാരവമെങ്ങും കേൾക്കു നാം കാതുകളിൽ  
കുരിശിതു നമ്മൾക്കെന്നും ശക്തിയെഴും കോട്ടയുമാം  
ദൃഷ്ടനിണക്കും കെണികൾ സകലം നാം  
തോല്പിക്കാമെന്നായ്.

**ഗായകI:** പിതാവിനും പുത്രനും പരിശുദ്ധാത്മാവിനും സ്തുതി.

സർവ്വരുമെന്നായ് പാടീടട്ടെ ആമ്മേനാമ്മേൻ.  
സ്തീവാ നമ്മൾക്കെന്നും നന്മകൾ തന്നുറവിടമാം  
രക്ഷിതമായതുവഴിയായ് മർത്യഗണം കർത്താവേ  
കുരിശിതു ഞങ്ങൾക്കെന്നും ശക്തിയെഴും കോട്ടയുമാം  
ദൃഷ്ടനെയുമവൻകെണികളെയും അതുവഴി നാം  
തോല്പിച്ചീടട്ടെ.

**ശായകII:** ആദിമുതൽ എന്നേക്കും ആമ്മേൻ.

സർവ്വരുമൊന്നായ് പാടീടട്ടെ ആമ്മേനാമ്മേൻ....

**ഉയിർപ്പിന്റെ ഗീതം**

(രീതി : ഉന്നതവാനിടമേ...)

**നിനക്കു ഞാൻ സമാധാനം ആശംസിക്കും.**

ദൈവത്തിൻ ജനമേ, ശാന്തിയിൽ മുങ്ങിടുവിൻ  
ഉത്ഥിതനായല്ലോ മിശിഹാ ശാന്തിയുമായ്.

**നീതിമാന്മാർക്ക് അന്ധകാരത്തിൽ പ്രകാശമുദിച്ചു.**

നിത്യവെളിച്ചമിതാ പാരിലുദിച്ചല്ലോ  
ദൈവത്തിൻ തനയൻ സത്യവെളിച്ചംതാൻ.

**ഭൂമിയിൽ എങ്ങും ആഹ്ലാദം**

തിരുവുമ്മാനത്തിൽ സൃഷ്ടികൾ മോദിച്ചു,  
കാരണമതുവഴിനാമനുരഞ്ജിതരായി.

**ഇപ്പോൾ മുതൽ എന്നേക്കും**

ഉത്ഥാനംവഴിയായ് പാപവിമോചനവും  
മൃതിയിൽ ജീവനുമാനാഥൻ നൽകുകയായ്.

**എന്നും എന്നേക്കും.**

സാത്താൻ കദനത്താൽ തേങ്ങുന്നനുനിമിഷം,  
ഉത്ഥാനംവഴിയായ് സഭയോ മോദിച്ചു.

**തന്റെ ശക്തി പ്രാപിക്കുന്നതിനുവേണ്ടി**

മൃത്യുകുടീരത്തിൽനിന്നവനുത്ഥിതനായി  
സൃഷ്ടിഗണത്തിൽത്തൻ ശാന്തി വിതയ്ക്കുകയായ്.

**നമ്മുടെ രാജാവായ ദൈവത്തിന്**

**സ്തുതികളാലപിക്കുവിൻ.**

രാജാവാം മിശിഹായ്ക്കെന്നും സ്തുതിപാടാം,  
തൻ ജനനിരകൾക്കായ് രക്ഷപകർന്നീശൻ.

**വരുവിൻ, നമുക്ക് അവനിൽ സന്തോഷിച്ചുല്ലസിക്കാം.**

**സഭയുടെയുന്നതമാം തിരുനാൾദിനമല്ലോ  
നാഥൻ നൽകിടുമീയൊരുമ നിനച്ചിടാം.**

ശുശ്രൂഷികൾ ധൂപകലശവും കുന്തുരുക്കവും കൊണ്ടു വരുന്നു. കാർമ്മികൻ ധൂപകലശത്തിൽ മൂന്നു തരി കുന്തുരുക്കമിട്ട് താഴെവരുന്ന പ്രാർത്ഥന താഴ്ന്നസ്വരത്തിൽ ചൊല്ലിക്കൊണ്ട് ആശീർവദിക്കുന്നു.

**കാർമ്മി:** പിതാവും പുത്രനും പരിശുദ്ധാത്മാവുമായ സർവ്വേശ്വരാ, അങ്ങയുടെ ബഹുമാനത്തിനായി ഞങ്ങൾ സമർപ്പിക്കുന്ന ഈ ധൂപം അങ്ങയുടെ മഹനീയ ത്രിത്വത്തിന്റെ നാമത്തിൽ ✠ ആശീർവദിക്കപ്പെടട്ടെ. ഇത് അങ്ങയുടെ പ്രസാദത്തിനും അങ്ങയുടെ അജഗണത്തിന്റെ പാപങ്ങളുടെ മോചനത്തിനും കാരണമാകട്ടെ, എന്നേക്കും.

**ശുശ്രൂ:** ആമ്മേൻ.

**ശുശ്രൂ:** സമാധാനം നമ്മോടുകൂടെ.

**കാർമ്മി:** ഞങ്ങളുടെ കർത്താവായ ദൈവമേ, അങ്ങയുടെ സ്നേഹത്തിന്റെ പരിമളം ഞങ്ങളിൽ വീശുകയും അങ്ങയുടെ സത്യത്തിന്റെ ജ്ഞാനം ഞങ്ങളുടെ ആത്മാക്കളെ പ്രകാശിപ്പിക്കുകയും ചെയ്യുമ്പോൾ, സ്വർഗ്ഗത്തിൽനിന്നു പ്രത്യക്ഷനാകുന്ന അങ്ങയുടെ തിരുക്കുമാരനെ സ്വീകരിക്കുവാൻ ഞങ്ങൾക്ക് ഇടയാകട്ടെ. സകല സൗഭാഗ്യങ്ങളും നന്മകളും നിറഞ്ഞ് മുടിച്ചുടി നില്ക്കുന്ന സഭയിൽ നിരന്തരം അങ്ങയെ സ്തുതിക്കുവാനും മഹത്വപ്പെടുത്തുവാനും ഞങ്ങൾ യോഗ്യരാകട്ടെ. എന്തുകൊണ്ടെന്നാൽ, അങ്ങ് എല്ലാറ്റിന്റെയും സ്രഷ്ടാവായാകുന്നു. സകലത്തിന്റെയും നാഥാ, എന്നേക്കും.

**സമു:** ആമ്മേൻ.

മദ്ബഹാവിരി മാറ്റുന്നു. സമൂഹം ഉത്മാനഗീതം ആരംഭിക്കുന്നു. ശുശ്രൂഷി ധൂപാർപ്പണം നടത്തുന്നു.

**ശാശ്വതം സമു:**

സർവ്വാധിപനാം കർത്താവേ,  
നിന്നെ വണങ്ങി നമിക്കുന്നു  
ഈശോ നാഥാ, വിനയമൊടെ  
നിന്നെ നമിച്ചു പുകഴ്ത്തുന്നു.  
മർത്യനു നിത്യമഹോന്നതമാ-  
മുത്മാനം നീയരുളുന്നു  
അക്ഷയമവനുടെയാത്മാവി-  
ന്നുത്തമരക്ഷയുമേകുന്നു.

**വചന വേദിയിലുള്ളവർ:**

കർത്താവേ, അങ്ങേക്കു നന്ദി പറയുന്നത് ഉത്തമമാകുന്നു; അത്യുന്നതാ, അങ്ങയുടെ നാഥം പ്രകീർത്തിക്കുന്നതും. സർവ്വാധിപനാം...

**ശാശ്വതം സമു:**

പിതാവിനും പുത്രനും പരിശുദ്ധാത്മാവിനും സ്തുതി. ആദിമുതൽ എന്നേയ്ക്കും, ആമ്മേൻ സർവ്വാധിപനാം...

**ശുശ്രൂ:**

നമുക്കു പ്രാർത്ഥിക്കാം, സമാധാനം നമ്മോടു കൂടെ.




**കാർമ്മി:**

എന്റെ കർത്താവേ, നീ സത്യമായും ഞങ്ങളുടെ ശരീരങ്ങളെ ഉയിർപ്പിക്കുന്നവനും, ആത്മാക്കളെ രക്ഷിക്കുന്നവനും ജീവനെ നിത്യം പരിപാലിക്കുന്നവനും ആകുന്നു. ഞങ്ങൾ എപ്പോഴും നിനക്കു സ്തുതിയും കൃതജ്ഞതയും ആരാധനയും സമർപ്പിക്കുവാൻ കടപ്പെട്ടവരാകുന്നു. സകലത്തിന്റെയും നാഥാ, എന്നേക്കും.




**സമു:**

ആമ്മേൻ.

**ശുശ്രൂ:** ശബ്ദമുയർത്തിപ്പാടിടുവിൻ സർവ്വരുമൊന്നായ് പാടിടുവിൻ എന്നെന്നും ജീവിക്കും സർവ്വേശ്വരനെ വാഴ്ത്തിടുവിൻ.

**ഗായ സമു:**  പരിപാവനനാം സർവ്വേശ്വര   
പരിപാവനനാം ബലവാനേ,  പരിപാവനനാം അമർത്യനേ, നിൻകൃപ ഞങ്ങൾക്കേകണമേ.

**വചന വേദിയിലുള്ളവർ:** പിതാവിനും പുത്രനും പരിശുദ്ധാത്മാവിനും സ്തുതി. പരിപാവനനാം സർവ്വേശ്വര, പരിപാവനനാം ബലവാനേ, പരിപാവനനാം അമർത്യനേ, നിൻകൃപ ഞങ്ങൾക്കേകണമേ.

**ഗായ സമു:**  ആദിമുതൽ എന്നേക്കും ആമ്മേൻ. പരിപാവനനാം സർവ്വേശ്വര   
 പരിപാവനനാം ബലവാനേ, പരിപാവനനാം അമർത്യനേ, നിൻകൃപ ഞങ്ങൾക്കേകണമേ.

**ശുശ്രൂ:** നമുക്കു പ്രാർത്ഥിക്കാം. സമാധാനം നമ്മോടുകൂടെ.

**കാർമ്മി:** വിശുദ്ധരിൽ സംപ്രീതനായി വസിക്കുന്ന പരിശുദ്ധനും സ്തുത്യർഹനും ബലവാനും അമർത്യനുമായ കർത്താവേ, അങ്ങയുടെ സ്വഭാവത്തിനൊത്ത വിധം എപ്പോഴും ഞങ്ങളെ കടാക്ഷിക്കുകയും അനുഗ്രഹിക്കുകയും ഞങ്ങളോടു കരുണ കാണിക്കുകയും ചെയ്യണമേ. പിതാവും പുത്രനും പരിശുദ്ധാത്മാവുമായ സർവ്വേശ്വര, എന്നേക്കും.

**സമു:** ആമ്മേൻ.

**ഒന്നാം വായന**

**സഹോദരരേ, നിങ്ങൾ ഇരുന്നൂ ശ്രദ്ധയോടെ കേൾക്കുവിൻ.  
ഏഴയ്ക്കൂടെ പുസ്തകത്തിൽ നിന്നുള്ള വായന**

(60: 1-7)

ഉണർന്നു പ്രശോഭിക്കുക; നിന്റെ പ്രകാശം വന്നുചേർന്നിരിക്കുന്നു. കർത്താവിന്റെ മഹത്വം നിന്റെ മേൽ ഉദിച്ചിരിക്കുന്നു. അന്ധകാരം ഭൂമിയെയും കുരിരുട്ട് ജനതകളെയും മൂടും. എന്നാൽ, കർത്താവ് നിന്റെ മേൽ ഉദിക്കുകയും അവിടുത്തെ മഹത്വം നിന്നിൽ ദൃശ്യമാവുകയും ചെയ്യും. ജനതകൾ നിന്റെ പ്രകാശത്തിലേക്കും രാജാക്കൻമാർ നിന്റെ ഉദയശോഭയിലേക്കും വരും. കണ്ണുകളുയർത്തി ചുറ്റും നോക്കിക്കാണുക; അവർ ഒരുമിച്ചുകൂടി നിന്റെ അടുത്തേക്കു വരുന്നു. നിന്റെ പുത്രൻമാർ ദൂരനിന്നു വരും; പുത്രിമാർ കരങ്ങളിൽ സംവഹിക്കപ്പെടും. ഇതെല്ലാം ദർശിച്ചു നീ തേജസ്വിനിയാകും. സമുദ്രത്തിലെ സമ്പത്ത് നിന്റെ അടുക്കൽ കൊണ്ടുവരുകയും ജനതകളുടെ ധനം നിനക്കു ലഭിക്കുകയും ചെയ്യുമ്പോൾ നിന്റെ ഹൃദയം ആനന്ദപുളകിതമാകും. ഒട്ടകങ്ങളുടെ ഒരു പറ്റം, മിദിയാനിലെയും ഏഫായിലെയും ഒട്ടകക്കുറ്റൻമാരുടെ കൂട്ടം, നിന്നെ മറയ്ക്കും. ഷേബായിൽനിന്നുള്ളവരും വരും. അവർ സ്വർണവും സുഗന്ധദ്രവ്യങ്ങളും കൊണ്ടുവരുകയും കർത്താവിന്റെ കീർത്തനം ആലപിക്കുകയും ചെയ്യും. കേദാറിലെ ആട്ടിൻ പറ്റങ്ങളെ നിന്റെ അടുക്കൽ കൊണ്ടുവരും. നെബായോത്തിലെ മുട്ടാടുകളെ നിനക്കു ലഭിക്കും. സ്വീകാര്യമാംവിധം അവ എന്റെ ബലിപീഠത്തിൽ വരും. എന്റെ ശ്രേഷ്ഠമായ ആലയത്തെ ഞാൻ മഹത്വപ്പെടുത്തും.

**സമു :** ദൈവമായ കർത്താവിനു സ്തുതി.



രണ്ടാം വായന

സഹോദരരേ, സാമൂവേലിന്റെ ഒന്നാം പുസ്തകത്തിൽ  
നിന്നുള്ള വായന (1 സാമൂ 2:1-10)

ഹന്നാ ഇങ്ങനെ പ്രാർഥിച്ചു: എന്റെ ഹൃദയം കർത്താവിൽ ആനന്ദിക്കുന്നു. എന്റെ ശിരസ്സ് കർത്താവിൽ ഉയർന്നിരിക്കുന്നു. എന്റെ അധരം ശത്രുക്കളെ പരിഹസിക്കുന്നു. എന്താൽ, അവിടുത്തെ രക്ഷയിൽ ഞാൻ ആനന്ദിക്കുന്നു. കർത്താവിനെപ്പോലെ പരിശുദ്ധനായി മറ്റാരുമില്ല. കർത്താവല്ലാതെ മറ്റാരുമില്ല. നമ്മുടെ ദൈവത്തെപ്പോലെ സുസ്ഥിരമായ ഒരു ആശ്രയമില്ല. അഹന്തയോടെ മേലിൽ സംസാരിക്കരുത്. നിന്റെ നാവിൽനിന്നു ഗർവ് പുറപ്പെടാതിരിക്കട്ടെ. കാരണം, കർത്താവ് സർവജ്ഞനായ ദൈവമാണ്. പ്രവൃത്തികളെ വിലയിരുത്തുന്നത് അവിടുന്നാണല്ലോ. വീരൻമാരുടെ വില്ലുകൾ തകരുന്നു. ബലഹീനരാകട്ടെ ശക്തിപ്രാപിക്കുന്നു. സുഭിക്ഷം അനുഭവിച്ചിരുന്നവർ ആഹാരത്തിനായി കൂലിപ്പണി ചെയ്യുന്നു. വിശപ്പ് അനുഭവിച്ചിരുന്നവർ സംതൃപ്തി അടയുന്നു, വന്ധ്യ ഏഴു പ്രസവിക്കുന്നു. സന്താനസമ്പത്തുള്ളവർ നിരാലംബയാകുന്നു. കർത്താവ് ജീവൻ എടുക്കുകയും കൊടുക്കുകയും ചെയ്യുന്നു. അവിടുന്നു പാതാളത്തിലേക്കിറക്കുകയും അവിടെനിന്നു കയറ്റുകയും ചെയ്യുന്നു. ദരിദ്രനും ധനികനും ആക്കുന്നത് കർത്താവാണ്. താഴ്ത്തുന്നതും ഉയർത്തുന്നതും അവിടുന്നു തന്നെ. ദരിദ്രനെ അവിടുന്നു ധൂളിയിൽ നിന്ന് ഉയർത്തുന്നു. അഗതിയെ കുപ്പയിൽനിന്നു സമൃദ്ധരിക്കുന്നു. അങ്ങനെ അവരെ പ്രഭുക്കൻമാരോടൊപ്പം ഇരുത്തി, ഉന്നതസ്ഥാനങ്ങൾക്ക് അവകാശികളാക്കുന്നു. ഭൂമിയുടെ അടിത്തൂണുകൾ കർത്താവിന്റേതാണ്. അതിന്മേൽ അവിടുന്ന് ലോകത്തെ ഉറപ്പിച്ചിരിക്കുന്നു. തന്റെ വിശ്വസ്തരുടെ പാദങ്ങളെ അവിടുന്നു കാക്കുന്നു. ദുഷ്ടൻമാർ അന്ധകാരത്തിൽ ഉപേക്ഷിക്കപ്പെടുന്നു. ശക്തിയാൽ ആരും പ്രബലനാകുന്നില്ല. കർത്താവ് പ്രതിയോഗികളെ ഛിന്നഭിന്നമാക്കുന്നു.

അവർക്കെതിരെ ആകാശത്തിൽ ഇടിമുഴക്കുന്നു. അവിടുന്ന് ഭൂമിയെ മുഴുവൻ വിധിക്കും. തന്റെ രാജാവിനു ശക്തി കൊടുക്കും തന്റെ അഭിഷിക്തന്റെ ശിരസ്സു യരുമാറാക്കും.

**സമു :** ദൈവമായ കർത്താവിനു സ്തുതി

**ശുശ്രൂ :** പ്രകീർത്തനം ആലപിക്കുവാനായി നിങ്ങൾ എഴുന്നേൽക്കുവിൻ

**പ്രകീർത്തനം (ശുറായ)**

(രീതി : അംബരമനവരതം...)

**കാർമ്മി:** സർവ്വചരാചരവും ദൈവമഹത്വത്തെ വാഴ്ത്തിപ്പാടുന്നു. ദിവ്യാത്മാവിൻ ഗീതികളാൽ ഹല്ലേലൂയ്യ ഗീതികളാൽ കർത്താവിനുത്മാനത്തിൻ നിർമ്മലമാകുമനുസ്മരണം കൊണ്ടാടാം ഇന്നീ വേദികയിൽ.

**ശുശ്രൂII:** തൻമഹിമാവല്ലോ വാനിലുമുഴിയിലും തിങ്ങിവിളങ്ങുന്നു.

**സമു:** ദിവ്യാത്മാവിൻ ഗീതികളാൽ...

**ശുശ്രൂII:** ജനതകളവിടുത്തെ മഹിമകൾ പാടുന്നു താണുവണങ്ങുന്നു.

**സമു:** ദിവ്യാത്മാവിൻ ഗീതികളാൽ...

**കാർമ്മി:** നിത്യപിതാവിനും സുതനും റൂഹായ്ക്കും സ്തുതിയുണ്ടാകട്ടെ.

**സമു:** ദിവ്യാത്മാവിൻ ഗീതികളാൽ...

**ശൃശ്രൂII:** ആദിയിലെപ്പോലെ  
ഇപ്പൊഴുമെപ്പോഴും  
എന്നേക്കും ആമ്മേൻ.

**സമു:** ദിവ്യാത്മാവിൻ ഗീതികളാൽ...

**ശൃശ്രൂ:** ഹല്ലേലൂയ്യാ, ഹല്ലേലൂയ്യാ, ഹല്ലേലൂയ്യാ. നമുക്കു  
പ്രാർത്ഥിക്കാം. സമാധാനം നമ്മോടുകൂടെ

**വ്യാഖ്യാനഗീതം (തുർഗാമ)**

(രീതി : തുയൈ)

ദൈവികമാം പരിപാലനയിൽ  
ദിവ്യവിരുന്നിനണഞ്ഞിടുവാൻ  
കാത്തുവസിക്കും മാനവരേ,  
ദീതികളൊക്കെയെകറ്റിടുവിൻ.

ദൈവികവചനവെളിച്ചത്തിൽ  
ഹൃദയം നിർമ്മലമാക്കിടുവിൻ  
സ്വർഗ്ഗം നേടാൻ ചിരകാലം  
പൈതങ്ങൾപോലായിടുവിൻ.

ആത്മാവിൻ സ്വരവീചികളാൽ  
സ്വർഗ്ഗമഹത്ത്വമറിഞ്ഞിടുവിൻ,  
നിത്യാനന്ദം നേടിടുവാൻ  
വീഥി തുറന്നു തരും ദൈവം.

പൗലോസിൻ പരിപൂജിതമാം  
സത്യവചസ്സുകൾ കേൾക്കാം നാം  
റോമാക്കാർക്കെന്നെഴുതിയൊരാ  
ലേഖനമിന്നു ശ്രവിച്ചീടാം.

**ലേഖനം**

**സഹോദരരേ, പൗലോസ് ശ്ലീഹാ റോമാക്കാർക്ക്  
എഴുതിയ ലേഖനം (5:20-6:23)**

പാപം വർധിപ്പിക്കാൻ നിയമം രംഗപ്രവേശം ചെയ്തു;  
എന്നാൽ, പാപം വർധിച്ചിടത്ത് കൃപ അതിലേറെ വർധിച്ചു.  
അങ്ങനെ പാപം മരണത്തിലൂടെ ആധിപത്യം പുലർത്തിയതു

പോലെ, കൃപ നീതിവഴി നമ്മുടെ കർത്താവായ യേശു ക്രിസ്തുവിലൂടെ നിത്യജീവനിലേക്ക് നയിക്കാൻ ആധിപത്യം പുലർത്തും.

അപ്പോൾ നാം എന്താണു പറയേണ്ടത്? കൃപ സമൃദ്ധമാ കാൻവേണ്ടി പാപത്തിൽ തുടരണമോ? ഒരിക്കലും പാടില്ല. പാപത്തെ സംബന്ധിച്ചിടത്തോളം മരിച്ചവരായ നാം ഇനി അതിൽ ജീവിക്കുന്നതെങ്ങനെ? യേശുക്രിസ്തുവിനോട് ഐക്യപ്പെടാൻ ജ്ഞാനസ്നാനം സ്വീകരിച്ച നാമെല്ലാവരും അവന്റെ മരണത്തോട് ഐക്യപ്പെടാനാണ് ജ്ഞാനസ്നാനം സ്വീകരിച്ചതെന്നു നിങ്ങൾക്കറിഞ്ഞു കൂടേ? അങ്ങനെ, അവന്റെ മരണത്തോടു നമ്മെ ഐക്യപ്പെടുത്തിയ ജ്ഞാന സ്നാനത്താൽ നാം അവനോടൊത്തു സംസ്കരിക്കപ്പെട്ടു. ക്രിസ്തു മരിച്ചതിനുശേഷം പിതാവിന്റെ മഹത്വത്തിൽ ഉയിർത്തെഴുന്നേറ്റുപോലെ, നാമും പുതിയ ജീവിതം നയിക്കേണ്ടതിനാണ് അവനോടൊത്തു സംസ്കരിക്കപ്പെട്ടത്. അവന്റെ മരണത്തിനു സദൃശമായ ഒരു മരണത്തിൽ നാം അവനോട് ഐക്യപ്പെട്ടവരായെങ്കിൽ അവന്റെ പുനരുത്ഥാനത്തിനു സദൃശമായ ഒരു പുനരുത്ഥാനത്തിലും അവനോട് ഐക്യപ്പെട്ടവരായിരിക്കും.

നാം ഇനി പാപത്തിന് അടിമപ്പെടാതിരിക്കത്തക്കവിധം പാപപുർണ്ണമായ ശരീരത്തെ നശിപ്പിക്കാൻവേണ്ടി നമ്മിലെ പഴയമനുഷ്യൻ അവനോടുകൂടെ ക്രൂശിക്കപ്പെട്ടിരിക്കുന്നുവെന്നു നമുക്കറിയാമല്ലോ. എന്തെന്നാൽ, മരിച്ചവൻ പാപത്തിൽനിന്നു മോചിതനായിരിക്കുന്നു. നാം ക്രിസ്തുവിനോടുകൂടെ മരിച്ചുവെങ്കിൽ അവനോടുകൂടി ജീവിക്കും എന്നു നാം വിശ്വസിക്കുന്നു. മരിച്ചവരിൽനിന്ന് ഉത്ഥാനം ചെയ്ത ക്രിസ്തു ഇനി ഒരിക്കലും മരിക്കുകയില്ലെന്നു നമുക്കറിയാം. മരണത്തിന് അവന്റെ മേൽ ഇനി അധികാരമില്ല. അവൻ മരിച്ചു; പാപത്തെ സംബന്ധിച്ചിടത്തോളം എന്നേക്കുമായി അവൻ മരിച്ചു. അവൻ ജീവിക്കുന്നു; ദൈവത്തിനുവേണ്ടി അവൻ ജീവിക്കുന്നു. അതുപോലെ, നിങ്ങളും പാപത്തെ സംബന്ധിച്ചിടത്തോളം

മരിച്ചവരാണെന്നും യേശുക്രിസ്തുവിൽ ദൈവത്തിനുവേണ്ടി ജീവിക്കുന്നവരാണെന്നും അറിഞ്ഞുകൊള്ളുവിൻ. അതുകൊണ്ട്, ജഡമോഹങ്ങൾ നിങ്ങളെ കീഴ്പ്പെടുത്താൻ തക്ക വിധം പാപം നിങ്ങളുടെ മർത്യശരീരത്തിൽ ഭരണം നടത്താതിരിക്കട്ടെ. നിങ്ങളുടെ അവയവങ്ങളെ അനീതിയുടെ ഉപകരണങ്ങളായി പാപത്തിനു സമർപ്പിക്കരുത്; പ്രത്യുത, മരിച്ചവരിൽനിന്നു ജീവൻ പ്രാപിച്ചവരായി നിങ്ങളെത്തന്നെയും, നീതിയുടെ ആയുധങ്ങളായി നിങ്ങളുടെ അവയവങ്ങളെയും ദൈവത്തിനു സമർപ്പിക്കുവിൻ. പാപം നിങ്ങളുടെമേൽ ഭരണം നടത്തുകയില്ല. കാരണം, നിങ്ങൾ നിയമത്തിനു കീഴിലല്ല കൃപയ്ക്കു കീഴിലാണ്.

അതുകൊണ്ടെന്ത്? നാം നിയമത്തിനു കീഴ്പ്പെട്ടവരല്ല, കൃപയ്ക്കു കീഴ്പ്പെട്ടവരാണ് എന്നതുകൊണ്ട് നമുക്കു പാപം ചെയ്യാമോ? ഒരിക്കലും പാടില്ല. നിങ്ങൾ അനുസരണമുള്ള ദാസരെപ്പോലെ നിങ്ങളെത്തന്നെ ആർക്കെങ്കിലും സമർപ്പിക്കുമ്പോൾ, നിങ്ങൾ അവന്റെ അടിമകളാണെന്ന് അറിയുന്നില്ലേ? ഒന്നുകിൽ, മരണത്തിലേക്കു നയിക്കുന്ന പാപത്തിന്റെ അടിമകൾ; അല്ലെങ്കിൽ, നീതിയിലേക്കു നയിക്കുന്ന അനുസരണത്തിന്റെ അടിമകൾ. ഒരിക്കൽ നിങ്ങൾ പാപത്തിന് അടിമകളായിരുന്നെങ്കിലും നിങ്ങൾക്കു ലഭിച്ച പ്രബോധനം ഹൃദയപൂർവ്വം അനുസരിച്ച്, പാപത്തിൽനിന്നു മോചിതരായി നിങ്ങൾ നീതിക്ക് അടിമകളായതിനാൽ ദൈവത്തിനു നന്ദി.

നിങ്ങളുടെ പരിമിതി നിമിത്തം ഞാൻ മാനുഷികരീതിയിൽ സംസാരിക്കുകയാണ്. ഒരിക്കൽ നിങ്ങൾ നിങ്ങളുടെ അവയവങ്ങളെ അശുദ്ധിക്കും അനീതിക്കും അടിമകളായി സമർപ്പിച്ചതുപോലെ, ഇപ്പോൾ അവയെ വിശുദ്ധീകരണത്തിനു വേണ്ടി നീതിക്ക് അടിമകളായി സമർപ്പിക്കുവിൻ. നിങ്ങൾ പാപത്തിന് അടിമകളായിരുന്നപ്പോൾ നീതിയുടെ നിയന്ത്രണത്തിലല്ലായിരുന്നു. ഇന്നു നിങ്ങൾക്കു ലജ്ജാവഹമായിത്തോന്നുന്ന അക്കാര്യങ്ങളിൽനിന്ന് അന്നു നിങ്ങൾക്ക് എന്തു ഫലം കിട്ടി? അവയുടെ അവസാനം മരണമാണ്.

എന്നാൽ, ഇപ്പോൾ നിങ്ങൾ പാപത്തിൽനിന്നു മോചിതരായി ദൈവത്തിന് അടിമകളായിരിക്കുകയാൽ നിങ്ങൾക്കു ലഭിക്കുന്നതു വിശുദ്ധീകരണവും അതിന്റെ അവസാനം നിത്യജീവനുമാണ്. പാപത്തിന്റെ വേരനം മരണമാണ്. ദൈവത്തിന്റെ ദാനമാകട്ടെ, നമ്മുടെ കർത്താവായ യേശുക്രിസ്തു വഴിയുള്ള നിത്യജീവനും.

**സമു :** നമ്മുടെ കർത്താവായ മിശിഹായ്ക്കു സ്തുതി

**ഹല്ലേലൂയ്യാഗീതം (സുമ്മാറ)**

(രീതി : ഹല്ലേലൂയ്യാ പാടീടുമ്പോൾ...)

ഹല്ലേലൂയ്യാ പാടാമെന്നായ്  
ഹല്ലേലൂയ്യാ, ഹല്ലേലൂയ്യാ.

കർത്താവെന്നും വാണീടുന്നു  
ഭൂതലമഖിലം മോദിക്കട്ടെ.

കരയും കടലും തടവില്ലാതെ  
സ്വരമുച്ചത്തിലുയർത്തിടട്ടെ.

കർത്താവിൻ സ്തുതി പാടുക മോദാൽ  
ആനന്ദത്താലാർപ്പവിളിപ്പിൻ  
താതനുമതുപോൽസുതനും  
പരിശുദ്ധാത്മാവിനും സ്തുതിയുയരട്ടെ.

ആദിമുതൽക്കേയിനും നിത്യവു-  
മായി ഭവിച്ചീടട്ടെ, ആമ്മേൻ.

ഹല്ലേലൂയ്യാ പാടാമെന്നായ്  
ഹല്ലേലൂയ്യാ, ഹല്ലേലൂയ്യാ.

**സുവിശേഷഗീതം**

**ശുശ്രൂ:** പുസ്തകങ്ങളുടെ ആരാഭത്തിൽ എന്നെപ്പറ്റി എഴുതിയിരിക്കുന്നു;

എഴുതീനരകുലരക്ഷകനാം  
മിശിഹാരാജൻ തൻമൊഴികൾ  
സുവിശേഷത്തിൻ തിരുഗ്രന്ഥം

പരിശുദ്ധാത്മനിവേശത്താൽ  
യുദ്ധസഭയിൽ മത്തായി  
മർക്കോസ് റോമിലെ ജനതയ്ക്കായ്  
ലൂക്കാ ഈജിപ്തിലെ സഭയിൽ  
യോഹന്നാൻ എഫേസുസിൽ  
നാഥാ, ജനതയിയീഗ്രന്ഥം  
ധ്യാനിപ്പൂ; നിൻ മഹിമകളെ  
മന്നിതിൽ വാഴ്ത്തി നമിക്കുന്നു.

**സമു:** ദൈവമേ, അങ്ങയുടെ തിരുവിഷ്ടം നിറവേറ്റാൻ  
ഞാൻ ആഗ്രഹിച്ചു.

എഴുതീ നരകുലരക്ഷകനാം....

**ശുശ്രൂ:** പിതാവിനും പുത്രനും പരിശുദ്ധാത്മാവിനും സ്തുതി.

എഴുതീ നരകുലരക്ഷകനാം....

**വ്യാഖ്യാനഗീതം (തുർഗാമ)**

(ക്സാവാ റമ്പാ...)

**ഭൂമി വിറകൊള്ളുകയും ഇളകുകയും ചെയ്തു**

മിശിഹാനാഥൻ കുരിശിന്മേൽ  
മരണം പൂല്കും നിമിഷത്തിൽ  
സൃഷ്ടികളെല്ലാം വിറപുണ്ടു,  
വാനിൽ സൂര്യനിരുണ്ടല്ലോ  
ദീപം മങ്ങിയണഞ്ഞല്ലോ  
ദേവാലയവിരി കീറുകയിൽ  
ദുഃഖം കരിനിഴൽ വീഴ്ത്തുകയായ്  
പടയാളികളുടെ ധാർഷ്ട്യത്താൽ  
ഭൂമി വിറച്ചു, കർത്താവേ,  
മരണമടഞ്ഞൊരു ജനമപ്പോൾ  
ഉത്ഥിതരായി സ്തുതിപാടി.

**അവിടുന്ന് തന്റെ ജനത്തിനു രക്ഷയയച്ചു.**

എല്ലാ ജനതകളും കണ്ടു  
രക്ഷാകരമാം ദൈവത്വം,  
മൃതരിൽനിന്നങ്ങുത്ഥിതനായ്!  
ജനതകളൊന്നായ് പാടട്ടെ  
ദൈവികമാം നവഗീതങ്ങൾ  
സങ്കീർത്തനമധുധാരകളാൽ  
നിറയുന്നുലകും വാനിടവും  
തലമുറതോറും ദൈവത്തിൻ  
കീർത്തനധാരകളുയരുന്നു.  
പരിപാവനമാം വിശ്വാസം  
സകലജനങ്ങളുമറിയുന്നു.

**പരിശുദ്ധാരുപിയുടെ കൃപയ്ക്ക് അർഹരായവരേ, വരുവിൻ.**

സ്തുതികൾ പാടാം നിതരാം നാം  
ദൈവം നമ്മെ സ്നേഹിച്ചു  
കാരുണ്യത്തിൻ നിറവാലേ  
തന്നുടെ പാവനരാജ്യത്തി-  
ന്നവകാശികളായ്ത്തീർന്നല്ലോ  
വിശ്വാസത്തൊടുമുപവിയൊടും  
സതതം നിർമ്മലഹൃദയവുമായ്  
ജീവിതദാനം നൽകീ നീ  
ദിവ്യരഹസ്യവുമറിയിച്ചു  
യോഗ്യത നൽകിയ കാരുണ്യം  
വാഴ്ത്തിനമിക്കാമെന്നെന്നും.

**അങ്ങിൻ ശരണപ്പെടുന്നവരാരും ലജ്ജിക്കുകയില്ല.**

“നാഥാ, ദുഷ്ടതമൂലം ഞാൻ  
പാപം ചെയ്തു നിരവധിയായ്  
കരുണാസാഗരമല്ലോ നീ  
ലജ്ജിതനല്ലിനി നിൻകുരിശിൽ  
ഞാനെന്നാളും, പാപത്താൽ  
നിന്നെ മറന്നതിനാലെന്നിൽ  
കനിവിൻ കിരണം തുകണമേ.



നന്നോടൊപ്പം സ്തീവായിൽ  
പീഡിതനീ ഞാൻ സ്വർഗത്തിൽ  
അങ്ങനെയുമോളോർക്കണമേ”  
ചിതമായ് കള്ളൻ മൊഴിയുകയാൽ.

എന്റെ രാജാവായ കർത്താവേ, ഞാൻ അങ്ങയെ  
പുകഴ്ത്താം.

ഈശോ, താവകമരണത്താൽ  
ഞങ്ങൾ നേടി പുതുജീവൻ,  
മാമ്മോദീസ വഴിയിപ്പോൾ  
നിത്യമഹോന്നതജീവനിതാ  
ഞങ്ങൾക്കെല്ലാം കൈവന്നു  
മൃതിയിൽനിന്നതു മാനവരാം  
ഞങ്ങൾക്കേകണമുത്ഥാനം  
മോദമോടിനീ തിരുനാളിൽ  
വാഴ്ത്തുകയായിവർ തിരുമുമ്പിൽ.  
ഉത്ഥിതനായൊരു മിശിഹായേ  
ഉലകിനു ശാന്തി നിതാന്തം നീ


വരുവിൻ നമുക്കവിടുത്തെ കുമ്പിട്ടാരാധിക്കാം.

മന്നിൽ മാനവരക്ഷയ്ക്കായ്  
ആഗതനായ് നീ തിരുനാഥാ!  
ആരാധിപ്പു കുരിശിനെ ഞാൻ  
ജീവൻ നൽകുമൊരടയാളം-  
അതുവഴി വിനയം പുല്കീ നീ  
മരണം സ്വയമേ കൈക്കൊണ്ടു  
മൃതരിൽ ജീവനണച്ചിടുവാൻ  
രക്ഷപകർന്നു മാനവരോ  
നിന്നെ വണങ്ങിനമിടുന്നു.  
ഉത്ഥിതനായൊരു മിശിഹായേ  
ഉലകിനു ശാന്തി നിതാന്തം നീ.

### സുവിശേഷം

#### വി. മത്തായി അറിയിച്ച നമ്മുടെ കർത്താവിശോമിശിഹാ യുടെ പരിശുദ്ധ സുവിശേഷം (28:1-6)

സാബത്തിനുശേഷം ആഴ്ചയുടെ ഒന്നാം ദിവസം രാവിലെ മഗ്ദലേനമറിയവും മറ്റേ മറിയവും ശവകുടീരം സന്ദർശിക്കാൻ വന്നു. അപ്പോൾ വലിയ ഒരു ഭൂകമ്പം ഉണ്ടായി. കർത്താവിന്റെ ദൂതൻ സ്വർഗത്തിൽ നിന്നിറങ്ങിവന്ന്, കല്ലുരുട്ടിമാറ്റി, അതിൻമേൽ ഇരുന്നു. അവന്റെ രൂപം മിന്നൽ പിണർപോലെ ആയിരുന്നു, വസ്ത്രം മഞ്ഞുപോലെ വെളുത്തതും. അവനെക്കുറിച്ചുള്ള ഭയം നിമിത്തം കാവൽക്കാർ വിറപ്പുണ്ട് മരിച്ചവരെപ്പോലെയായി. ദൂതൻ സ്ത്രീകളോടു പറഞ്ഞു: ഭയപ്പെടേണ്ട; ക്രൂശിക്കപ്പെട്ട യേശുവിനെയാണു നിങ്ങൾ അന്വേഷിക്കുന്നതെന്ന് എനിക്കറിയാം. അവൻ ഇവിടെയില്ല; താൻ അരുളിച്ചെയ്തതു പോലെ അവൻ ഉയിർപ്പിക്കപ്പെട്ടു.

സുവിശേഷവായനയ്ക്കുശേഷം കാർമ്മികൻ ഉത്ഥാരിയിപ്പ് നടത്തുന്നു. 

(ഓനീസാ ദ്വൈതക്കുശേഷം ഉയിർപ്പുഗീതം ആലപിച്ച് ഉത്ഥാന അറിയിപ്പ് നടത്തി ഈ തിരുക്കർമ്മങ്ങൾ നടത്താവുന്നതാണ്.)

**കാർമ്മി:** മിശിഹാ മരിച്ചവരിൽ നിന്ന് ഉത്ഥാനം ചെയ്തു. (മൂന്നു പ്രാവശ്യം)

**സമു:** ഹല്ലേലൂയ്യാ ഹല്ലേലൂയ്യാ ഹല്ലേലൂയ്യാ (മൂന്നു പ്രാവശ്യം)  
അല്ലെങ്കിൽ

#### ഗീതം

**കാർമ്മി:** മിശിഹാനാഥൻ മൃതരിൽ നിന്നും ഉത്ഥിതനായി. (മൂന്നു പ്രാവശ്യം)

**സമു:** ഹല്ലേലൂയ്യാ ഹല്ലേലൂയ്യാ ഹല്ലേലൂയ്യാ (മൂന്നു പ്രാവശ്യം)

തുടർന്ന് മറച്ചുവെച്ചിരിക്കുന്ന സ്ത്രീവ/ഉയിർപ്പുരുപത്തിന്റെ വിരി കാർമ്മികൻ നീക്കുന്നു. മണിയടിക്കുന്നു. എല്ലാവരും കാർമ്മികനോടൊപ്പം സ്ത്രീവയെ/ഉയിർപ്പുരുപത്തെ കുമ്പിട്ടുവണങ്ങുന്നു.

**ഗീതം**

**ഉയിർത്തെഴുന്നേറ്റു നാമ-  
നൂയിർത്തെഴുന്നേറ്റു  
വിജയലാളിതനായ് നാമ-  
നൂയിർത്തെഴുന്നേറ്റു.**

**ഉയിർത്തെഴുന്നേറ്റു.....**

**കുരിശിലേറിയവൻ, മൃതനായ്  
കബറടങ്ങിയവൻ  
കതിരിനൂടയവനായ് വീണ്ടു-  
മുയിർത്തെഴുന്നേറ്റു.**

**ഉയിർത്തെഴുന്നേറ്റു.....**

**ഈ ദിനം ദൈവമേകിയ  
ദിവ്യദിനമല്ലോ  
മോദമായ് മഹിതകീർത്തന-  
മേറ്റുപാടാം**

**ഉയിർത്തെഴുന്നേറ്റു.....**

ർമ്മികൻ സ്ത്രീവയെ/ഉയിർപ്പുരുപത്തെ ധൂപിക്കുന്നു. തുടർന്ന് പ്രദക്ഷിണം. മദ്ബഹരിൽ പ്രത്യേകമായി ഒരു കിയിരിക്കുന്ന തിരികൾ ശുശ്രൂഷികൾ കത്തിക്കുന്നു. അതിനുശേഷം ശുശ്രൂഷികൾ ദീപം സമൂഹത്തിലേക്കു പകരുന്നു. തുടർന്ന് ദേവാലയാങ്കണത്തിൽ (കുരിശടിയിൽ) “സമാധാനശുശ്രൂഷ ” നടത്താൻ ഒരുക്കിയിരിക്കുന്ന സ്ഥലത്തേക്ക് പ്രദക്ഷിണമായി പോകുന്നു. പ്രദക്ഷിണത്തിന് ഏറ്റവും മുമ്പിൽ കത്തിച്ച രണ്ടു തിരികളുടെ അകമ്പടിയോടുകൂടി സുവിശേഷഗ്രന്ഥം വഹിക്കുന്ന ശുശ്രൂഷിയും ഏറ്റവും പുറകിൽ കത്തിച്ച തിരികളുടെ അകമ്പടിയോടുകൂടി സ്ത്രീവ/ഉയിർപ്പുരുപം വഹിക്കുന്ന കാർമ്മികനും നീങ്ങുന്നു. എന്നാൽ സൗകര്യമില്ലാത്തതിടത്ത്

പ്രദക്ഷിണമായി കാർമ്മികൻ വചനവേദിയിലേക്ക് പ്രവേശിക്കുന്നു.



പ്രദക്ഷിണസമയത്ത് താഴെക്കാണുന്ന ഗീതം ആലപിക്കുന്നു.

**പ്രദക്ഷിണഗീതം**

ദീപംകൊളുത്തി നാഥാ, തേടിവരുന്നു ഞങ്ങൾ  
നിൻദിവ്യസന്നിധാനം തേടിവരുന്നു ഞങ്ങൾ  
ദീപം...

ഭൂവിൻ പ്രഭുക്കളെല്ലാം നിന്നെ വണങ്ങിടുന്നു  
പാരിൻപ്രതാപമെല്ലാം നിൻമുമ്പിൽ മങ്ങിടുന്നു  
ദീപം....

മരണം തളർന്നുതാണു; നരകം തകർന്നുവീണു  
വിജയം പതഞ്ഞുയർന്നു; വിയദാലയം തെളിഞ്ഞു  
ദീപം....

ഇരുളിൽക്കഴിഞ്ഞിരുന്ന ജനതയ്ക്കു ലോകനാഥാ,  
പരമപ്രധാനമായ് നീ ധരമേലിറങ്ങിവന്നു.  
ദീപം....

(അല്ലെങ്കിൽ)

മിശിഹാനാഥാ, നിൻവദനം  
ഞങ്ങളിൽനിന്നു തിരികരുതേ  
ആരാധകർ നിൻ പുതുജീവൻ  
പുല്കി നിതാന്തം നീങ്ങിടുവാൻ.

പ്രാർത്ഥന കേൾക്കുക മിശിഹായേ,  
ആശ്രയമങ്ങാണനവരതം  
കൃപയാൽ ഹൃത്തിൻ മുറിവുകളിൽ  
കനിവിന്നുഷധമരുളണമേ.

അങ്ങയെ ഞങ്ങൾ വിളിക്കുന്നു  
അലിവൊടു പ്രാർത്ഥന കേൾക്കണമേ  
രക്ഷണമേകീ ദാസരിൽ നീ  
പാപപ്പൊറുതിയണയ്ക്കണമേ.

അനുതാപികളെക്കൊള്ളും  
കരുണാനിധിയാം മിശിഹായേ,  
തിരുവിഷ്ടം നിരവേറ്റീടാൻ  
ഓരോ ദിനവും കാക്കണമേ.

സകേൾക്കരുളുക മഹിമസദാ  
ആരാധകരെക്കൊക്കണമേ  
പരിപാലിക്കണമജനിരയെ  
നിൻകൃപ ഞങ്ങൾക്കരുളണമേ.

തിരുമുഖമങ്ങു തിരിക്കരുതേ  
തിരുസന്നിധിയിൽ കാക്കണമേ  
സ്തുതിയും നന്ദിയുമർപ്പിച്ചു  
തിരുനാമത്തിനു സാമോദം.

രക്ഷകനേശുവിനംബികയേ,  
രാവും പകലും ഞങ്ങൾക്കായ്  
നാഥൻ ശാന്തി പകർന്നിടുവാൻ  
പ്രാർത്ഥന നിത്യമണയ്ക്കണമേ.

സകല വിശുദ്ധരുമങ്ങേ വിൺ-  
മഹിമയണിഞ്ഞു വിരാജിച്ചു  
അവരുടെ പ്രാർത്ഥന ഞങ്ങൾക്കായ്  
രക്ഷണമേകണമനവരതം.

കരുണയുണർത്താനീയുലകിൽ  
കുരിശിനെ നൽകിയ മിശിഹായേ,  
ദുഷ്ടപിശാചിൻ ശക്തികൾ നീ  
കുരിശിൻ ചിറകാൽ നീക്കണമേ.

സകലജനത്തിനുമാശ്രയമാം  
നാഥാ, തലമുറ കാക്കുന്നു  
ഉത്ഥാനത്തിൻ ദിന, മന്നാ  
പാഥേയം നീ തീർക്കുന്നു.

**സമാധാനശുശ്രൂഷ**

പ്രദക്ഷിണം ദേവാലയാങ്കണത്തിൽ പ്രത്യേകം ഒരുക്കിയിരിക്കുന്ന സ്ഥലത്തോ അല്ലെങ്കിൽ വചനവേദിയിലോ എത്തിയതിനുശേഷം

**ശുശ്രൂ:** നമുക്കു പ്രാർത്ഥിക്കാം. സമാധാനം നമ്മോടുകൂടെ.

**കാർമ്മി:** ഞങ്ങളുടെ കർത്താവായ ദൈവമേ, ഞങ്ങളുടെ ബലഹീനമായ പ്രകൃതിയുടെ നവീകരണത്തിനു വേണ്ടി അങ്ങയുടെ തിരുക്കുമാരനിലൂടെ പൂർത്തിയാക്കപ്പെട്ട രക്ഷാപദ്ധതിയെപ്രതി അങ്ങയെ ഞങ്ങൾ വാഴ്ത്തുന്നു. അവർണ്ണനീയമായ ഈ ദാനത്തിന് ഞങ്ങൾ അങ്ങേക്കു സ്തുതിയും ബഹുമാനവും കൃതജ്ഞതയും ആരാധനയും സമർപ്പിക്കുന്നു. സകലത്തിന്റെയും നാഥാ, എന്നേക്കും.

**സമു:** ആമ്മേൻ.

തുടർന്ന് സങ്കീർത്തനം 97 ചൊല്ലുന്നു.

**കാർമ്മി:** കർത്താവു ഭരണം നടത്തുന്നു;  
ഭൂമിയെല്ലാം ആനന്ദിക്കട്ടെ;  
ദീപസമൂഹങ്ങൾ സന്തോഷിക്കട്ടെ.  
ഹല്ലേലുയ്യ, ഹല്ലേലുയ്യ, ഹല്ലേലുയ്യ.

**സമു:** (കാനോന) ആദത്തിന്റെ മഹത്തവീകൃതമായ വംശമേ, / ഉത്മാനം ചെയ്യുകയും / തന്റെ ഉത്മാനത്താൽ എല്ലാവരെയും സന്തോഷിപ്പിക്കുകയും ചെയ്ത/ ഈശോയിൽ ആനന്ദിക്കുവിൻ.

**കാർമ്മി:** മേഘവും അന്ധകാരവും അവിടുത്തെ ചുറ്റുമുണ്ട്;  
നീതിന്യായങ്ങളിൽ അവൻ തന്റെ സിംഹാസനം സ്ഥാപിച്ചിരിക്കുന്നു.

**സമു:** തിരുമുമ്പിൽ അഗ്നി ജ്വലിപ്പിക്കുന്നു;  
വൈരികളെ അതു ദഹിപ്പിക്കുന്നു.

**കാർമ്മി:** മിന്നൽപ്പിണറുകൾ ലോകത്തെ പ്രകാശിപ്പിക്കുന്നു;  
ഭൂമി അതുകണ്ട് വിറകൊള്ളുന്നു.

**സമു:** ഭൂമി മുഴുവന്റെയും അധിപനായ കർത്താവിന്റെ  
മുമ്പിൽ മലകൾ മെഴുകുപോലെ ഉരുകുന്നു.

**കാർമ്മി:** ആകാശം ദൈവനീതിയെ പ്രഘോഷിക്കുന്നു;  
ജനപദങ്ങൾ ദിവ്യമഹത്വം ദർശിക്കുന്നു.

**സമു:** ബിംബാരാധകർ ലജ്ജിക്കട്ടെ! വിഗ്രഹസേവകർ  
നാണിക്കട്ടെ! ദൈവദൂതന്മാർ പ്രണമിക്കട്ടെ.

**കാർമ്മി:** സെഹിയോൻ ഇതെല്ലാം ശ്രവിക്കട്ടെ!  
അവൾ ആനന്ദഭരിതയാകട്ടെ!  
യുദായുടെ പുത്രിമാർ സന്തോഷിക്കട്ടെ.

**സമു:** എന്തെന്നാൽ നിന്റെ ന്യായവിധി മഹനീയമാകുന്നു;  
ഭൂമിയിൽ നീ ഉന്നതനാകുന്നു;  
സർവദേവന്മാരെക്കാൾ ഉത്കൃഷ്ടനാകുന്നു.

**കാർമ്മി:** ദൈവത്തെ സ്നേഹിക്കുന്നവർ തിന്മയെ ദേഷി  
ക്കുന്നു; ഭക്തരുടെ ജീവനെ ദൈവം പാലിക്കുന്നു.  
ദുഷ്ടന്മാരിൽ നിന്നവരെ രക്ഷിക്കുന്നു.

**സമു:** നീതിമാന്മാർക്ക് ഒരു പ്രകാശമുദിച്ചു;  
പരമാർത്ഥഹൃദയർക്ക് ആഹ്ലാദമുണ്ടായി.

**കാർമ്മി:** നീതിമാന്മാർ കർത്താവിലാനന്ദിക്കട്ടെ!  
അവന്റെ വിശുദ്ധ സ്മരണയെ പുകഴ്ത്തട്ടെ.

**സമു:** കർത്താവു ഭരണം നടത്തുന്നു; ഭൂമിയെല്ലാം ആന  
ന്ദിക്കട്ടെ; ദീപസമൂഹങ്ങൾ സന്തോഷിക്കട്ടെ.  
ഹല്ലേലുയ്യ, ഹല്ലേലുയ്യ, ഹല്ലേലുയ്യ.

**കാർമ്മി:** പിതാവിനും പുത്രനും പരിശുദ്ധാത്മാവിനും  
സ്തുതി.

**സമു:** ആദിമുതൽ എന്നേക്കും, ആമ്മേൻ.

**കാർമ്മി:** ആദത്തിന്റെ മഹത്തവീകൃതമായ വംശമേ,  
ഉത്ഥാനം ചെയ്യുകയും, തന്റെ ഉത്ഥാനത്താൽ  
എല്ലാവരെയും സന്തോഷിപ്പിക്കുകയും ചെയ്ത  
ഈശോയിൽ ആനന്ദിക്കുവിൻ.

**സ്തുതിഗീതം (തെസ്ബൊഹ്ത്ത)**

സർവ്വേശപുത്രനായിർത്തു  
സമ്മോദമെങ്ങും തളിർത്തു;  
സ്വർലോകവാതിൽ തുറന്നു;  
ദിവ്യപ്രകാശം പരന്നു.

മർത്യനെത്തേടിയണഞ്ഞു  
മർത്യനു ശാന്തി പകർന്നു  
വാഴ്ത്തുന്നു നിൻ ദിവ്യനാമം  
നൽകേണമേ സ്വർഗദാനം.

(അല്ലെങ്കിൽ)

(ലൈക്കാ ഏസൽ)

**ഭൂമിയുടെ അതിർത്തികളിൽനിന്ന്  
അവനു സ്തുതി മുഴങ്ങട്ടെ.**

പാതാളത്തിലിറങ്ങിയ നാഥാ,  
മർത്യരെ വിണ്ണിലുയർത്തിടുവാനായ്  
ഉത്ഥാനത്താൽ നൂതനമാക്കി  
ഭൂതലമെല്ലാം വാഗ്ദാനത്താൽ  
സ്തുതി പാടുന്നു സൃഷ്ടികളെല്ലാം  
നിന്റെയുയിർപ്പിൽ സ്നേഹമഹേഷാ.

**മരുപ്രദേശവും അതിലെ പട്ടണങ്ങളും ആനന്ദിക്കട്ടെ.**

യുഗമോരോന്നും കൈകളിലേന്നും  
കാലത്തിനധിനാഥൻ ദൈവം  
തിന്മകൾ തിങ്ങും കാലം നീക്കി  
മോചനമേകാൻ വന്നുഭൂവിൽ



**കാലത്തികവിൽ ഞങ്ങൾക്കരുളു-  
ന്നുത്ഥാനത്തിൻ മംഗളകാലം.**

**അവർ കർത്താവിനു മഹത്വമർപ്പിച്ചു**

വീരോജ്ജ്വലനായ് മുന്നേറുന്നു  
സൈന്യാധിപനാം ദൈവകുമാരൻ  
രണധീരൻപോൽ ശത്രുഗണത്തെ  
തോല്പിക്കുന്നവനെന്നും മന്നിൽ  
വിണ്ണിൻ ഗിരിയിൽ മുകിലുകളെല്ലാം  
നീതിപൊഴിക്കാൻ വന്നണയുന്നു.

**കർത്താവായ ഞാനാണ് അവ സൃഷ്ടിച്ചത്.**

വാനവരെല്ലാമാഹ്ലാദിപ്പു  
മാനവനിരയും ഭൂതലമെല്ലാം  
ദൈവകുമാരനുയിർത്തതിനാലേ  
അനുരഞ്ജനമായ് പാരിതിലെങ്ങും  
ആകെ നവീകൃതമായൊരു ലോകം  
ശാന്തിയണഞ്ഞിന്നാനദിപ്പു.

**സമാധാനാശംസ**

സ്ത്രീവയും/ഉയിർപ്പുരുപവും സുവിശേഷഗ്രന്ഥവും കാർമ്മി  
കനും ശുശ്രൂഷികളും ചുംബിച്ചതിനുശേഷം പരസ്പരം  
സമാധാനം ആശംസിക്കുന്നു. തുടർന്ന്, മറ്റുള്ളവരും സമാ  
ധാനം ആശംസിക്കുന്നു. സമാധാനം ആശംസിക്കുമ്പോൾ  
താഴെക്കാണുന്ന രീതി സ്വീകരിക്കുന്നു.

**ഒരാൾ:** മിശിഹായുടെ സമാധാനം നിങ്ങളോടുകൂടെ.

**മറ്റൊരാൾ:** അങ്ങയോടുകൂടെ.


(അല്ലെങ്കിൽ)

**ഒരാൾ:** മിശിഹാ ഉയിർത്തെഴുന്നേറ്റു

**മറ്റൊരാൾ:** മിശിഹാ സത്യമായും ഉയിർത്തെഴുന്നേറ്റു.

തുടർന്ന് ആശീർവാദപ്രാർത്ഥനകൾ ചൊല്ലുന്നു. ഓരോ പ്രാർത്ഥനയ്ക്കും സമൂഹം 'ആമ്മേൻ' എന്ന് പ്രത്യുത്തരിക്കുന്നു.

**ആശീർവാദങ്ങൾ**

**കാർമ്മി:** കർത്താവേ, നിന്റെ വിശുദ്ധ ജനദൈവം  ആശീർവ്വദിക്കുകയും നിന്റെ സമാധാനം അവരിൽ വർദ്ധിപ്പിക്കുകയും ചെയ്യണമേ.

**ശുശ്രൂ :** കർത്താവേ, ആശീർവദിക്കണമേ.

**കാർമ്മി:** കർത്താവേ, നിന്റെ പരിശുദ്ധ സഭയെ ആശീർവ്വദിക്കുകയും അതിൽ സമാധാനം നിലനിർത്തുകയും ചെയ്യണമേ. സാർവ്വത്രികസഭയുടെ തലവനായ മാർ (പേര്) പാപ്പായെയും/ ഞങ്ങളുടെ സഭയുടെ പിതാവും തലവനുമായ മേജർ ആർച്ചുബിഷപ്പ് മാർ (പേര്) മെത്രാപ്പോലീത്തയെയും/ അതിരുപതാധ്യക്ഷനായ മാർ (പേര്) മെത്രാപ്പോലീത്തയെയും/ ഞങ്ങളുടെ മേലധ്യക്ഷനും പിതാവുമായ മാർ (പേര്) മെത്രാനെയും സംരക്ഷിക്കുകയും അവർക്ക് ഏല്പിക്കപ്പെട്ട സഭകളെ സമാധാനത്തിൽ നയിക്കുവാൻ ശക്തരാക്കുകയും ചെയ്യണമേ.

**സമു:** ആമ്മേൻ.

**കാർമ്മി:** കർത്താവേ, അങ്ങയുടെ പുരോഹിതന്മാരെയും മ്ശംശാനന്മാരെയും മറ്റു ശുശ്രൂഷികളെയും സന്യസ്തരെയും പ്രേഷിതരംഗങ്ങളിൽ സേവനം ചെയ്യുന്ന മിഷനറിമാരെയും ആശീർവദിക്കുകയും അവരെ സമാധാനത്തിൽ വിശുദ്ധീകരിക്കുകയും ചെയ്യണമേ.

**സമു:** ആമ്മേൻ.

**കാർമ്മി:** കർത്താവേ, വയോധികർ, മാതാപിതാക്കൾ, യുവജനങ്ങൾ, കുട്ടികൾ, മറ്റു കുടുംബാംഗങ്ങൾ എന്നിവരെയും ഞങ്ങളിൽ നിന്ന് അകന്നിരിക്കുന്നവരെയും

ആശീർവദിക്കുകയും സമാധാനത്തിൽ ഒന്നിപ്പിക്കുകയും ചെയ്യണമേ.

**സമു:** ആമ്മേൻ.

**കാർമ്മി:** കർത്താവേ, ഞങ്ങളുടെ രാഷ്ട്രത്തിന്റെ ഭരണാധികാരികളെയും, സാമൂഹികപ്രവർത്തകർ, ആതുരശുശ്രൂഷകർ, അദ്ധ്യാപകർ, വിദ്യാർത്ഥികൾ തുടങ്ങി എല്ലാവരെയും ആശീർവദിക്കുകയും അവരെ സമാധാനത്തിൽ നയിക്കുകയും ചെയ്യണമേ.

**സമു:** ആമ്മേൻ.

**കാർമ്മി:** കർത്താവേ, എല്ലാ വിദ്യാർത്ഥിയെയും ദരിദ്രർ, സമ്പന്നർ, കർഷകർ, തൊഴിലാളികൾ, വ്യാപാരികൾ, വ്യവസായികൾ എന്നിവരെയും ആശീർവദിക്കുകയും സമാധാനത്തിൽ അവരെ സംരക്ഷിക്കുകയും ചെയ്യണമേ.

**സമു:** ആമ്മേൻ.

**കാർമ്മി:** കർത്താവേ, രോഗികളെയും പീഡിതരെയും മർദ്ദിതരെയും ക്ലേശിതരെയും ദുഃഖിതരെയും ശാരീരികവും മാനസികവുമായി വേദനിക്കുന്നവരെയും പാർശ്വവൽക്കരിക്കപ്പെട്ടവരെയും ആശീർവദിക്കുകയും അവരെ സമാധാനത്തിൽ ആശ്വസിപ്പിക്കുകയും ചെയ്യണമേ.

**സമു:** ആമ്മേൻ.

**കാർമ്മി:** കർത്താവേ, ഈ പ്രപഞ്ചത്തെയും അതിലെ ജീവജാലങ്ങളെയും സസ്യലതാദികളെയും ആശീർവദിക്കുകയും അവയെ സമാധാനത്തിൽ പരിപോഷിപ്പിക്കുകയും ചെയ്യണമേ.

**സമു:** ആമ്മേൻ.

(സന്ദർഭോചിതമായി മറ്റു പ്രാർത്ഥനകൾ കൂട്ടിച്ചേർക്കാവുന്നതാണ്)

**കാർമ്മി:** കർത്താവേ, നിന്റെ തിരുനാളുകൾ സമാധാനത്തിൽ ആഘോഷിക്കുന്നതിനായി എല്ലാ ക്രിസ്തീയസമൂഹങ്ങളെയും ആശീർവദിക്കണമേ.

**സമു:** ആമ്മേൻ.

**(പൊതു ആശീർവാദം)**

**കാർമ്മി:** സമാധാനദാതാവായ മിശിഹായേ, രഹസ്യങ്ങളും ദൃഷ്ടാന്തങ്ങളും ഉപമകളും പൂർണ്ണമായും വ്യക്തമാക്കപ്പെടുന്ന യുഗാന്തത്തിലെ ആ പൊതു ഉയിർപ്പിനത്തിൽ ആഹ്ലാദിക്കുന്നതിന് ഞങ്ങളെ യോഗ്യരാക്കണമേ. അവിടെ നിന്റെ അവകാശത്തിൽ പങ്കുചേരുന്നതിനും നീ വഴിയായി പിതാവിനും പരിശുദ്ധാത്മാവിനും സ്തുതിയും കൃതജ്ഞതയും സമർപ്പിക്കുന്നതിനും ഞങ്ങൾക്ക് ഇടയാകട്ടെ. ഞങ്ങളുടെ ഈ സമൂഹത്തിലും ഇന്ന് നിന്റെ നാമത്തിൽ ഒരുമിച്ചുകൂടിയിരിക്കുന്ന എല്ലാ സമൂഹങ്ങളിലും ലോകമുഴുവനിലും നിന്റെ അനുഗ്രഹവും സമാധാനവും നിറയട്ടെ. സകലത്തിന്റെയും നാഥാ, എന്നേക്കും.

**സമു:** ആമ്മേൻ.

തുടർന്ന് സ്ത്രീവാ/ഉയിർപ്പുരുപം പ്രത്യേകം സജ്ജീകരിച്ചിരിക്കുന്ന പീഠത്തിൽ കൊണ്ടുവയ്ക്കുന്നു.

(ഓനീസാ ദ്കങ്കെയ്ക്കും ഉയിർപ്പുഗീതത്തിനും ശേഷമാണ് ഉയിർപ്പിന്റെ തിരുകർമ്മങ്ങൾ നടത്തിയതെങ്കിൽ സർവ്വാധിപനാം മുതൽ കുർബ്ബാന തുടരുന്നു.)

**പ്രസംഗം**

**പ്രഘോഷണപ്രാർത്ഥനകൾ (കാരോസുസ)**

**ശുശ്രൂ:** നമുക്കെല്ലാവർക്കും സന്തോഷത്തോടും ആഹ്ലാദത്തോടുംകൂടി “കർത്താവേ, ഞങ്ങളുടെമേൽ കൃപയുണ്ടാകണമേ” എന്നപേക്ഷിക്കാം.

**സമു:** കർത്താവേ, ഞങ്ങളുടെമേൽ കൃപയുണ്ടാകണമേ.

**ശുശ്രൂ:** സ്വർഗവാസികളുടെയും ഭൂവാസികളുടെയും സമാധാനമായ മിശിഹായേ, നിന്റെ ഉത്ഥാനത്തിന്റെ സമാധാനം ആഘോഷിക്കുവാൻ ഞങ്ങളെ യോഗ്യരാക്കണമെന്ന് ഞങ്ങളുപേക്ഷിക്കുന്നു.

**സമു:** കർത്താവേ, ഞങ്ങളുടെമേൽ കൃപയുണ്ടാകണമേ.

**ശുശ്രൂ:** “സമാധാനം നിങ്ങൾക്കു ഞാൻ തരുന്നു, എന്റെ സമാധാനം നിങ്ങൾക്കു ഞാൻ നൽകുന്നു” എന്നരുളിച്ചെയ്ത മിശിഹായേ, നിന്റെ ഉയിർപ്പിന്റെ സമാധാനത്തിൽ ഞങ്ങളെയും പങ്കുകാരാക്കണമെന്ന് ഞങ്ങൾ അപേക്ഷിക്കുന്നു.

**സമു:** കർത്താവേ, ഞങ്ങളുടെമേൽ കൃപയുണ്ടാകണമേ.

**ശുശ്രൂ:** കല്ലറയിൽനിന്നുയിർക്കുകയും ലോകത്തെയും തന്റെ സഭയെയും ശാശ്വതമായ സമാധാനത്തിൽ നിറയ്ക്കുകയും ചെയ്ത മിശിഹായേ, നിന്റെ ഉത്ഥാനത്തിന്റെ സന്തോഷം പങ്കുവയ്ക്കുവാൻ ഞങ്ങളെ സഹായിക്കണമെന്ന് ഞങ്ങളുപേക്ഷിക്കുന്നു.

**സമു:** കർത്താവേ, ഞങ്ങളുടെമേൽ കൃപയുണ്ടാകണമേ.

**ശുശ്രൂ:** നിന്റെ സമാധാനത്താൽ ഞങ്ങളെ സമ്പന്നരാക്കുന്ന മിശിഹായേ, ഞങ്ങളുടെ അനുദിനജീവിതത്തിലെ വേദനകളിലും പ്രതിസന്ധികളിലും നീ നൽകിയ സമാധാനം അനുഭവിച്ചറിഞ്ഞ് ജീവിക്കുവാൻ ഞങ്ങളെ അനുഗ്രഹിക്കണമെന്ന് ഞങ്ങളുപേക്ഷിക്കുന്നു.

**സമു:** കർത്താവേ, ഞങ്ങളുടെമേൽ കൃപയുണ്ടാകണമേ.

**ശുശ്രൂ:** ഞങ്ങളുടെ പരിശുദ്ധ പിതാക്കന്മാരായ മാർപാപ്പ, **മെത്രാപ്പോലീത്ത**, മെത്രാപ്പോലീത്തമാർ, മെത്രാന്മാർ, എന്നിവരുടെയും അവരുടെ എല്ലാ സഹശുശ്രൂഷികളുടെയും സമാധാനത്തിനും സുസ്ഥിതിക്കുംവേണ്ടി ഞങ്ങൾ പ്രാർത്ഥിക്കുന്നു.

**സമു:** കർത്താവേ, ഞങ്ങളുടെമേൽ കൃപയുണ്ടാകണമേ.

**ശുശ്രൂ:** നമുക്കെല്ലാവർക്കും നമ്മെയും നാമോരോരുത്തരെയും പിതാവിനും പുത്രനും പരിശുദ്ധാത്മാവിനും സമർപ്പിക്കാം.

**സമു:** ഞങ്ങളുടെ ദൈവമായ കർത്താവേ, അങ്ങേക്കു ഞങ്ങൾ സമർപ്പിക്കുന്നു.

**കാർമ്മി:** ഞങ്ങളുടെ കർത്താവായ മിശിഹായേ, നിന്റെ കൃപയാൽ ഞങ്ങളെ എല്ലാവരെയും രക്ഷിക്കണമേ. ഞങ്ങളുടെയിടയിൽ നിന്റെ ശാന്തിയും സമാധാനവും വർദ്ധിപ്പിക്കണമേ. നിന്റെ ഉയിർപ്പിന്റെ രഹസ്യങ്ങളുടെ പൂർണ്ണതയിലേക്ക് ഞങ്ങളെ അടുപ്പിക്കുകയും ഞങ്ങളുടെമേൽ കരുണയായിരിക്കുകയും ചെയ്യണമേ. നിന്റെ സമാധാനത്തിലും ശാന്തിയിലും ഞങ്ങളുടെ ഹൃദയം ആനന്ദിക്കുന്നതിനും ഞങ്ങൾ പരസ്പരം ഐക്യത്തിൽ ജീവിക്കുന്നതിനും ഞങ്ങളുടെ ജീവിതം നിന്റെ കൃപയാൽ നിറയുന്നതിനും ഞങ്ങളെ അർഹരാക്കണമേ. സകലത്തിന്റെയും നാഥാ, എന്നേക്കും.

**സമു:** ആമ്മേൻ.

**ശുശ്രൂ:** കർത്താവേ, ആശീർവദിക്കണമേ. സഹോദരരേ നിങ്ങൾ കൈവയ്പിനായി തലകുനിക്കുകയും ആശീർവാദം സ്വീകരിക്കുകയും ചെയ്യൂവിൻ.

എല്ലാവരും തല കുനിക്കുന്നു. കാർമ്മികൻ കുനിഞ്ഞു നിന്ന് താഴെവരുന്ന കൈവയ്പുപ്രാർത്ഥന താഴ്ന്നസ്വരത്തിൽ ചൊല്ലുന്നു.

**കാർമ്മി.** കർത്താവേ, ശക്തനായ ദൈവമേ, അങ്ങയുടെ അഭിഷിക്തൻ കഠിനമായ പീഡകളനുഭവിച്ചു വീണ്ടെടുത്ത അജഗണമായ പരിശുദ്ധ കത്തോലിക്കാസഭ അങ്ങയുടേതാകുന്നു. ദൈവസ്വഭാവത്തിൽ അങ്ങുമായി ഒന്നായിരിക്കുന്ന പരിശുദ്ധാത്മാവിന്റെ

കൃപാവരത്താൽ യഥാർത്ഥ പൗരോഹിത്യത്തിന്റെ പദവികൾ കൈവൽപ്പുവഴി നൽകപ്പെടുന്നു. വിശ്വാസികൾക്ക് ആത്മീയശുശ്രൂഷ ചെയ്യുന്നതിനു പരിശുദ്ധമായ സഭാശരീരത്തിലെ സവിശേഷാംഗങ്ങളാകുവാൻ നിസ്സാരവും ബലഹീനരുമായ ഞങ്ങളെ അങ്ങു കാരുണ്യാതിരേകത്താൽ യോഗ്യരാക്കി. കർത്താവേ, അങ്ങയുടെ കൃപാവരം ഞങ്ങളിൽ നിറയ്ക്കുകയും അങ്ങയുടെ ദാനങ്ങൾ ഞങ്ങളുടെ കരങ്ങൾവഴി വർഷിക്കുകയും ചെയ്യണമേ. അങ്ങയുടെ കാരുണ്യവും അനുഗ്രഹവും ഞങ്ങളുടെയും അങ്ങു തിരഞ്ഞെടുത്ത ഈ ജനത്തിന്റെയുംമേൽ ഉണ്ടാകുമാറാകട്ടെ.

കാർമ്മികൻ നിവർന്നുനിന്ന് ഉയർന്ന സ്വരത്തിൽ ചൊല്ലുന്നു.

**കാർമ്മി.** കരുണാനിധിയായ ദൈവമേ, ഞങ്ങളെല്ലാവരും ഒന്നു ചേർന്ന് അങ്ങയെ ഞങ്ങളുമായി രമ്യതപ്പെടുത്തുന്ന നീതിയുടെ പ്രവൃത്തികളാൽ ജീവിതകാലം മുഴുവനും അങ്ങയെ യഥോചിതം പ്രീതിപ്പെടുത്തുവാൻ ഞങ്ങളെ അനുഗ്രഹിക്കണമേ. അങ്ങേക്കു സ്തുതിയും ബഹുമാനവും കൃതജ്ഞതയും ആരാധനയും നിരന്തരം സമർപ്പിക്കുവാൻ ഞങ്ങളെ യോഗ്യരാക്കുകയും ചെയ്യണമേ. പിതാവും പുത്രനും പരിശുദ്ധാത്മാവുമായ സർവ്വേശ്വരാ, എന്നേക്കും.

**ശുശ്രൂ.** മാമ്മോദീസ സീകരിക്കുകയും ജീവന്റെ അടയാളത്താൽ മുദ്രിതരാകുകയും ചെയ്തവർ ഭക്തിയോടും ശ്രദ്ധയോടുംകൂടെ വിശുദ്ധരഹസ്യങ്ങളിൽ പങ്കുകൊള്ളട്ടെ.

**ദിവ്യരഹസ്യഗീതം (ഓനീസാ ദ്വാരസേ)**

(രീതി : മിശിഹാ കർത്താവിൻ തിരുമെയ്...)

**എന്റെ രാജാവായ കർത്താവേ, ഞാൻ അങ്ങയെ മഹത്വപ്പെടുത്തുന്നു.**

അമൃതം പകരും പോൽ  
ഉത്ഥാനത്താലേ  
നവജീവൻ നൽകി  
നാഥാ, സഭയെ നയിപ്പൂ നീ  
പാലിക്കുന്നു വിപത്തുകളിൽ  
കനക വിഭൂഷിതവധുവേപ്പോൽ  
കാൺമു സഭയെ നാമെന്നും;  
വാഴ്ത്തുന്നു സഭയിൽ നിറമോദം.

**പണിക്കാർ ഉപേക്ഷിച്ചുകളഞ്ഞ കല്ല് മൂലക്കല്ലായി  
ത്തീർന്നിരിക്കുന്നു.**

അമൃതം പകരും പോൽ...

(അല്ലെങ്കിൽ)

**എന്റെ രാജാവായ കർത്താവേ, ഞാൻ അങ്ങയെ മഹത്വപ്പെടുത്തുന്നു.**

മരിച്ചവരുടെ ഇടയിൽനിന്ന് ആദ്യജാതനായി ഉയിർത്തെഴുന്നേറ്റു കർത്താവേ, നിന്റെ ഉത്ഥാനം ഞങ്ങൾക്ക് ജീവനും മഹത്വവും പ്രദാനം ചെയ്യുന്നു. നിന്റെ സ്നേഹഭാജനമായ സഭ അണിഞ്ഞൊരുങ്ങിയ വധുവിനെപ്പോലെയും മക്കളോടൊരുമിച്ചു ഉല്ലസിക്കുന്ന അമ്മയെപ്പോലെയും നിന്റെ ഉയിർപ്പിൽ ആനന്ദിക്കുന്നു. നിന്റെ മരണത്തിന്റെയും ഉയിർപ്പിന്റെയും സ്മാരകമായ ഈ ദിവ്യരഹസ്യങ്ങളിൽ സജീവമായി പങ്കുകൊള്ളുവാൻ കർത്താവേ, ഞങ്ങളെ യോഗ്യരാക്കണമേ.

**പണിക്കാർ ഉപേക്ഷിച്ചുകളഞ്ഞ കല്ല് മൂലക്കല്ലായി  
ത്തീർന്നിരിക്കുന്നു.**

മരിച്ചവരുടെ ഇടയിൽനിന്ന്...

(തുടർന്നുള്ള പ്രാർത്ഥനകൾക്ക് കുർബാനക്രമം കാണുക)



**പ്രത്യേകഗീതം (ദ്വീപത്ത്)**

(രീതി : പുലരിയിൽ നിദ്രയുണർന്നങ്ങേ...)



**കർത്താവേ, തവതിരുനാമം  
കീർത്തിതമല്ലോ ചിരകാലം  
പാവനമാം തവഗേഹത്തിൽ  
പൂജിതനങ്ങു മഹോന്നതനും.**

**നാശമടഞ്ഞു മരണത്തിൻ  
ശക്തിയുമതുപോൽ പാടവവും  
വാനവുമുലകും നവമാംനിൻ  
വരവിനു കാത്തുകഴിക്കുന്നു.**

**മലരണിയുന്ന പ്രതീക്ഷകളാൽ  
മോദമെഴുന്നു സ്വർലോകം,  
ഹല്ലേലുയ്യ പാടീടാം  
പരിശുദ്ധൻ, നീ പരിശുദ്ധൻ.**

(അല്ലെങ്കിൽ)



**ഉന്നതനായ ദൈവമേ, എന്നുമെന്നേക്കും അങ്ങയുടെ  
വിശുദ്ധസ്ഥലത്ത് അങ്ങ് മഹത്യാപൂർണ്ണനാകുന്നു.  
കർത്താവിന്റെ മഹത്യാം അവിടുത്തെ സ്ഥലത്ത്  
പ്രകീർത്തിക്കപ്പെടുന്നു. മർത്യരേ, നിങ്ങൾ ആനന്ദിക്കു  
കയും ആശ്വസിക്കുകയും ചെയ്യൂവിൻ. എന്തുകൊണ്ടെ  
ന്നാൽ മരണത്തിന്റെ ശക്തി നശിപ്പിക്കപ്പെട്ടു. മിശിഹാ  
വന്ന് എല്ലാം നവീകരിക്കുവാൻ വേണ്ടി ആകാശവും  
ഭൂമിയും കാത്തിരിക്കുന്നു. സ്വർഗീയശക്തികൾ ഇന്ന്  
ആനന്ദിക്കുന്നു. എന്തുകൊണ്ടെന്നാൽ, തങ്ങളുടെ  
പ്രതീക്ഷ പൂർത്തീകരിക്കപ്പെട്ടതായി അവർ കണ്ടു. നമു  
ക്ക് ഒരുമിച്ച് പരിശുദ്ധൻ, പരിശുദ്ധൻ, പരിശുദ്ധൻ, സക  
ലത്തിന്റെയും നാഥാ, അങ്ങ് പരിശുദ്ധൻ എന്ന്  
അവിടുത്തെ പ്രകീർത്തിക്കാം. ഹല്ലേലുയ്യാ, ഹല്ലേലുയ്യാ.**

**ദിവ്യകാരൂണ്യഗീതം (ഓനീസാ ദ്വേമ്മ)**

(രീതി: ഹല്ലേലൂയ്യ പാടീടുന്നേൻ...)

**സമു:** വരുവിൻ വരുവിൻ ജനതകളെല്ലാം  
നിരുപമനാമനെ വാഴ്ത്തി നമിക്കാൻ  
മരണത്തിൽനിന്നുത്ഥാനത്തിൻ  
മഹിതവെളിച്ചം നിറയുന്നുലകിൽ  
നിത്യപിതാവിനരികിൽ വാഴ്വു  
സത്യമഹോന്നത ദൈവകുമാരൻ  
കൈക്കൊള്ളാം നാം ദിവ്യരഹസ്യം  
കൈവരുമപ്പോൾ ജീവിതഭാഗ്യം.

(അല്ലെങ്കിൽ)

**സമു:** ലോകരക്ഷകനായ മിശിഹാ മരിച്ചവരിൽ നിന്ന്  
ഉയിർത്തെഴുന്നേറ്റിരിക്കുന്നു. ഇതാ, സ്വർഗത്തിൽ,  
അദ്യശ്യനായ പിതാവിന്റെ വലത്തുഭാഗത്ത് അവൻ  
ഉപവിഷ്ടനായിരിക്കുന്നു. നമ്മുടെ കർത്താവ് തന്റെ  
ശരീരരക്തങ്ങൾ നമുക്കു പ്രദാനം ചെയ്തുവല്ലോ.  
അവിടുത്തെ മരണത്തിന്റെയും ഉയിർപ്പിന്റെയും ദിവ്യ  
രഹസ്യങ്ങളെ നമുക്കെല്ലാവർക്കും സ്വീകരിക്കാം.  
നമുക്കൊന്നുചേർന്ന് സകലത്തിന്റെയും നാമനായ  
കർത്താവ് പരിശുദ്ധൻ, പരിശുദ്ധൻ, പരിശുദ്ധൻ  
എന്ന് പാടി സ്തുതിക്കുകയും ചെയ്യാം. ഹല്ലേലൂയ്യ,  
ഹല്ലേലൂയ്യ.

**അനുഗീതം (ഓനീസാ ദ്വാത്തേ)**

(രീതി: ഹല്ലേലൂയ്യ പാടീടുന്നേൻ...)

**ശുശു:** ഉത്ഥാനത്തിൻ സുദിനം സാത്താൻ  
തോല്വിയടഞ്ഞു, മരണവുമതുപോൽ.  
ദിവ്യരഹസ്യം നല്കി നരർക്കായ്  
പോഷണമേകീയുത്ഥിതനാമൻ.

തിരുനാമത്തിനു സ്തുതികൾ പാടാൻ  
ധരണിയിലർഹത നൽകണമെന്നും  
അക്ഷയ ജീവൻ പകരുകയല്ലോ  
അവനിയിലെന്നും ദിവ്യരഹസ്യം.

(അല്ലെങ്കിൽ)

**ശുശ്രൂ:** ജനങ്ങളേ വരുവിൻ, നമുക്കു കർത്താവിനെ പാടി  
പ്പുകഴ്ത്താം. മിശിഹായുടെ ഉത്ഥാനദിവസം മരണം  
പരാജയപ്പെടുകയും സാത്താൻ കീഴടങ്ങുകയും  
ചെയ്തു. സകലത്തിന്റെയും മേൽ ഉത്ഥാനം ഭരണം  
നടത്തി. നാമനും രക്ഷകനുമായ അവിടുത്തെ പരി  
ശുദ്ധൻ, പരിശുദ്ധൻ, പരിശുദ്ധൻ എന്ന് പാടി പുക  
ഴ്ത്താം. തന്റെ ശരീരരക്തങ്ങളാൽ അവിടുന്ന് നമ്മെ  
പരിപോഷിപ്പിക്കുന്നു. അവിടുത്തെ തിരുനാമത്തിന്  
യഥായോഗ്യം നന്ദിപറയുവാൻ ഞങ്ങളുടെ അധര  
ങ്ങൾ തീർത്തും അപര്യാപ്തങ്ങളാണ്. മിശിഹാ  
യുടെ മരണത്താൽ നിത്യജീവൻ നമുക്കു നൽകപ്പെ  
ട്ടു. മനുഷ്യകുലത്തിൽനിന്ന് മരണം തിരോധാനം  
ചെയ്യട്ടെ. ഇതാ, അക്ഷയജീവന്റെ രഹസ്യങ്ങൾ  
നമ്മുടെ മുമ്പിൽ വയ്ക്കപ്പെട്ടിരിക്കുന്നു. സഹോദര  
രേ, വരുവിൻ, ഭക്ത്യാദരങ്ങളോടെ നമുക്ക് അവയെ  
സമീപിക്കാം.

**കൃതജ്ഞതാപ്രാർത്ഥനകൾ**

**കാർമ്മി:** കർത്താവായ ദൈവമേ, ഞങ്ങൾ സ്വീകരിച്ച ഈ  
ദിവ്യരഹസ്യങ്ങൾ ഞങ്ങളുടെ ഉത്ഥാനത്തിന് അച്ചാ  
രമായി ഭവിക്കട്ടെ. മനുഷ്യവംശത്തിന് അങ്ങു  
നൽകിയ മഹത്ത്വത്തെ ഓർത്ത് സ്വർഗ്ഗരാജ്യത്തിൽ  
സകല നീതിമാന്മാരോടുംകൂടി അങ്ങയെ സ്തുതി  
ക്കുവാൻ ഞങ്ങൾക്ക് ഇടയാകട്ടെ. പിതാവും  
പുത്രനും പരിശുദ്ധാത്മാവുമായ സർവ്വേശ്വരാ,  
എന്നേക്കും.

**സമു:** ആമ്മേൻ. കർത്താവേ, ആശീർവ്വദിക്കണമേ.

**കാർമ്മി:** മനുഷ്യവംശത്തിന്റെ പ്രതീക്ഷയായ മിശിഹായേ, ഈ കുർബ്ബാനവഴി ഉത്ഥാനത്തിന്റെ രഹസ്യത്തിൽ നീ ഞങ്ങളെ പങ്കുകാരാക്കി. തിരുരക്തത്താൽ രക്ഷിക്കപ്പെട്ട സഭയിൽ ഞങ്ങൾ നിന്റെ അനന്തകാര്യ്യത്തിന് എന്നും നന്ദി പ്രകാശിപ്പിക്കുന്നു. ഉന്നതങ്ങളിൽ നിന്നുള്ള ആരാധ്യമായ ദാനം വാഴ്ത്തപ്പെട്ടതാകട്ടെ. സകലത്തിന്റെയും നാഥാ, എന്നേക്കും.

**സമു:** ആമ്മേൻ.

**സമാപനാശീർവാദം**

(രീതി : കർത്താവാം, മിശിഹാ വഴിയായ്...)

**കാർമ്മി:** പാപവിമോചനമേകിടുവാൻ പാരിനു ശാന്തി പകർന്നിടുവാൻ ക്രൂശിതനായൊരു നാഥാ, നിൻ ഉത്ഥാനം പരമാനന്ദം.

ഉത്ഥിതനാഥാ, മാനവരിൽ താവകശാന്തി വസിക്കട്ടെ സ്വാതന്ത്ര്യത്തിൻ വീഥികളിൽ സതതം നേരെ നയിക്കട്ടെ.

വാഗ്ദാനം പോൽ അനവരതം വിശ്വാസത്തിൽ വളർന്നിടുവാൻ ഉത്ഥിതനീശോമിശിഹായെ ഉദ്ഘോഷിക്കുവിനെന്നാളും.

ജീവൻ പകരും നിർമ്മലമാം പാവനദിവ്യരഹസ്യങ്ങൾ നിത്യമഹത്ത്വം നൽകട്ടെ ✠ ഇപ്പോഴുമെപ്പോഴുമെന്നേക്കും.

**സമു:** ആമ്മേൻ.

(അല്ലെങ്കിൽ)

**കാർമ്മി:** ഉത്ഥാനത്തിന്റെ മഹത്വത്താൽ പ്രപഞ്ചം മുഴുവനും ആനന്ദിപ്പിച്ച മിശിഹാ സഭയിൽ എന്നും വാഴ്ത്തപ്പെട്ടവനാകട്ടെ. അവിടുന്ന് സാത്താനെയും മരണത്തെയും പരാജയപ്പെടുത്തുകയും പാപകടങ്ങളിൽ നിന്ന് നമ്മെ മോചിക്കുകയും ചെയ്തു. ഉത്ഥിതനായ മിശിഹായുടെ സമാധാനം നമ്മിൽ എന്നും വസിക്കട്ടെ. ദൈവമക്കളുടെ സ്വാതന്ത്ര്യത്തിലേക്ക് അവിടുന്ന് നമ്മെ നയിക്കട്ടെ. തന്നിൽ വിശ്വസിക്കുന്നവർ മരിച്ചാലും ജീവിക്കുമെന്ന വാഗ്ദാനം അനുസ്മരിച്ച് വിശ്വാസത്തിൽ വളരുവാനും ഉത്ഥാനരഹസ്യം എല്ലാവരോടും പ്രഘോഷിക്കുവാനും അവിടുന്ന് നമ്മെ അനുഗ്രഹിക്കട്ടെ. ലോകം മുഴുവൻ മിശിഹായുടെ ഉത്ഥാനത്താൽ നവജീവൻ പ്രാപിക്കട്ടെ. ദൈവത്തിന്റെ ജനമേ, ജീവദായകമായ ദിവ്യരഹസ്യങ്ങളാൽ സന്തുഷ്ടരാകപ്പെട്ട നിങ്ങളെ അവിടുന്ന് മഹത്വത്തിലേക്കു പ്രവേശിപ്പിക്കുകയും ചെയ്യട്ടെ. ഇപ്പോഴും എപ്പോഴും ✠ എന്നേക്കും.

**സമു:** ആമ്മേൻ.

